
आयज हें बरप पुस्तकरुपांत उजवाडाक येता आसताना म्हजेभशेन जायत्या लोकांच्या एका 
ह दुकां आनी दुसऱया दोळ्यांत समादानाचे भाव आयल्या आसतले कै. बाकीबाब बोरकरांचे 
जांवय वै. श्रीरामबाब कामत हांणी बाकीबाब जन्मशताब्दीवर्सा निमतान बाकीबाबाले अप्रकाशित 


[हित्य आनी तांच्या संबंदान हेर विशयांचेर पुस्तकां उजवाडाक हाडपाचो संकल्प केल्लो. 
विधचरित्रकोशाचे काम निमाण्या पावंड्याचेर पाविल्ले. ताका लागून ते सदाच म्हणटाले. हें पुस्तक 
हाडपाचें काम एकफावट जालें, मागीर हांव मरपाक मेकळो"” पूण देवाच्या मनांत वेगळेच 
आशिल्लें. तांणी थारायल्लें काम पुराय जावचें पयलींच तांका काळान ओडून व्हेले. तांचे फाटल्यान गोंय 
“विश्वचरित्रकोश संशोधन केंद्रा”चे कारबारी आनी तांचे पूत हांणी वै. श्रीरामबाबांचे इश्ट आशिल्ल्या 
आनी पयलीसावन ह्या कामांत जाणी वैं. श्रीरामबाबांक आदार दिल्लो, अशा प्रा. एस्‌. एस्‌. नाडकर्णी 
हांचेर त्या कामाची जापसालदारकी सोपयली, आनी आयज तांच्या मार्गदशनाखाला वै. 
श्रीरामबाबांचे सपन आकाराक येवपाक लागलां. आयज हे पुस्तक प्रकाशित जाल्ल्याचो आनंद जरी 
तांच्या अनुपस्थितीक लागून आमी घेवंक शकलें ना, तरी तांचे सपन पुराय करपाचे समादान आमकां 
ल्लाभलां. 






२००९ च्या मे म्हयन्यासावन वै. श्रीरामबाबांनी ह्या कामाचो ध्यास घेतिल्लो. मे १० मेरेन 
प्या आराखडे तयार जावपाकूच जाय अशें ते सदाच सांगतालें. आठ-धा दिसांनी ह्या कामात 
आशिल्या लोकांक फोन करताले. तांचे काम खंय पावलां, हाची विचारपुस करताले. 
म्हाका तांचो निमाणो फोन आयलों. हांवे म्हजी अडचण सांगून सोमारा जाल्ले काम घेवन येता 
अशें सांगतकर ''फार वेळ होईल हो...” अशी तांच्या तोंडातल्यान आयिल्ली उतरां म्हज्या कानार 
ब a ताच्या उपरांत सोमार आयलो तोच तांच्या मरणाची वार्ता घेवन ! नाडकर्णी 
[सयत आमी सगळेच गर्भगळीत जालें. 'शो मस्ट गो ऑन” ह्या उतराभशेन “विश्वचरित्रकोश 
संशोधन केंद्रा”न कामाचें सुकाणू नाडकर्णी सरांच्या हातांत दिलें. आपली तब्येत साथ दियनासतना 
पासून आयज ताणी हे तारु दयदिगेंर पावयलां 

ह्या पुस्तकाच्या मजकुराची अक्षरजुळवण बाय योगिता हाणे केल्ली. संजय ग्रामोपाध्ये हाणी 
मुद्रणाचे काम केला. पी.ई.एस्‌ महाविद्यालयाच्या कोंकणी विभागाचे प्रमुख प्रा. भूषण भावे हाणी 
आपलो मोलादिक वेळ दिवन मुद्रितशोधन करपाची जापसालदारकी बरें तरेन पार पाडली. 
पुस्तकाच्या घडणींत अशें तरेंन कितल्याशांच लोकांनी पालव दिला. ताका लागून कामतबाबांनी 
थारायल्या भशेन आयज हे पुस्तक वाचप्यांमुखार येवंक शकले.वाचकूयबी ह्या पुस्तकाचे स्वागत 
करतले, अशी आस बाळगीता. 

प्रस्तावना 


कोंकणी साहित्याच्या मळार स. बाकीबाब हे एक सिद्धहस्त कवी म्हण लोकांक 
जितले खबर आसात, तितले गद्य लेखक म्हण खबर नात. हाचें कारण कवितांचे 
तुलनेंत तांचे गद्य-लेखन संख्येन, तशेंच कांय प्रमाणांत गुणात्मक नदरेन लेगीत 
इल्लें फाटीं आसा. तांचे कोंकणी कवितांचे दोन झेले उजवाडाक आयिल्ले 
आसात, पुण गद्यलेखनाचो संग्रह मात उजवाडाक आयिल्लो ना. काय 
नेमाळ्यांनी वा आकाशवाणीचेर कोंकणी कार्यावळींनी सादर करपाखातीर तांणी 
तरतरेच्या विषयांचेर लेखन केलां. बाकीबाबांल्या अशा कांय वेंचींक लेखांचे 
संकलन ह्या पुस्तकांत केला. 

कविचो पिंड आशिल्ले बाकीबाब जेन्ना एकाद्या विषयाचेर बरयतात, 
तेन्ना तांची वैचारिक आनी तार्कीक तांकूय कितली जबरदस्त आशिल्ली तें 
कळटा. चितनात्मक, म्हायतीपर अशा लेखावांगडाच तांणी व्यकि्तिमहात्म्य 
आनी थळमहात्म्य सांगपी लेखूय बरयल्यात. गोंयच्या वाठारांतलीं नररत्नां 
आनी पुण्यक्षेत्रांचे वर्णन करतना हिंदु-मुस्लिम आनी किरिस्तांव भावंडांचे 
भावनिक संबंधांची जतनाय तांणी केल्या. तांचे हे लेख वाचतकीच गोंयांत 
आशिल्ल्या सर्वधर्मसमभावाची वळख जावक शकता. कोंकणी साहित्यांच्या 
इतिहासांत तशेंच गोंयचे राज्यशास्त्र, इतिहास आनी समाजशास्त्राचो अभ्यास 
करपी अभ्यासकांकूय तांच्या ह्या बरपाचो आदार जावंक शकता. 

“भारतीय प्रजासत्ताक” 'गोंयकारांच्यो वसणुको''गोंयची संस्कृतीक 
घडण", गोंयचे घटक राज्य कशें आसतले हे सांगपी 'फायचे गोंय' अशा लेखांनी 
बाकीबाबांले गोंय आनी देशाविशीं आशिल्ले विचार आयल्यात. 

'म्हजो गांव बोरी', “म्हजे उतराचें पिशें', “कवितेची कथा' ह्या 
लेखांतल्यान बाकीबाबांन आपले व्यक्तिगत अणभव व्यक्त केल्यात. "पूज्य 
काकासायबांचे पुण्यस्मरण", (पु. मं. लाड' अशा व्यक्तिपूजनपर लेखावांगडाच 
कृष्णंभट्ट बांदकर, रामचंद्रबाबा मल्हार, जीवबादादा बक्षी, दीपाजी राणे, भाऊ 
दाजी लाड, डॉ. शिरगावकर, धर्मानंद कोसंबी, रामकृष्णबुवा वझे, दादा वैद्य, 
न्यायमुर्ती तेलंग, अशा गोंयचे भुयेत जल्माक आयिल्ल्या नररत्नांच्या जिविताचीं 
तासाकुसां वाचप्यामुखार दवरल्यात. 

'आग्वादचो किल्लो', 'सफ्फा मशीद', “तांबड्या सुलचि देऊळ', 
'श्रीसप्तकोटेश्चर', 'कैवल्यपूर मठ”, 'परशुराम', 'चद्रनाथ','श्रीमंगेश' अशा 
गोंयातल्या धर्मस्थळांचे वर्णन तांणी केला. 'सातेरीची रूपां’, 'सांगडोत्सव, 


'मांडो', वंरडो' अशा संस्कृतीक आनी इतिहासीक विशयांचेरूय तांणी बरप 
केलां. 'फादर स्टिफन्साचे क्रिस्तपुराण', 'रायतुरची सिमिनार' 'पिलारची 
सिमिनार', 'से ची इगर्ज', 'सां फ्रान्सिस शाव्हियेर', 'मिनीझिस ब्रागांझ', 
'सिंयोर दाल्गाद्‌', ' त्रिस्तांव ब्रागांझ कून्य', 'पाद्री जुझे व्हाज', “पाद्री आग्रॅल' 
अशा कांय किरिस्तांव भावांची आनी तांच्या धर्मक्षेत्रांची वळख करून दिवपी 
लेखूय तांणी बरयल्यात. 

जेन्ना भारतीय प्रजासत्ताकाक ३३ वर्सा जाली, तेन्ना 'कुळागर' ह्या 
नेमाळ्यांतल्यान “भारतीय प्रजासत्ताक' नांवाचो लेख तांणी बरयला. भारत 
स्वतंत्र जावन तेन्ना ३६ वर्सा पुराय जाल्ली. हे परिस्थितींत तांणी भारताच्या 
राजकी अवस्थेचो नियाळ घेवन देशांत दोनूच पक्ष आसूंक जाय, असो निष्कर्ष 
काडलो. आपुण गैर वागलों जाल्यार दुसरो पक्ष सत्तेर येतलो, असो हुस्को 
सत्ताधारी पक्षाक आसूंक जाय, स्वराज्य आसले म्हण जायना, संप जावंक 
जायना, नेटान उत्पादन जावपाक जाय; मजूर, शेतकामती, कामदारांच्यो 
अडचणी वेळार समजून घेवप आनी तांचो परिहार करप, हे समाजीक संस्था 
आनी सरकार हांणी समन्वयान करपाक जाय, हे तांचे कर्तव्यच आसा अशें 
बाकीबाबांक दिसता. आदर्श राष्ट्राखातीर किदें किदें जावपाक जाय, हें सांगतना 
तांणी कितल्योंशोच गजाली सांगल्यात. आजूय बी ह्यो गजाली वाचप्याक विचार 
करपाक लायतात. 

“कोंकणी १९७७ च्या दिवाळी अंकांत 'गोंयचे घटक राज्य कशें 
आसचें?' ह्या विशयाचेर विचारवंताचे लेख मागयिल्ले . तातूंन 'फाल्याचे गोंय' 
ह्या नावांन बरयल्ल्या तांच्या लेखांत गोंयचो नियाळ आसाच, पूण या काळांत 
वसंतदादा पाटील, मुरारजीभाय देसाय हांणी मांडिल्या मतांचेरय तांणी आपली 
मतां बरीच खरपणान परगटायल्यात. 'गोंयची संस्कृतीक घडण' ह्या लेखांत 
तांणी गोंयच्या राजकी तशेंच समाजीक आनी संस्कृतीक भागांचेरूय उजवाड 
घाला. गोंयच्या समाजशास्त्राचो अभ्यास करपी अभ्यासकांक तांच्या ह्या 
लेखांचो जायतो आदार जावंक शकता. गोंयकार खंयच्या वाठारांनी रावंक 
गेल्यात, हाचो थोडे भितर नियाळ घेवपी तांचो लेख म्हळ्यार 'गोंयकरांच्यो 
वसुणको'. गोंयची राजधानी आशिल्ल्या शाराचे मूळ रूप आनी म्हत्त्व सांगपी 
लेख तांणी 'पणजी' ह्या नावान बरयला. बाकीबाबांची नाळ ज्या गांवाकडेन 
बांदिल्ली, जो गांव 'ओव्यातूनच गावा' अशें बाकीबाबांक दिसताले, त्या गांवाचे 
वर्णन *म्हजो गांव बोरी' ह्या लेखांत केलां. 


बाकीबाब गोंयचो खरेलो मोगी. ताका लागून गोंयचे मातयेकडेन तांची 
आशिल्ली इश्टागत तांच्या सगळ्या सहित्यांतल्यान दिसता. तांणी गोंयच्या काय 
वाठारांचे म्हत्त्व सांगपी जे लेख बरयल्यात, तांचोय आसपाव ह्या संकलनांत 
केला. “तांबड्या सुलचिं देऊळ, 'मंगेशी', 'श्रीसप्तकोटेश्षर', 'कैवल्यपूर मठ', 
'परशुराम',' चंद्रनाथ' अश्या थळांचे वर्णन करपी लेखूय बरयल्यात. हे वर्णन 
बाकीबाबांन समीक्षकाच्या नदरेन केला. 
यादवांच्या काळांत गोंयकार मंत्री आशिल्ल्या हेमाद्री वा हेमाड पंडित 
ह्या गोंयकारान तांबड्या सुर्लाचे मंदिर बांदले जातलें, असो निष्कर्श ते आपल्या 
चिकित्सक अभ्यासातल्यान काडटात, तर 'मंगेश' ह्या लेखांत मंगेशाच्या वट्ट 
चौवीस वांगड्यांचो उल्लेख तांणी केला, त्याच परमाण संस्कृतायेंत मंगेश देवाचो 
अशिल्लो जागो आनी उत्पत्ती सांगून ह्या थळाचें म्हतत्वय तांणी सांगला, 
शस्त्रशास्त्रनिपुण अशा भृगुकुळाचे सवे पिळगेत जल्माक आयिल्ल्या परशुराम 
ह्या विष्णूच्या अवताराचे स्वरूप आनी कार्य हे विशय घेवन तांणी 'परशुराम' हो 
लेख बरयला. परशुरामाची आवय रेणुका म्हळ्यार रोयण वा भूमिका अशें सांगून 
गोंयांन आशिल्या शंकर आनी सातेरीच्या देवळांचो संदर्भ दिवन परशुरामान 
कोंकणात केल्ल्या कायचिं संशोधन जावंक जाय, अशी आस्त तांणी ह्या लेखांत 
परगटायल्या. 'सह्याद्रिखंड' वा हेर पुराणांतले संदर्भ दिवन गोंयांतल्या 
सप्तकोटेश्चर ह्या देवस्थानासंबदान आशिल्ल्यो आख्यायिका तांणी 'सप्तकोटेश्वर' 
ह्या लेखांत बरयल्यात. गोंयचो इतिहास आनी इतिहासाचो चडटो-पडटो काळ 
दिवाडी जुव्याच्या उत्तर भागांत आशिल्ल्या ह्या देवस्थानन पळयला, अशें 
सांगून १२ व्या शेकड्यांत कंदबांनी ह्या देवस्थानाक आपले कुलदैवत मानिल्लें 
अशेंय बाकीबाब सांगतात. मुसलमानी आक्रमणांवेळार मुसलमान घुरयेकारांनी 
हांगाची गडगंज संपत्ती लुटली, चांदीचे काम मोडून वाटेक लायलें, लिंग 
चिखलाच्या बांदाक घालें पूण मागीर विजयनगरचे सत्तेन, मुसलमान सत्ता ना 
करून देवळाचो जीर्णोद्धार केलो. फुडें मात १५४१ सांत पोर्तुगेजांनी देवळाचेर 
हावळ हाडली, असो इतिहासूय ते सांगतात. सूर्यरावान तांचे उपरांत रातोरात 
ते लिंग हालवन हिंदळे गांवांत ताची स्थापना केली, अशेंय तांणी सांगलां. 
गोंयच्या इतिहासीक घडणुकांचो इतिहास हया लेखांत वाचूक मेळटा. 
गोंयांतल्या पुर्वील्ल्या आर्यपीठाची म्हायती तांच्या 'कैवल्यपूर मठ' ह्या लेखांत 
मेळटा. आद्य शंकराचार्यांचेय पयली अद्वैत मताचो पुरस्कार करपी भगवत्‌-पाद 
गौड़पादाचार्य नांवाचे जे एक महान आचार्य जाल्ले, त्या गौडपादांच्या गौड 


शाखेचो आरंभ तांगेल्या शिष्यालो शिष्य विवरणाचार्य हांचेकडल्यान जालो. ह्या 
शाखेच्या आचार्यपीठाकूच आज कवळें मठ वा कैवल्यमठ म्हणटात, असो 
इतिहास सांगपी 'कैवल्यपूर मठ' हो लेख तांणी बरयला. 

सिद्धनाथाभशेन पूण ल्हान दोंगर आशिल्ल्या चंद्रनाथ ह्या 
थळाविशींची म्हायती तांणी बरयिल्ल्या 'चंद्रनाथ' ह्या लेखांत आयल्या, तर 
कुडाळसावन कारवारमेरेंन आशिल्ल्या सांतेरीच्या देवळां वा देवळींविशी 
मोलादीक विचार तांणी 'सांतेरीचीं रुपां' ह्या लेखांत बरयल्यात. वैदिक 
बरपावळींत आनी सगळ्या हिंदुस्थानांत पयलीवयली नावांरुपाक आयिल्ली जी 
हेमाडवती उमा, तिकाच आमगेल्या पुर्वजांनी वैदीक काळांत कोंकणवर्साच्या 
पयल्या सुगुर्व्याच्या म्हुर्ताक तांची राखणायत देवता म्हण पुजेक लायिल्ली अशें 
सांगून, गोंयांन जाग्याजाग्यार ज्यो आंकवार मेरीच्यो इंगर्जी वा कोपेला आसात 
तांचो मूळ इतिहास सोदल्यार थंय सांतेरीचींच देवळा आशिल्ली, अशे दिसून 
येता, अशेंय ते म्हणटात. गोंयच्या थळाव्या मूळाव्या देवतांसंबंदान संशोधन 
जावपाक जाय, अशेंय ते सांगतात. सांगडोत्सव हो गोंयच्या देवळांनी जावपी 
कांय उत्सवांतलो एक उत्सव. ह्या उत्सवाचे पुराय वर्णन बाकीबाबांन 
'सांगडोत्सव' ह्या लेखांत केलां. 

'मांडो' आनी 'वरंडो' हे बाकीबाबाले दोनूय लेख गोंयचे इतिहासीक 
आनी संस्कृतीक संदर्भ घेवन येतात. वीरगळाभशेनूच गोंयांत वरंड्यांचे आशिल्ले 
म्हत्व बाकीबाबान सांगलां. रावजी राण्याच्या वरंड्याफाटलो इतिहास सांगून 
गोंयांत ह्या वरंड्याविशी आशिल्ली श्रद्धा आनी वरंड्यांचे स्वरूप बाकीबाबान 
'वरंडो' ह्या लेखांत सांगला. मांडो हो एक लोकगीतांप्रकार आसा. हो गीत प्रकार 
गोंयांत कसो रूळलो, हे बाकीबाब ' मांडो' हया लेखात बरयतात, बेस बरे तरेन 
मांडणी करून चिल्लो तो 'मांडो' अशी मांडो हया गीताची व्युत्पत्ती बाकीबाबांक 
मान्य अशिल्ली. मात “मंडल” हया संस्कृत उतरावेल्यान 'मांडो' हो शब्द 
आयला, हे बाकीबाबांक पटना. हाचें कारण सांगतना ते म्हणटात,मांडयाचो नाच 
मंडलाकर नासता. मूळ लोकगीतांचेर मांडणीचे संस्कार करून पोर्तुगेजांनी ताका 
अभिजात रूप दिलें, अशें बाकीबाब म्हणटात. नृत्य,गीत, नाटय आनी वाद्य हांचो 
संगम आशिल्ल्या ह्या प्रकाराचें स्वरूप कशें आसता, हे बाकीबाबांन बरें तरेन 
सांगला. सुर वेक प्रेमगीतरूप आशिल्ल्या ह्या गितांन मागीर राजकी रूप घेतले. . 
तांतुतल्यान इलेसावाची केस्तांवां, राण्यांची बंडां अश्यो घडणुको येवंक 
लागल्यो. वर्म, कर्म आनी थोमणे अशें हया गीताचें स्वरूप आशिलल्याचे 


बाकीबाब सांगतात. भारतीय आनी पाश्चात्य संगीताचो मेळ आशिल्ल्या ह्या 
गीतप्रकाराचो खोलायेन अभ्यास जावंक जाय अशेंच तांका दिसता. 

आध्यात्मीक पिंड आशिल्ल्या बाकीबाबांचेर घरांत जाल्ले संस्कारूय 
तांका घडवपाक कारण जाल्ले. कृष्णंभट्ट बांदकर रामकृष्णबुवा वझे, धर्मानंद 
कोसंबी अशा व्यक्तींच्या व्यक्तिमत्वाचो प्रभाव तांचेर पडलो. रामचंद्रबाबा 
मल्हार, जीवबादादा बक्षी, दीपाजी राणे, भाऊ दाजी लाड, डॉ. शिरगावकर, 
दादा वैद्य, न्यायमुर्ती तेलंग, पु.मं. लाड अशा गोंयच्या नररत्नांच्या 
कर्तुपानलेगीत बोरकर प्रभावीत जाल्ले. ताका लागुनूच तांणी ह्या सगल्या 
नामनेच्या गोंयकारांची वळख करून दिवपी लेख बरयले. 

भारतीय राज्यशासनाचे फडेचे अर्थशास्त्रज्ञ रामचंद्रबाबा मल्हार जांव, 
वा शांतादुर्गेचे कुळावी आशिल्ले न्यायमुर्ती तेलंग जांव, ह्या गोंयकारांनी 
भारताचे नांव वयर काडले. पेशवायेतले मुत्सद्दी सेनापती म्हण गाजिल्ल्या 
लखबादादांचे वंशज आशिल्ल्ये भाऊ दाजी लाड हे दोन फावटी मुंबय शाराचे 
'शेरीफ' जाल्ले. तत्त्वगिन्यानाचो खोलायेन अभ्यास करपी धर्मानंद कोसंबी ह्या 
व्यक्तिमत्वाविशीं तर बोरकरांक भोव अभिमान आसा. गोंयच्या समाजाच्या 
राजकी जागृतायेचे जनक आशिल्ले डॉ. शिरगावकर हांणी अचूक परीक्षा आनी 
हातगुण हांका लागून नामनेचे डॉक्टर म्हण अमाप कीर्त मेळयिल्ली. दीन- 
दुबळ्यांचो कळवळो आशिल्ल्या डॉ. शिरगावकारानूच गोंयात लोकसेवेची 
परंपरा सुरू करून जागृताय हाडली. पोर्तुगाल प्रजासत्ताक जातकीच तांणी 
तरतरांच्यो चळवळी उरवलून धरल्यो. 'प्रभात' नांवाचें नेमाळें काडून, गोंयच्या 
हिंदू समाजाक आपल्या राजकी हक्कांची जाणविकाय हाडून दिली. अशा डॉ. 
शिरगावकरांच्या अद्वितीय व्यक्तिमत्वाची वळख करून दिवपी लेख तांणी 
बरयला. 

गोंयच्या इतिहासात राण्याल्या बंडाचें भोव म्हत्व आसा. ह्या बंडाचो 
जाळवणदार आशिल्ल्या दीपाजी राण्याक लोकक्षोभाचो अतिरेक जातकीच 
तलवार भायर काडची पडली. फिरंग्यांक बेजार करपी दीपाजी राण्यान सतत 
चार वर्सा गव्हर्नेदोराक असो जेरीक हाडलो, निमाणें हताश जावन तांणे तहाची 
उलवणी सुरू केली. गोंयच्या लोकांची राजकी अस्मिताय जागी करपी दीपाजी 
राण्याची वळख तांणी आपल्या लेखांतल्यान करून दिल्या. 

गोंयच्या खाशेल्या मनशांभशेनूच गोंयच्या कांय इतिहासीक वास्तुनींय 
तांका बरवपाची उर्बा दिली. आग्वादचो किल्लो, सफ्फा मशीद, गोयांत 


आशिल्ल्यो सिमिनारी, इगर्ज हांचेरय तांणी लेख बरयल्यात. इब्राहम 
आदिलशहान इ. स. १५६० त बांदिल्ली सफ्फा मशीद ही गोंयच्या कांय 
वास्तुभीतरली एक म्हत्वाची वास्तु आसा. इब्राहम आदिलशाहान मदिना ह्या 
पवित्र क्षेत्रांत आशिल्ल्या सफ्फा मरवा ह्या सुवातेची यात्रा केल्ली, वा थंय केल्ली 
आंगवण फळाक आयली म्हण जायत, तांणे हे सुवातेचो उगडास करून दिवपी 
अशी मशीद फोंड्यां आनी बेळगावां बांदिल्ली. ह्या मशिदी शेजराक हौद ना तर 
तळीं आसा, ही गजाल गोंयच्या हिंदू-मुस्लिम कलांचो एकचार अशें 
बाकीबाबांक दिसता. ह्या मशिदिच्या तळमजल्यार आशिल्ली भुलभुलैया ही 
सुवात, चमन का टुकडा ही सुवात हांचो संदर्भय बाकीबाब ह्या लेखांत दितात. 
मशिदिच्या वाठारांत आशिल्ली भुंयारी वाटेची सुवात कुर्टीच्या किल्ल्यामेरेन 
वता, अशे सांगून मशिदी शेजराक आशिल्ल्या सुवातीक झुंजा-काळ म्हण्टात, 
कारण हेच सुवातीचेर पोर्तुगेज आनी संभाजी हांचे मदीं घनघोर लडाय जाल्ली 
अशेंय ते सांगतात. बाकीबाब ह्या मशिदिची जायती म्हायती दिवन तिचो 
जीर्णोद्धार जावपाक जाय, अशी इत्साय परगटायतात. 

गोंयचे व्हडांत व्हड संग्रामतीर्थ आशिल्ल्या आग्वाद किल्ल्याचेरूय 
बाकीबाबान म्हायतीपर लेख बरयला. जाणें शूर वीरांच्यो कथा प्रत्यक्ष 
पळयल्यात, स्वातंत्र्याखातीर प्राण पणाक लावपी विरांक आपले मांडेयेचेर 
खेळयल्यात असो आग्वाद किल्लो फिरंग्यांनी इ. स. १६०४ त बांदपाक 
घेतिल्लो. इ. स. १६१२ त तो पुराय झालो. ज्या किल्ल्याची दर एक वणत 
गोंयच्या स्वातंत्र्य चळवळीचो इतिहास सांगता, अशा आग्वाद किल्ल्याविशीं 
आशिल्ल्यों बाकिबाबाल्यो भावना ह्या लेखातल्यान वाचूंक मेळटात. 

बाकीबाबांक सदांच दिव्य आनी भव्यतायेची ओड, गोंयचे नाव व्हड 
करपी व्यक्ती आनी थळांभशेनूच पुराणांतल्या व्यक्तिरेखांविशीं बाकीबाबाल्या 
मनात ओड आशिल्ली. कचदेवयानी ह्या पुराणांतल्या व्यक्तिरेखेचेरूय तांणी 
लेख बरयला. पुराणांतल्या आख्यानाचो आदार घेवन प्रीती आनी कर्तव्याचो 
मेळ घालपी जें बीज रवींद्रनाथान उकलले, ताचो आदार दिवन बाकीबाबान 
आपले शैलींतल्यान कचदेवयानींक वाचप्यामुखार हाडल्या. 

बाकीबाबाच्या बरपांतल्यान गोंयच्या खिस्ती भावांवीशी तांच्या मनांत 
आशिल्लो आदरूय दिसून येता. त्रिस्तांव ब्रागांझ कून्य, मा. सिंयोर दाल्गाद्‌, 
पाद्री आग्रॅल, सां. फ्रांसीस शाव्हीयेर, पाद्री जुझे व्हाज, मिनेझिस ब्रागांझ, 
फ़ान्सिश्कु लुईश गोमिश अशा कांय व्यक्तींची वळख करून दिवपी लेखूय तांणी 


बरयल्यात. गोंयच्या किरिस्तांव जनतेन पूजनीय मानिल्ल्या आनी गोंयच्या 
इतिहासांत आपल्या कर्तुपान नामना जोडिल्ल्या ह्या व्यक्तींची वळख 
बाकीबाबांन बरे तरेन करून दिल्या. 

कांसावल्येच्या राजपूत घराण्यांत जल्माक आयिल्ले त्रिस्तांव 
ब्रागांझ कुन्य हांणी आपले लेखणेन लोकांभितर जागृताय हाडली. “गोवा 
काँग्रेस कमिटी” स्थापन करून गोंयचे तरणे पिळगेक देख दिवपाचे काम 
तांणी केलां. आपल्या व्यक्तिगत सुखाची होळी करून डॉ. लोहियांच्या 
नेतृत्वाखाला जाल्ले चळवळींत तांणी मोलाचो वांटो घेतिल्लो. त्रिस्तांव ब्रागांझ 
कुन्याभशेनूच मिनेझिस ब्रागांझ, फांसिश्कु लुईश गोमिश हांच्याय कार्याची 
तोखणाय करपी लेख तांणी बरयल्यात. सां. फ्रांसिस शाव्हियेर, पाद्री जुझे 
व्हाज, पाद्री अग्नॅल, मां सिंयोर दाल्गाद्‌ हांणी गोयांन खिस्ती धर्माचो प्रचार 
आनी प्रसार केल्लो. बाकीबाबान आपल्या लेखांतल्यान तांच्याय कार्याची 
वळख करून दिल्या. 

फादर स्टिफन्स हांणी बरयिल्ल्या 'क्रिस्तपुराण' ह्या मोलादीक 
ग्रंथाचो नियाळ घेवपी लेख जो बाकीबाबान बरयला, तांतुतल्यान 
बाकीबाबाची समीक्षकाची नदर दिसून येता. 

हिंदुंचीं देवळां आनी किरिस्तांवाल्यों सिमिनारी हें गोंयचें 
खाशेलेंपण बाकीबाबाल्या बरपांत आयला, 'रायतूरची सिमिनार' 
'पिलारची सिमिनार', 'से ची इगर्ज' ह्या लेखांतल्यान गोयांत ख्रिस्ती 
धर्माचो प्रचार आनी प्रसार करपाखातीर ह्या संस्थांनी घेतिल्लो वांटो 
कितलो म्हत्वाचो आशिल्लो हे तांच्या बरपांतल्यान समजता. 
मडगांवच्यालागीं आशिल्ली रायतुरची सिमिनार, पिलारची सिमिनार वा से 
ची इगर्ज ह्या तीनूय संस्थांक गोंयच्या समाजीक आनी संस्कृतीक 
इतिहासांत व्हड सुवात आसा. किरिस्तांव धर्माच्या प्रसारावांगडाच १७ व्या 
शेंकड्यासावन रायतुरच्या सिमिनारीत शिक्षणाचो जाल्लो प्रसार, ह्या 
सिमिनारीत आयिल्लो हिंदुस्थानातलो पयलो छापखानो, आनी ह्या 
छापखान्यांन गोंयच्या संस्कृतीक चळवळीक दिल्लो मोलाचो पालव हें सगले 
आपल्या लेखांतल्यान तांणी सांगला. पिलारची सिमिनार ही त्या काळातले 
खिस्ती धमचिं व्हड धर्मक्षेत्र आशिल्लें अशें सांगून, ह्या सिमिनारीतच उच्च 
शिक्षणाची संस्था आशिल्ली, विज्ञान आनी तत्वगिन्यानाचें विद्यापीठम्हण ही 


संस्था त्या काळांत बरीच गाजिल्ली, अशेंय बाकीबाब सांगतात. पाद्रींनी 
सगल्या धर्मांचो अभ्यास करप गरजेचे आसा अशे ह्या संस्थेचे तत्त्व आशिल्ले. 

गोंयांतली पुर्विल्ली नामनेची अशी आशाळ विशाळ इगर्ज म्हळ्यार 
से ची इगर्ज. आपली इश्ट संतीण कांतारीण आपल्याक पावली अशें गोंय 
घेतकीच अल्बुकेर्काक दिसलें. ताका लागून तांणे तिच्या नांवान श्रध्देन ही 
इगर्ज बांदली. पयलीं त्या जाग्यार आशिल्ली मशीद मोडून आल्बुकेर्कान 
गोयांत फिरंगी सत्तेची वास्तुपुजा केली, अशेंय बाकीबाब म्हणटात. सेच्या 
इगर्जीचें म्हत्व सांगपी हो बाकीबाबालो लेख वाचप्याक जायती म्हायती 
दिता. 

बाकीबाबांक लहानपणासावन उतरांकडे खेळपाची भोव आवड 
आशिल्ली. ल्हानपणांतली एक याद व्हडा रंजकतायेन सांगून भार्शेतल्या 
उतरांचो सोद घेवपाचो आपल्याक कसो छंद आसा, हें ललित निबंधाच्या 
शैलींत तांणी 'म्हजें उतराचें पिशें' ह्या लेखांत बरयलां. 

इ. स. १९८२ च्या 'कोंकणी' दिवाळी अंकांत 'कवितेची कथा' 
आनी 'कथेची कथा' अशा दोन विशयांवयले लेख साहित्यिकाकडल्यान 
संपादकांनी मागयिल्ले. त्याभितर बाकीबाबांन आपल्या फामाद 'पांयजणां' 
ह्या कवितेचो जल्म कसो जालो, हें भोव वेधकतायेन मांडला. 'मंद मंद 
वाजत आयली, तुजी गो पांयजणां' ह्या वळींनी कोंकणींच न्हय, जाल्यार 
मराठी रसिकांकूय पिशें लायिल्ले. त्या कवितेच्या जल्माविशींचे गूढ बाकीबाब 
ह्या लेखांत सांगतात. 

हया संकलनांत बाकीबाबांले अशें हे पुराय मेळून ४५ लेख 
संकलीत केल्यात. 'ज्याकीतीव' हो व्यक्तिचित्रणात्मक लेख संकलनातल्या 
हेर लेखांभितर वेगळेपणान उठून दिसता. बाकीबाबान आपल्या ल्हानपणांत 
बोरये आशिल्ल्या ज्याकीतीव हया जाण्ट्या मनशाचे शब्दचित्र काडलां. गोंय 
आनी भारत देशांत किर्तिवंत जाल्ल्या मनशांभशेनूच बोरयेच्या ह्या 
ज्याकितीव ह्या जाण्टया मनशाच्या स्वभावान बाकीबाबांक ओड लायिल्ली. 

ह्या संकलनात संकलीत जाल्ले काय लेख बाकीबाबान 
आकाशवाणीचेर उलवपाखातीर बरयिल्ले, तर कांय विशयांची प्रेरणा 
मनांतल्यानूच तांका मेळिल्ली. बाकीबाबांले ह्या संकलनांत आयिल्ले सगळे 
लेख जशें हस्तलिखीत वा टंकलिखीत रूपांत अशिल्ले तशाच्या तशे 


छापल्यात. तांच्या लेखनांत वा रचनेत मातूय बदल करूक ना. एक दोन 
जाग्यार मात मुळाव्या लेखानूच जे मुद्रण दोष आशिल्ले तांचे खरे रूप 
तपासून तशी सुदारणा केल्या. बाकीबाबाल्या कोंकणी शैलीचो खाशेलो 
नमुनो म्हण ह्या लेखांक पळेवं येता. 

गोंयच्या थळांनी, उत्सवांनी, मनशांनी तशेच संस्थांनी 
बाकीबांबाल्या लेखनाक प्रेरणा दिली. मंगेश-चंद्रनाथाभशेन देवस्थान आसूं 
वा इगर्ज -सिमिनारी आसू, कृष्णंभट्ट बांदकर आंसू वा दादा वेद्य आसूं, 
त्रिस्तांव ब्रागांझ कुन्य आसूं वा ज्याकीतीव आसू जांणी जांणी बाकीबाबाल्या 
मनांक ओड लायली तांचेर बाकीबाबान शब्दशिल्प उबारले. 

बाकीबाब एक कवी म्हण लोकांभितर प्रसिद्ध आसात. स्वतः 
बाकीबाबांकूय आपूण कवी आशिल्ल्याचो सार्थ अभिमान आशिल्लो. 
बाकीबाबाल्या कोंकणी कवितांचे दोन झेले उजवाडाक अयिल्ले. पुण तांच्या 
गद्य बरपानूय कितली तांक आशिल्ली तें ह्या संकलनांत संकलीत केल्ल्या 
बरपावेल्यान लक्षांत येता. तांची सूक्ष्म अवलोकनाची तांक आनी विशयाचें 
तर्कशुद्ध मांडप हांका लागून ह्या संकलनांतल्या चडशा बरपाक संशोधनाचो 
दर्जो प्राप्त जालां. संशोधकाची विशयाच्या मुळांमेरेन वचपाची वृत्ती आनी 
चिकाटी ह्यो दोनूय गजाली तांच्या ह्या बरपान दिसतात. 'कोवळी जाग 
आयली तणां,' असो भावविद्‌ध अणभव कवितेंतल्यान मांडपी बाकीबाब 
'सांतेरीची रूपां' वा 'सफफा मशीद' सारख्या लेखांतल्यान जेन्ना 
बारीकसाणेन केल्ली निरिक्षणां नोंदयतात तेन्ना 'पोएट बाकीबाब' आनी “गद्य 
बाकीबाब' हे एकूच काय, असो प्रश्‍न सामान्य वाचप्यांक पडल्याबगर रावना. 
एखाद्रो विशय घेवन ताची मांडणी करतना बाकीबाबालों त्या विशयाचो 
अभ्यास कितलो दांडगो आसा हे कळटा तशेंच ताचे भाशेचेर आशिल्ले 
प्रभुत्तय लक्षांत येतां. उतरांचें पिशें लहानपणापासून आशिल्ल्या 
बाकीबाबांनी भाषेत नवनवीन उतरां हाडून कोंकणी भाशेचें वैभव वाडयलां. 
संस्कृत, पोर्तुगेज आनी फ्रेंच भाशांतलीं उतरांय तांच्या कोंकणी बरपांत 
इतर्ली मिसळून गेल्यात की ती परक्या भाशेतली आसा अशें दिसना. 

बाकीबाबाले हे लेख संशोधकांच्या उपेगाक पडपासारखे आसात. 
बाकीबाबाल्या शताब्दी वर्सा निमतान उजवाडाक हाडिल्ल्या ह्या लेखांच्या 
आदारान जर काय अभ्यासकांच्या मनांत मुखार वचून त्या त्या विशयाचेर 
संशोधन करपाची प्रेरणा उत्पन्न जाली, जाल्यार ती बाकीबाबांल्या 
उगडासाक दिल्ली खरी श्रद्धांजली थरतली. 

भारतीय प्रजासत्ताक 


प्रजासत्ताक म्हळ्यार प्रजेन प्रजेखातीर चलयल्लें प्रजेचें राज्य. अशी 
प्रजासत्ताकां संवसारात जायतीं आसात. पूण जंय वेगवेगळ्या वंशांचे, 
भासांचे, धर्मांचे, रीतरिवाजांचे आनी परंपरांचे व्हडले व्हडले समाज एक 
राश्टू म्हणून नंदतात अशें प्रजासत्ताक संवसारांत एकच आनी तें म्हळ्यार 
आमचें भारत. हजारांनीं वर्साच्या भारताच्या इतिहासांत भारताक 
प्रजासत्ताकाचें भाग्य पयलेच फावट मेळळें. तें यशस्वी, समर्थ आनी 
सुखी करून दाखोवपाची, ताचे नागरिक ह्या नात्यान आमची 
जापसालदारकी. जेन्ना आमचेर परक्यांचें राज्य चलतालें तेन्ना राश्ट्रांत 
खंयच कितें वायट घडलें जाल्यार ताचें पातक माथ्यार फोडपाची आमकां 
सोय आशिल्ली, आतां ती ना. आतां बयच्याचें सय जशें आमचें तशेंच 
वायटाचें अपस्त्रयूय आमचेंच. 


प्रजाच प्रजासत्ताकाचे राज्य चलयता हाचो अर्थ ती आपणें वेंचून 
काडिल्ल्या प्रतिनिधींच्या हस्तुकीं तें चलयता. हे प्रजेचे प्रतिनिधी जितले 
सुविद्य, सुबुद्ध, सुशील, कर्तृत्वी आनी लोकहितैशी आसतले तितलें राश्ट्र 
सुखी, समृद्ध आनी समर्थ जातले हें स्पश्ट आसा. अशे जाळवणदार 
वेंचून येतले जाल्यार आमीच ते वेंचून दिवंक जाय. तितली बुद्द आमकां 
आसूंक जाय. त्याखातीर आमी आमच्या मताचे मोलम्हत्व वळखूंक जाय 
आनी तें शाणेपणान वापरूक जाय. ते बाबतींत आमी घाळ वा बेपर्वा 
रावले जाल्यार लायक प्रतिनिधी वेचून येवचे नात आनी राश्ट्राचें राज्य 
आमकां जाय तशें चलचें ना. लोकाक फावता तेंच सरकार ताका मेळटा 
अशें संवसारांतल्या बुदवंतानीं म्हळां तें ओगीच न्हय. 


भारत स्वतंत्र जावंन आतां छत्तीस वर्सा जाली. देशांतलो पाउणशें 

टक्के मतदार निरक्षर आसूनय आजवेर जाल्ल्यो वेंचणुको शिस्तीन जाल्यो. 

आनी आपले प्रतिनिधी वेंचून काडटना लोकांनी शाणेपण दाखयलें. ताकाच 

लागून भारताक स्थिर सरकार सतत मेळत आयला. पूण आदर्श 

प्रजासत्ताकांत पक्षांची बजबजपुरी जावंन मतदारांची मतां निश्फळ जावंक 

जायनात. मुख्य पक्ष दोनच आसूंक जाय आनी सरकारपक्षाक आपुण 

गैर वागल्यार दुसरों पक्ष सत्तेर येत असो हुस्को उरूंक जाय. त्याखातीर 
लोकांक जागवपाची गरज आसा. हें साधतलें तेन्नाच सुराज्याचे दीस 
येवंक पावतले. 


आमचो देश स्वतंत्र जालो तेन्ना प्रजेचो आंकडो ४० कोटी आशिल्लो. 
आज तो पैंसट कोटींचेर पावलो. अशें आसूनय तेन्नाच्या परस अन्नधान्याचे 
बाबतींत आमी जायते स्वावलंबी जाल्यात. खंय अवर्शण तर खंय 
अतिवर्शण प्रत्येक वर्सा आसत अशें आसूनय आमी जी प्रगती केल्या ती 
ल्हान सान न्हय. प्रजा अशी सुमाराभायर वाडूंक दिल्यार आमची गरिबी 
केन्नांच हटची ना हें वळखून भुरगी दोनापरस चड जावचीं नात अशी 
जतनाय आमी घेवंक जाय. राश्टू म्हळें कीं ताका आपल्या संरक्षणाची 
दक्षता घेवचीच पडटा. नवीं नवीं शस्त्रास्त्रां भयंकर खर्चाची जाल्ल्यान 
देशाचे कितलें तरी उत्पन्न ताचेरच खर्च करचें पडटा. हे वळखून अन्य 
खात्यांचेर निरर्थक खर्च जांव नये म्हणून लोकप्रतिनिधींनी जागरूक रावंक 
जाय. स्वतंत्र जाले तेन्नां तंत्रज्ञानात आनी उद्देगी उत्पादनांत आमी खूब 
फाटीं आशिल्ले. आज ते बाबतीतय आमी खूबच स्वावलंबी जाल्यात. 
इतलेच न्हय तर आमी बरीचशी भायली बाजारपेठ जिखल्या. ह्या क्षेत्रांत 
उठसूट संप न जाते जाल्यार ही प्रगती हाचेय परस नेटान जातली 
आशिल्ली. राश्ट्र सबळ जातले जाल्यार उत्पादन थांबूक जायना. संप 
जावंक जायनात. जांव मजूर, जांव शेतकामती, जांव कामदार तांच्यो 
खरेल्यो अडचणी वेळार समजून घेवंन तांचो परिहार समाजिक संस्था 
आनी सरकार हाणीं संगनमतान करूंक जाय. 


स्वतंत्रताय म्हळ्यार स्वैराचार न्हय. स्वतंत्रताय तिगतली, पोसवतली 
जाल्यार तिका बंधुताय आनी समताय हांची जोड आसची पडटा. ही 
जाण सगळ्यांनीच दवल्ली जाल्यार खंयचोय प्रस्न सलोख्यान आनी 
संतोशान सुटुं येता आनी प्रजेंमदीं स्वस्थताय नांदता. ती नासत जाल्यार 
लोकशक्तीचो अपव्यय जाता आनी शत्रुराश्ट्रांचे फावता. 


आमच्या प्रजासत्ताकाचे पयले नेते आयले ते स्वातंत्र्य यज्ञांतल्यान 
तावून सुलाखिल्ले आशिल्ले. तेन्ना प्रजेन सोपेपणीं तांकां निवडले आनी ते 
` आशिल्ले तोवर कठिण परिस्थिति आसूनय आमचें प्रजासत्ताक बरेभशेन 
चललें. तें अशेंच फुडे चलतलें जाल्यार आपापल्या प्रदेशांत ज्यांनी 

तन-मन-धनान लोकांच्या कल्याणाची कामां निश्ठेन केल्यांत तांकांच 
आमी निवडून हाडटले, पैशाक व प्रतिश्ठेक भुलचे नात असो निर्धार 
प्रजेन करूंक जाय आनी तो कटाक्षान पाळूंक जाय. 


भारतासारकें विशाल आनी भौविध प्रजासत्ताक बरेभशेन नंदतले- 
वाडटले जाल्यार तांतल्या प्रत्येक नागरिकाक सलोख्यान नंदचेली आनी 
आपले प्रश्‍न गोडयेन आनी सामोपचारान सोडवपाची कला शिकची 
पडटली. देशाचेर आक्रमण जाल्यार आमी रोखडेच एक जातात. ही 
एकचाराची वृत्ती अरिश्टाच्या काळापुरतीच उरून भाग ना. ती आठय 
पार आनी बाराय मास आमकां पाळूक येवंक जाय. देशाची इंचभर 
जमीन पसून पिकनासतना उरूक फावना आनी कोणाचेच हात कामाविणे 
रिकामे उरचे नात असो आमचो निरंतरचो प्रयत्न आसूं जाय. सगळ्याचेंच 
जीवन सुखाचे जावचें म्हणून एकमेकांक आलासरों दिवपाची वृत्ती आमी 
बाणून घेवंक जाय - तितल्यान आमकां जे बळगें येतलें ताका लागूक 
आमचेर घुरी घालपाचे धाडस कोणाच राश्ट्राक जावचे ना. उलट 
आमचें सख्य जोडूंक व्हडाव्हडा राष्ट्रांची पसून सर्त लागतली. अशें जातले 
तेन्ना देशभर व्हडल्या व्हडल्या न्हयांच्या कालव्याचें आनी पाट्यांचें जाळें 
आमकां निर्माण करूंक येतलें आनी विपुल अन्न आनी धान्य उत्पन्न 
करून जगाचें सर्वार्थानी भरण करपी देश म्हणून आमच्या देशांक भारत 
हे जें नांव पडलें तें आमकां सार्थ करूक येतलें. त्याखातीर 
समाजाकडल्यान थोड्यान थोडें घेवचें आनी ताका चडांत चड दिवचें 
अशी वृत्ती बाणोवंन घेतिल्यान राश्ट्र उदरगतीक पावता आनी 
आत्मकल्याणाबरोबर जगकल्याणाय साधता अशें गांधीजीनी खूब पयलीं 
सांगून दवल्लां. तशे आमी वागूं जाल्यार आमच्या प्रजासत्ताकाचो तरतराट 
जावंक चड काळ लागचो ना. आयज ह्या शुभ म्हुर्तार तशी सद्बुद्ध 
आमकां जांव. 


गोंयकारांच्यो वसणुको 


आमी गोंयकार हिंदुस्थानांतल्या आनी संवसारांतल्या जायत्या 
सुवातींनी सुखवासी जावन आसात. काय सुवातींनी तर पुर्विल्या काळार 
स्थानिक जाल्ल्या गोंयकारांचो आंकडो लक्षांनीं आसा. गोंयकार मुदलांत 
संख्येन खूब नासून पसून, तांच्यो वसणुको अश्यो ठिकठिकाणी कित्याक 
जांवक पावल्यो हो एक नियाळ करीसारको विशय. ह्या आमच्या प्रवृत्तीक 
लागून आमच्या संस्कृतायेचेर आनी सबाव गुणांचेर तरेकतरांचे संस्कार 
जावन तांकां एक आगळी कळा आयल्या. 


व्हडविकेचो हावेस, पोटाची चींता, आनी राजकी पिडणूक ह्या 
तीन कारणांक लागून गोंयकारांक गोंयाभायर वचून आपणाल्यो वसणुको 
करच्यो पडल्यो. गोंय हे भारताच्या पश्चिम किनाच्यावयलें पूर्वपुरातन 
काळाकसावन एक नामनेचे बंदर आनीक तरतराटाची वेपारी पेठ जाल्ल्यान, 
वेपार उद्योगाच्या निमतान गोंयकार खूब पूर्विल्या काळाकसावन भारताच्या 
वेगवेगळ्या बंदरांनी वेपार करूंक लागले. आनी थंय कामापरत्वे स्थाईकूय 
जाले. पोटाचे चिंतेक लागून जे कोण लोक भायल्या गावांनीं वचून 
स्थाईक जाले ते किरकोळ संख्येन; एकदम चोंब्यानीं वचून न्हय. दक्षिण 
कोंकणाचें गोंय हें सदांच राजपाटण उरिल्ल्यान थंय राजकी उलथापालथी 
जायत्यो जाल्या. चालुक्य, राश्ट्रकूट, शिलाहार, कदंब, यादव आनी 
विजयनगरचे राय ह्या हिंदु राजांच्या तरतराटाच्या काळांत गोंयकार खूब 
मोटे संख्येन मंत्रिमहामंत्रि जावंक पाविल्ल्यान तांचे वांगडा जायते लोक 
तांच्या तांच्या राजपाटणांक वचून स्थाईक जाले. शिलाहाराच्या काळांत 
थंय कोंकणांत गोंयकार येदे योग्यतायेक पावले आनी येदे संख्येन 
कृश्णगिरी नांवाच्या जुंव्यार स्थाईक जाले किं ताचें पयलीचें नांव फाटीं 
पडून ताका साश्ट हें नांव पडले आनी अजून हें नांव थंय चलत आसा. 
चड करून गोंयच्या साश्टींतल्या लोकांच्या फुडाकारान गोंयकारांनी जुंवो 
वसयलो अशे दिसता. त्या जुंवावेल्या आनी भोंवतणच्या कांय कांय 
गावांची नावांय गोंयचींच आसात. उदाहरणार्थ, मुळगांव, राय, कांदोळी, 
शिरगांव, कोलवें, डोंगरी, आंबेली, जुवें, साळगांव, पाली, आगशी आनी 
हेर जायती. 

पंद्रापसून सतराव्या शेंकड्यांत परके सुवातेर नवें गांव वसोवंन 
ताका आपल्या मुदलच्या गांवांची नांवां दिवपाची येरोपेवांची कल्पना, 
गोंयकारांचे तकलेंत त्या आदीं पांच-सातशें वर्सा रिगिल्ली पळोवंन मोटें 
कौतुक दिसता, अशें गोंयबाबांनी म्हळूळां तें सार्थच आसा. 

यादवांच्या काळांत कांय गोंयकार नासकाक वचून थंय 
मानमान्यतायेक चडिल्ले आनी थंय स्थाईक जाल्ले अशें इतिहास सांगता. 
त्या उपरांत सगळ्यांत मोठी उलाढाल जांवन, गोंयचो लोक हजारांच्या 
संख्येन गोंयाभायर वचून स्थाईक जालो तो फिरंग्यांच्या काळांत. पुर्तुगेजांनीं 
तिसवाडी, साश्ट आनी बार्देस जिखल्याउपरांत जेन्ना थंय अच्छेव मांडलो 
तेन्ना सुमार बारा हजार कुटुंबां मचव्या - तारव्यांनीं बसून पयलीं 
कालिकताक आनी थंयच्यान कोचीक गेलीं. सुमारे देडशें वर्साभितर वेपार 
उद्योगांत आनी राजकारणांत हें गोंयकार इतले फुडें सल्ले आनी भिडले 
कीं राजा गोदावर्म्यान तांकां एक शासनपटो बरोवंन दिलो. या पट्यांत 
राजान गोयकारांच्या कोचीच्या वसणुकेच्यो शिमो थारावन तिची हकां 
मान्य केलीं. वसणुकेंतल्या जमनी संबंदातल्या वादांची थारावणी आनी 
जीवदान आनी मरणाची ख्यास्त दिवप हेवूय अधिकार ताणें गोंयकारांच्या 
हातांत दवल्ले. 


गोंयकारांचें हें जें प्रजासत्ताक आशिल्लें ताचें इतिहासांत संकेत 
अशें नांव आसा. ताणीं तिरूमल, एर्नाकुलम, चेरय, त्रांगानोर, तिरूपणीतूर, 
चन्नमंगलम, मल आनी कनकाड बी गांवांनी बांदिल्लीं देवळां अजून थंय 
गाजतीं आसात. 


कोचीक साकून जायते गोंयकार त्रावणकोर संस्थानांत वचून रावले. 
तांचोय आकडो कित्येक हजारांचो आसा. थंयचे आठ गांव गोंयकारांचें. 
ते अश्टग्राम ह्या नावांन प्रसिद्ध आसात. 


गोंयकार जशे कोची-त्रावणकोराक स्थाईक जाल्यात तशेच उत्तर 
कर्नाटकांत आनी दक्षिण कर्नाटकांतूय स्थाईक जावन मानमान्यतायेक 
पावल्यात. उत्तर कर्नाटकांत तर हिंदु गोंयकारांप्रमाणच किरिस्तांव 
गोंयकारय व्हड संख्येन स्थाईक जाल्यात आनी लौकिकाक पावल्यात. 
गोंयात पुर्तुगेज सत्ता स्थीर जातकच पुशकळशे आमगेले किरिरतांव भाव 
येरोपाक, ब्राझीलाक आनी आफ्रीकेक गेले. आनी थंय ताणीं वेगवेगळ्या 

क्षेत्रांनीं मान-भौमान जोडलो आनी आपणाल्यो ल्हान व्हड वसणुको 
केल्यो. फकत केन्यांतच आज सुमार पस्तीस हजार गोंयकार आसात. 
मुंबै पुर्तगेजांकडेन आयली तेन्नाच्यान गोंयकार मुंबेत स्थाईक जावंक 
लागले. आनी फुडें इंग्लेजांच्या काळांत मुंबैचो लौकीक वाडलो तसो, 
गोंयकारांचो थंयचो आंकडोय वाडत गेलो. आज थंय देड लाखांवेर गोंयकार 
आसात. 


गोंयकारांच्या ह्या वसणुकांचो तपशीलवार इतिहास एकाक्र्यान 
बरोवन काडलो जाल्यार ती एक गोंयची भोव मोटी सेवा जातली. 


गोंयची संस्कृतीक घडण 


आमच्या गोंयचो संस्कृतीक चेरोम्होरो मेजक्याच रेगट्यांत 
जिस्ताजिस्त उबो करप हें मोटें दुर्घट. कारण ताचे संस्कृतीक 
घडणेफाटल्यान उणीच म्हळ्यार सात हजार वर्सांची पाथावळ आसा. ह्या 
येद्या शेकानशेक काळांत वंश, भास, धर्म, राजकार्ण, आस्पती वेवस्ता, 
आचार विचार आनी वेपार वेव्हार ह्या जिणेच्या सगळ्याच आंगात 
तरेकतरांचीं स्थित्यंतरां ताका अणभवची पडल्यांत. इतिहासाच्या ह्या 
प्रदीर्घ प्रक्रियेक लागून आनी ताका जातनाच लाभिल्ल्या सैमाच्या प्रभावाक 
लागून ताच्या चतु:सिमांत सासणाची वसणूक करून राविल्ल्या 
जातीजमातींतल्यान एक एकसंध लोकसमाज निर्माण जालो. ताच्या 
मानसांत एक संमिस्र आनी अपूर्व अशें रसायन तयार जावन ताणें कांय 
मनीसपणाच्या घसघशीत आदर्शांचो ध्यास घेतलो. ताका पाळो दिवंन एक 
गिरेस्त आनी लक्तुबायेची जीवनकळा सिद्ध केली आनी ती फुलैन फुलैन 
तिका एक अप्रूप अशें रूप हाडलें. गोंयचे जीवनकळेचें हें रूप आनी ताचें 
पोटस्त स्वरूप हांकांच गोंयची खाशेली अस्मिताय वा संस्कृताय ह्या नांवान 
आमी वळखतात. तिजीच आकृताय आतां आमकां रेखची आसा. 


संस्कृतीक अस्मितायेची ही अप्रूपाय गोंयाक अडेच हजार 
वर्सापयलींच लाभिनल्ली. देखूनच 'गोमन्त' असो ताचो देशवाचक उल्लेख 
महाभारत, हरिवंश, वायुपुराण, मार्कडेय पुराण, वराह पुराण, 
बृहत्संहिता बी पुरातन ग्रंथांनी पळोवंक मेळटा. हाकाच 'क' प्रत्यय 
लागून “गोमन्तक” हें उतर घडलां. संस्कृतांत पूत म्हळ्यार पुत्र. तो 
अपुर्बायेचो, देखणो आनी सुपुल्लो अशे सांगचे जाल्यार पुत्र म्हणच्या बदला 
पुत्रक म्हणप. तेच देखीन गोमन्तक हें उतर जालां. हे मुदलच्या गोंय ह्या 
उतराचे रुप शिक्षितांत गोमंतक हे संस्कृत उतर रूढ आशिल्ले. पूण त्याच 
वेळार भौसांत गोंय वा गोवा हें उतर घोळटिकेंत आशिल्लेंशे दिसता. एक 
आपशकमी देश आनी ताची नामनां आमच्या भारतवर्षांतच जाल्ली अशें 
न्हय तर पैशिपैशिल्ल्या विदेशांनीय जाल्ली. लौकिकवंत ग्रेग भुंयवर्णनकार 
क्लावदियुस प्तोलेमाथ्युस हाणें 'कौबा' ह्या नांवान ज्याची वर्णनां केल्यां 
तें गोंयच हें आतां सर्वमान्य जालां. अर्थांत हो गोमन्तक वा हें गोंय 

आयच्यायेदतें गोंयच हें आतां सर्वमान्य जालां. अर्थांत हो गोमन्तक वा हें गोंय 
आयच्यायेदें ल्हान नाशिल्लें. सगळें दक्षिण कोंकण तांतूंत आस्पावतालें. ३० 
आब्रील १५१५ तारखेक गोंयचो पुर्तुगेज विसरे पेद्रु माश्कारेन्यस आनी 
विजापूरचो आदिलशायी राजकुंवर अबुदुल्ला हांचेमजगतीं जें लिखित जालां 
ताचेवेल्यान मुसलमानी शेकातळच्या गोंयचो विस्तार उत्तरेक आचरेंची न्हय 
धरून दक्षिणेक काळी न्हंयमेरेन आनी पूर्वेक घांटापसून पश्चिमेक भार्गव 
समुद्रामेरेन आशिल्ल्लो. इतलेंच न्हय तर दाभोळ आनी ताच्या आवाठांतलो 
मुलुख होय ताचे शिंमेमेरेंत आसपावतालो अशें स्पश्ट दिसता. गोंयचो पोरणो 
इतिहास चाळून पळेल्यार सनाच्या सातव्या - आठव्या शेंकड्याच्यान 
गोंयचो विस्तार येदो तरी खचित आशिल्लो. शिवचित्त कदंबाचे मुस्तींतल्या 
सनाच्या ११६० तल्या कानडी शिळाबरपांत ज्याका ९०० गांवांचें कोकण 
म्हळां तें हेंच गोंय वा गोमन्तक. 


आर्विल्लें गोंय ही त्या पुर्विल्ल्या गोंयची माणकुली पूण दलूश आवृत्ति, 
सैमाची सोबितकाय आनी सुखसोयी, देशोदेशीच्या तारवांची येरादार आनी 
वेपारउदीम, तरेकतरांच्या सत्तांची राजपाटणां आनी तांचो तरतराट, 
विद्याकलांची रावळां आनी विविध धर्मपंथांची मठ देवळां, समाजीक 
उलाढाली आनी सत्तेचे सर्तीक लागून उप्राशिल्लीं कारस्तानां आनी झुजां ह्या 
सगळ्याच बाबतीत सुर्वेकसावन दक्षिण कोकणाचे फडेक आशिल्लो तो प्रदेश 
होच. देखून सगळ्या दक्षिण कोकणाक ताच्याच नांवान वळखताले. 
फिर॑ग्यांनी तो जिखतकच तो वेगळो पडलो आनी वेगळेभशेन वाडलो इतलेंच. 


एकाद्र्या प्रदेशाच्या म्हळ्यारच तांतूंत सासणाचे वस्तिकार जाल्ल्या 
लोकांचे संस्कृतीक घडणींत थंयच्या सैमाचो वांटो खूब मोटो आसता. 
शतकांची शतकां ताचें हें काम मोन्यांनी चलिल्लें आसता आनी तें खूब 
परिणामी आसता. देखूनच गोंयचे संस्कृतीक अस्मितायेचो तलास घेवंक 
ताच्या सैमाची रुपरेघ दोळ्यांसामकार हाडप अगत्याचें. तेन्ना ती कशी कितें 
आसा तें पयलीं पळौया. 


आयचें गोंय म्हळ्यार पुर्वेक सह्याद्री, पश्चिमेक भार्गव समुद्र, उत्तरेक 
तेरेखोलची न्हय आनी दक्षिणेक कारवार जिल्हो हाणीं सीमित केल्लो. 
१४७२त चौखणी मेलांचो एकाक्र्या जिल्ह्यापरसय ल्हान असो सुपुल्लों 

आनी ताच्या लागशिल्ले सां जॉर्ज, मोर्सेग आनी आंजेदीव हे तीन जुवें. 
भारताच्या पश्चिम किनाऱ्यार मध्यस्थळार वशिल्ल्यान ताका तेकडचें 
कळेचें स्थान आपशींच मेळळां. ताच्या नकाशार नदर माल्ल्यार ताचो 
आकार कमळा-पानाच्या उब्या अर्दाभशेन. पूर्वेवसलो सह्याद्री उत्तर, पूर्व 
आनी दक्षिण ह्या तीन दिकांनी ताका बारा हातांनीं वेंगाळूक सोदता. हे 
ताचे बारा हात म्हळ्यार बारा घनगर्द घांट. पैकीं केळावडें, राम, अर्णे 
आनी बोर हे चार उत्तरे वसले; केळ, तिनंय, ब्रागांस, दिघी, कुंडल 
आनी दोपरको हे पूर्वे वसले आनी आंबो आनी करमळ हे दोन दक्षिणे 
वसले. त्याभायर पूर्व पश्चिम आंगान सह्याद्रीचे तीन म्हत्त्वाचे फांटे गोंयच्या 
आंगावेल्यान गेल्यात. सोंसोगड, कातलांची मावली, वागेरी, मोर्लेगड, 
ओलंग, दुदसागर, मोरपिल्ल, सिधनाथ आनी चंद्रनाथ हीं ताचींच सोबीत 
शितळ माथीं. हीं ३८२८ फूट धरून १०५७ फूट मेरेनच्या ल्हान व्हड 
उंचायेचीं आसात. घाटांतलीं अटंग्य अरण्यां सोडल्यार पांच प्रसिद्ध रानांनीं 
गोंयचे साडे अड्ेचाळीस चौखणे मैल व्यापल्यात. ह्या घांटांनी ताका 
जशें विपुल वनवैभव दिलां तशेंच उदंड घनवैभवय दिलां. पावसाच्या 
अवघ्या अडेच तीन म्हयन्यांत तो गोंयांत सरासरी ११० इंचांची पातळी 
गांड्रा. 


तेरेखोलची, कोलवाळची, बागची, सिकेरीची, मांडवी, म्हादय, 
जुवारी, साळची, तळपणची आनी गालजीबागची अशो धा न्हंयो आनी 
तांच्यो पोटन्हंयो ह्याच घांटांतल्यान फुटल्यात. हया सगळ्या 
गिरिकन्यकांनी आपणाल्या उदकाचें सुंदर शितळ जाळें उडौन ताका 
सगळ्या आंगांनी तर भिजैलांच. त्याभायर सुमाराभायल्या सोबितकायेन 
आनी गिरेस्तकायेन ताका सासणाचें नटैला. 


गोंयचो पृश्ठभाग घांटावैल्यान पयलीं ताकतिकेंन देवता आनी मागीर 
सवकासायेन पश्चिम किनाऱ्यामेरेन वता. ताका लागून कुळार लागीं 
आसासर नाचपी-किटकिटपी न्हंयो घोवाल्या घराचो सुलूस लागल्यार 
कुळवंतांल्या चलयांभशेन मोन्यांनीं आनी मंद पावलांनी चलूंक लागतात. 
पन्नासापसून आठ-णव मेैलांमेरेन लांबायेच्या हया न्हंयांनी आपणाल्या 
मळप्यान ही भूंय जशी अदिक पिकाळ केल्या तशीच तिका दळणावळणाची 
बेसबरी सोय उपलब्ध करून दिल्या. त्याभायर आमचो दिसपट्टो ग्रास 
आपणाले मासळेंन ताणीं अदिक सुरबूस आनी सुवादीक केला. मांडवी 

आनी जुवारी ह्यो तर आमगेल्यो गंगा यमुनाच. मांडवीची लांबाय ५० 
मैल तर जुवारीची ४० मैल. 


ह्या दोगीय न्हंयांनीं गोंयाक पणजेचें आनी मुरगांवचें अशीं दोन 
नंदती गाजतीं बंदरां दिल्यांत. पैकीं मुरगांवच्या बंदराची गणना 
संवसारातल्या बच्यांत बऱ्या सैमी बंदरांत जाता. गोंयच्यो हयो न्हंयो 
पावसान अच्छेव मांडलो तरी खुबळनात. मुदलांत त्यो थंड आनी 
मर्जिमाफीक. हजारांनीं वर्सा व्हांवैत हाडिल्ल्या आपणाल्या सकस मळप्यान 
ताणीं आपले तडीवेलीं खाजनां आनी कांतर सुपीक, समृद्ध केल्यात. 
तांचे कांठ सदांच गाजत्या माडांनीं, चिपाइफळींच्या झाडांनी आनी 
भांगरासारक्या साळींनीं गजबजिल्ले आसतात. हयो दोनय न्हंयो जातकच 
पुश्ट पयस्विनी. ताणीं आपणाल्या घननीळ वक्षस्थळार पाचींचो लफ्फो 
कसो ल्हान व्हड छत्तीस जुंव्यांचो पसारो मांडला. 


गोंयाक गिरिगव्हरांचें आनी गिरिकन्यकांचें हें अशें मुक्तहस्त वरदान 
मेळिल्ल्यान हो सगलो प्रदेश सर्गदंन जावंन अश्टांगांनीं पाझरत आसता. 
पन्नासवैर झरी रातदीस ताच्या आंगांवेल्यान झुळझुळत आसतात. नागझरी 
ह्या नांवान त्यो प्रसिद्ध आसात. त्यो पुष्टितुष्टी दितात आनी पिडारोग 
ना करतात. 


गोंयचो घांटा लागशिल्लो भाग दोंगरी आनी उणो सुपीक. ताकालागून 
लागून समुद्रसकलाडीच्या मानान हांगची वस्ती विरळ जाली जाल्यार 
नवल ना. पूण हांगचो लोक कश्टांक बाउगुपी न्हय जाल्ल्यान ताणीं 
दोंगराच्यो देंवत्यो मरडांनी भरून वडैल्यो आनी गाळींनी चकचयाळ 
कुळागरां उबीं केलीं. हांगां आंब्या-पणसाच्या झाडांची आनी मदेराच्या 
रुखांची सामकी खेट. हांगची जमीन व्हडलीशी पिकाळ नासली तरी 
खनिजांनी गिरेस्त. तिजे हे गिरेर्तकायेक लागून लोखण आनी मांगानीज 
हांचे निर्यातीची भौमानेस्त पेठ अशी गोंयची आज नामनां जाल्लीं आसा. 
आनीकय कांय मोलादीक खनिजां हांगां मेळपाचो संबव आसा. 


गोंयच्या सैमासंबंदान उलैताना चिमल, वायंगिणी, करमली, मयें, 
बाणावली, कुडतरी आनी काकोडें हांगच्या सात तळ्यांची आनी दुदसागर, 
पिर्ण आनी हरवळें ह्या तीन धबधब्यांची विसर पडून कशें चलत? तांचे 

जणएकल्याचें एकेक खाशेलें देखणेपण आसा. दुदसागराच्या अलगटपणाक 
तर तुळाच ना. इतले मोडयाळें अस्लुर्यी सुंदरपण संवासारांत दुर्मिळच. 


घांटमाथे, दोंगर दोंगुल्ल्यो, राना अरण्यां, न्हंयो पोटन्हंयो, झरी, 
घोघे, तळी आनी घनगर्द भाटां कुळागरां हया सगळ्यांनीच आपापले 
परीन गोंयाक व्हंकल कशे सूंगाल्लां आनी ताची अर्थअपुर्बाय केल्या. 
सैमान ताका उणोपुणो ६५ मैलांचो किनारो दिला. कळंगूट, कायसूव, 
केगदी, बाणावली, बागा, सिकैरी, वागातोर बी सुवातींच्यो कितल्यो तरी 
वेळो ताचे सोबितकायेंत सुमाराभायर भर घालतात. हांगां शेकानशेक 
पातळिल्या भार्गव समुद्रान न्हंयांनीं हाडिल्लो मळपो आडावंन धल्ला. ताका 
लागून गोंयची सगळी सकलाड विलक्षण पिकाळ जाल्या. माडांनीं आनी 
मनशांनी हांगाच चड हारी केल्या आनी शेता खाजनांनी हांगाच चड 
पांय पातळायल्यात. आहार, विहार आनी पुरशार्थ हयो गोंयच्यो तीनय 
गरजो वर्ससंकींनी हो भार्गव समुद्र निरंतर भागयूत आयला. 


दोंगर, न्हंयो आनी समुद्र हांतल्या एकाचें लेगीत सान्निध्य एकाद्र्या 
प्रदेशाचें भाग्य उजळांवक पुरो जाता. पूण गोंयचें सुकृत अशें कीं ताजेठांय 
ह्या तिगांचीय त्रिवेणी जमल्या आनी तिका लागून गोंयात सुंदरकायेचें 
अपूर्व प्रयागतीर्थ निर्माण जालां. खेरीज सैमाचे जे हे तीनय आविस्कार 
हांगां नंदतात ते आपणाल्या सात्त्विक वा राजस रूपांत. जें तामस 
ताका हांगच्या सैमान तिलांजलीच दिल्या. ताका लागून हांगा भूयकाप, 
औरां, दावाग्नी, वादळां आनी वावटळी हांचें नांवग्राण ना. हवा पथीक, 
उदक रूचीक, ओतां रसरशीत. तांच्या प्रभावान वार्‍याचे जंतू हांगां चड 
दीस तिगूंकच पावनात. धर्तरेवेलो सर्ग तें म्हजें गोंय, अशें शणै गोंयबाब 
अभिमानान म्हणटात तें ओगी न्हंय. 


तांबडीगुंज जमीन, पांचवीचार वनश्री, निळेशार उदक आनी 
मयनगरां वियेवपी मळब हाणीं आपणाल्या सोबितकायांची इतली 
चित्रविचित्र वीण हया सगळ्या वाठाराचेर अशी कितें शिंपडायल्या कीं 
पावलाकणकणी हांगां विस्मित करपी सुंदरकायेचीं कुवाडीं चित्त वेधून 
घेतात. असले सौदर्यभुंयेत उपजल्लें आनी वाडिलें मन सौंदर्यलोभी जालें, 
सपनांत रमप हो ताचो सभाव जालो, थंडायेची ताका ओड लागली 
आनी इश्टागत - एकचाराची गोडी जडली जाल्यार अजाप तें कसलें ? 


११ 


ह्या सगळ्या सोबीत सैमाचो बाराय मास आनी आठय पार 
मनमेकळो आस्वाद घेवंचो अशीच आमच्या गोंयची हवा. खरें सांगचें 
म्हळ्यार हांगा रुतू दोनच - सुको आनी ओलो. नोव्हेंब्राच्यान फेब्रेर 
मेरेनचे चार म्हयने शिंयाचे अशें आमी म्हणटात. पूण गिमांत जें तापमान 
हांगां ८४.२ फॅरनहायट आसता, तें त्या दिसांनी फकत ६ अंशांनी 
देंवता. 


लख्ख ओतां आनी उटंगाराचो पावस हीं हांगाच्या रुतुनाट्याची 
खाशेलीं वैशिश्ट्यां. गिमांत आनी शिंया-दिसांनीं बारा ते चार हीं दनपारची 
चार वरां सुस्ती हाडपी आसतात. इतलो सोडून उरिल्लो वेळ हांगांचो 
मनीस उक्त्यार काडूंक शकता. पावस सामको दोळे धांपून पडूंक 
लागतकच भायर वचूंक मन घेना. पूण त्याच वेळार आंग मोडून 
घोळळ्याबगर ग्रासाची सास्वती नासता. ताका लागून पावसाचो आनंद 
ताका सचैल न्हाणैत आसता. ह्या दिसांनी वनश्रीचो पांचवो रंग अनंत 
कळांनी सर्वत्र असो मातिल्लो आसता कीं पळयत थंय दोळे दशिल्लेवरी 
जातात. गोंयातलें रुतुनाट्य जातकच उत्कट. काजुल्यांच्या लक्ष वातींनी 
पेटपी पालवपी पावसांतल्यो काळखी राती, पुष्य-माघांतलें उन्मत्त चान्नें, 
शियां-दिसांतलीं मळबांतलीं रंगधुंद इंद्रनगरां, दर्याच्या धारेवयल्याकडच्या 
भांगराचे विस्मितांचे सूर्यास्त अशीं रूतूंतलीं ओडलावणीं विलसितां 
गोंयकाराचे मन तीनयत्रिकाळ घडैत आसतात. गोंयचे हवेक लागून जसो 
तो सुस्त जाला आनी ताचे समृद्धीक लागून सुखासीन जाला तसोच 
ह्या उत्कट रुतूनाट्याक लागून तो भावनांनीं रसरशीत आनी सुंदरकायेचो 
मोगी जाला. 


गोंयची जमीन पिकाक बरी अशें आमी म्हणटात. पूण ते फकत 
हेर कोकणाच्या मानान. बाकी हांगां जमीन भाजल्याबगर आनी हूम 
व्हावयल्याबगर कितेंच पिकना. पूण जें पिकता ताका रूच चड आनी 
वासय चड. हांगची सगळीच जातडी ल्हान. मनीसय आंगांपिंडान 
किरकोळ. पूण तितलोच काटकय. हांगच्या सैमान ताचेभोंवतणीं येदी 
अपार विविधताय निर्माण करूंन दवरिल्ल्यान ताचीं ज्ञानेंद्रियां तिक्षीण 
जाल्यांत आनी सभावान साळढाळ आसूनय तो बुद्धीन कल्पक आनी 
विचक्षीण जाला. तांदूळ, नाल्ल आनी नुस्तें हें ताचें मुखेल अन्न लेगीतं 
शरीरापरस ताचे बुद्धीचीच अदिक पोसवण करीत आसता. कलेचे 

निर्माणेकडेन ताका जो सभाविकच ओडो आशिल्लो दिसता ताचें मूळ 
ताच्याभोंवतणच्या हया सैमाकच चड आसुंये. अर्थात सैमाच्या उल्याक 
साद दिवपाची तांक मुदलांतच खंय तरी ताच्यांत आशिल्ली हें ताचें सय 
ताका दिवंकच जाय. 


गोंयच्या समृद्ध सैमाक लागून, जाणून जांव वेणून जांव, तो 
सौदर्याक तानेता आनी सोंदर्याचेर जियेता. सौंदर्यभाव हो ताचो ठांयबसणेचो 
सभावच जाला म्हळ्यार जाता. ताका लागून हे सौदर्यभावनेचो हात तो 
हया आपणाल्या प्रदेशावेल्यान सदांच भोंवडायत रावलो. ताणें केल्ली 
शेताबांदांची रेखणी, भाटा कुळागरांची आंखणी, गांवची बांदावळ, देवळां 
इगर्जाची मांडणी आनी तांच्या भोंवतणीं गुंथिल्ली सणासुवाळ्यांची प्रभावळ 
केदे कुशलकायेन आनी सोबीतकायेन केल्या हें चित्रसमीक्षकाचे नदरेन 
पळेल्यार हया विधानाचें खरेपण सट्ट करून पटुंये. 


घांटमाथे आनी दर्यो हाणी गोंयाक सौंदर्य आनी संपत्ती हांचें जशे 
मोलादीक वरदान दिलें तशेच दीर्घकाळमेरेनचे संरक्षण आनी स्वारथ्यय 
दिलें. ताका लागून आपणाली जिणे-कळा आनी संस्कृतीक अस्मिताय 
हांकां आपल्या मनाजोगतो घाट ताका दिवंक आयलो. इतिहासाच्या 
पालवान ताचो हो घाट कसो कसो आकारत गेलो तें आतां पळौया. 


कोंकणाक कोंकण हें नाव पडचे आदी थंय पयलीं वस्ती आशिल्ली 
ती नेग्रीटो जातीची. ही वर्णान काळी आनी आंगांन मोटवी आशिल्ली. 
तिरकमट्यान शिकार करून ती जग. शेत कशें लावचें वा कुळणीं कशी 
करचीं हें तिका खबर नाशिल्लें. तिज्यो नाटो मेळनात; तेन्ना ती एक ना 
तरी जाली जावंक जाय, ना जाल्यार उपरांत आयिल्ल्या जातीजमातींत 
खिरून तरी गेल्ली जावंक जाय. तिज्या फाटल्यान व्हड संख्येन कोंकणात 
आयिल्ली जमात ही ऑस्ट्रिक वंशाची. कोकणाचे आनी चड करून गोंयचे 
संस्कृतायेचे बुन्यादीचे पैले चिरे मांडले ते तिणेच. शेतकाम ही तिची 
मुखेल वृत्ती. पैलो नांगर तिणेंच हाडलो. भातशेती मागीर ती उंचाटेवेली 
जांव नाजाल्यार सकलाटेची जांव, तिणेंच सुरू केली. वांयगे, दुदी, लिंबू, 
खांवचे पान, नाल्ल, हळद, सुपारी, दाळिंब, जांब, उशिकांडो, मिरीं, 
आलें, तरेकतरांच्यो भाञ्यो आनी सांवरे कापूस हांची पैली पैदास हिणेंच 
केली. कापसापसून लुगट विणप आनी रूखांचीं कांडां पोखरून व्हडीं 

करप ह्यो कलाय हिज्योच. दुकंर, मेंढो, सुणो, कोंबो, मोर आनी हत्ती 
हे प्राणी मनशाळूंक पावले ते ह्याच लोकांक लागून. कांबळ वा फटें हें 
मुदलचें हांचें. तिरकमटो आनी बूमरँग हीं हांगेलीं शरत्रां. तांकां खबर 
आशिल्लो तो वीसमेरेनचो आंकडो. मागीरचो आंकडो अमक्यो विसो, तमक्यो 
विसो अशे तरेन ते मेजीत. ते शेतोड लायताले ती रासवळ पद्धतीन. 
गोंयच्या ग्रामसंस्थांचें कच्चे जायना, पूण पैले मुळावण घालपाचें स्रय 
तांचेच. मळबांत सूर्य आनी धर्तरेर पंच अशी तांची धार्मिक धारणां. 
आत्म्याच्या अस्तित्वाचेर तांचो भावार्थ. मेल्ले पितर झाडांनीं वा जीवजंतानीं 
रावतात असो तांचो समज. तांच्यो कुडी वस्त्रावल्कलांत गुटलावंन झाडांक 
हुमकळावप वा त्यो पुरून तांचेर गुंडे दाळप अशी रूढ तांच्यात चलताली. 
तांच्या नांवान हे लोक माघी परब मनैताले. ही माघी परब पितृपक्ष 
हया अर्थान आमी गोंयकार अजून पाळटात. आमच्यांत रूढ आशिल्लो 
'माघी परब' हो शब्दप्रयोगय तांचोच. 

हे जमातीउपरांत मोटे संख्येन कोंकणांत आयिल्ली आनी स्थांयिक 
जाल्ली प्रगत आनी तोलादीक जमात म्हळ्यार कोंक. कोल हे चंड करून 
तांतलेच. कोलासुर भयंकरी ही तांची मुखेल देवता. सुर्वेक म्हस पाळळी 
आनी रेडो नांगराक जोडलो तो ताणीं. हो लोक हिंदुस्थानांत जायत्या 
सुवातींनीं पातळिल्लो. हें कोलार, कोलूर, कोलापूर बी स्थळनामांवेल्यानं 
उकतें दिसता. गोंयांतली कोलवाळ, कोलवें ही गांवां तांच्या नांवावेल्यान 
पडल्यांत. मुंड हेय कोंकातलेच. मुंड ह्या उतराचो मुदलचो अर्थ उंच 
मुंडकार हे उतर मुंडवेल्यानच आयलां. ह्या सगळ्या कोंक लोकांच्या 
प्रभावाक लागून ताणीं व्यापिल्ल्या सगळ्या प्रदेशाकच कोंकण हे नांव 
पडलें हे स्पष्ट आसा. भागवतांत 'कोंक व्यंक कुटकान्‌ दक्षिण कर्णाटकान' 
असो उल्लेख आयला. ताजेवैल्यान ही द्रवीड जमात चड करून कर्णाटकी 
जावंये. हे जमातीचें कोंकपट अशेंय नांव मेळटा. हांतलें पट हें पद 
खूबच म्हत्वाचे. पत्ती हें ताजेंच संस्कृत रूप आनी पाटील, पटेल ही 
प्राकृत रूपां. यजुर्वेदीय रूद्राध्यायांत रूद्राक उद्देशून 'नमः 
उच्चर्घोषायार्डेऋंदयते पत्तीनां पतये नम: 'हो जो उल्लेख आयला तो त्याच 
लोकासंबंदानचो दिसता. कोकणपट्टी हो शब्दय कोंकणपत्ती ह्या उतराचें 
अपभ्रश्ट रूप आसप अशक्य न्हय. कोंक हे योनिपूजक आनी पत्ती हे 
लिंगपूजक आशिल्ले अशे दिसता. कोंकण ह्या उतरांत 'ण' हो अंत्य 
प्रत्यय न्हय. हळे कन्नडांत उत्तर, दक्षिण, पूर्व आनी पश्चिम ह्या अर्थाची 
जी उतरां आसात तांकां 'ण' प्रत्यय लागून बडगण, तेगण, चडवण 

आनी मुड्ण अशीं उतरा तयार जाल्यांत त्याच न्यायान कोकण म्हळ्यार 
कोंक लोकांचो प्रदेश अशी व्युत्पत्ती सहज लावं येता. 

ह्या कोंक आनी पत्ती लोकांची संस्कृताय भारतांत आर्यांचे आगमन 
जावंच्या तीन हजार वर्सा आदी आसेतुहिमालय सुप्रतिश्ठित जाल्ली. 
मोहेंजोदारो आनी हडाप्पा ह्या सुवातींनी जाल्ली उत्खननां तिजी व्हडवीक 
दाखौन दितात. ज्या पिंडिकांची आनी लिंगाची ते पुजा करताले तांच्यो 
जाय त्यो प्रतिमा ह्या उत्खननांनी उजवाडा आयल्यात. फुडें श्ेताश्चतर 
उपनिशदांच्या काळांत आर्यांनी ह्यो दोनय प्रतिमा जुंवळायल्यो आनी 
तांचो जोड-पुजा रूढ केली अशे दिसता. लिंगा सारकेलीं लिगां गोंयांतल्या 
असोकडें, चांदर, हरवले आनी नागेशीं ह्या सुवातींनी सापडल्यांत. 
गोयांतली सगळीं पुरातन लिंगां अशीच आशिल्लीं. हांगच्या पत्ती संस्कृतायेचें 
हें प्रबळ प्रत्यंतर. 

हे लोक वर्णान काळसांवळे, लांबायेन मध्यम आनी बांध्यान एक 
शिवड आशिल्ले. गोयांत गाय सुर्वेक हाडली ती हाणी. ते वृत्तीन कर्मठ, 
भावनाशीळ, अद्‌भुताचे भोक्ते, नृत्य, शिल्प संगीत बी कलांचे भक्त. 
आत्म्याचें अस्तित्व मानपी, म्हुर्ती पुजपी आनी देवधर्म पाळपी आशिल्ले. 
आमच्या समाजांत जें दैवताविश्रान आनी विधिविधान चलती ते मुदलचे 
तांचेच. 

आयच्या भारतीय संस्कृतायेच्या चार वांट्यापैकीं तीन वांटे तांचे 
हें सगळ्याच संस्कृतिशास्त्रज्ञांनी मान्य केला. हे लोक ऑस्ट्रिक लोकांपरस 
अदिक संघटित आनी अदिक सुसंस्कृत आशिल्ले. गोंयचीं कुळागरां आनी 
ग्रामसंस्था हांचो पैलो विकास ताणींच घडौन हाडलो. मीठ कशें पिकोवचे 
आनी मासळी कशी पागचें आनी सुकोची हे तांकां बेसबरें खबर आशिल्ले. 
पैली नगररचणूकय ताणींच केली. 


तांच्या उपरांत गोंयांत आयले आनी थळीक जाले ते नाग. हे 
तांचेच फागुरं दायजी काय वेगळ्या वंशाचे हें सांगता येना. ते गोरशे वा 
पिट्ट गोरे आशिल्ले. ते पुजा करताले नागांची आनी रोयणींची. नागेशीं 
आनी नागवे हीं गांवां तांच्याच प्रभावाची दर्शक. एका काळाक ही नाग 
जमात गोंय धरून गोकर्ण मेरेन खूब तरतरताली हें हर्शवर्धनाच्या 
'नागानंद' नाटकावेल्यान दिसून येता. गोंयांत अजूनय प्रचारांत आशिल्ली 
नागपंचम, नागेश्वर, नागनाथ, नागेश बी पुरातन नागदेवळां, गांवोगांवच्यो 
सांतेरी आनी झरयेक नागझर आनी शेऱयाक नागवेल हीं रूढ जाल्लीं 

नांवा तांच्या गोंयातल्या प्रभावाची गवाय दितात. भूगूंनी पयल्यो चलयो 
केल्यो त्यो त्यांच्यो केल्यो हाचेवैल्यान हे जमातीन बरीच प्रतिश्ठा मेळेल्ली 
आसूंक जाय. कोंकणाचे आर्यीकरण करपी परशुराम हो त्याच नागांचो 
भाचो आनी ताची आवय रेणुका ही तांची चली. ह्या दोगांयचीय देवळां 
कोंकणात आसात आनी कोंकणातल्या सगळ्या लोकांक तीं वंद्य आसात. 
हाचेवैल्यान हे जमातीचें संस्कृतीक म्हत्त्व त्या प्रदेशांत केदें आशिल्ले 
जावंक जाय हाची कल्पना करूं येता. 


हाच्या उपरांत गोंयांत आयल्यो त्यो जमाती म्हळ्यार वृश्णी आनी 
आभीर. त्यो आयल्यो उत्तरेकडल्यान. त्यो आर्य आशिल्ल्यो काय तांचेकडेन 
सोयरिकी बी जावंन तांचेभशेन जाल्यो हें नक्की सांगप कठिण. श्रीकृश्णाचो 
पुराणांनीं गौरायल्लो रंग काळो हें लक्षात घेतां त्यो आर्यपूर्व आसपाचोच 
संभव अदीक. हे गोप आनी देवकी-कृश्ण हें तांचें दैवत. गोंयांतलें 
देवकीकृश्णाचें देऊळ हें भारतांतले तसलेंएकमेव देऊळ. कृश्णाची ह्या 
स्वरूपांतली उपासना अत्यंत पुरातन समजतात. ती मातृसत्ताक 
कुटुंबपद्धतीची द्योतक. हीच पद्धत द्रविडांतय रूढ आशिल्ली खंय. अख्ख्या 
गोंयचेर ह्या गोपांची सत्ता दीर्घकाळ चलली अशें दिसता. तशे नासते 
जाल्यार ह्या भुंयेक गोमन्तक, गोवराश्ट्र, गोपराश्ट्र, मुखेल न्हंयेक गोमती, 
मुखेल पर्वताक गोमन्त आनी राजधानीक गोपकपट्टण अशीं नांवां 
मान्यतायेक पावचीं नाशिल्लीं. हे चंद्रवंशी क्षत्रीय. गोंयांत ते बेसबरे मांडिल्ले 
आनी मथुरेच्या वृश्णी कुळाकडेन तांचे लागींचे धागेदोरे आशिल्ले. ताकाच 
लागून जरासंधाची धाड आयली तेन्ना कृश्ण आनी बलराम हाणी गोमन्त 
पर्वताचो आस्रय घेतलो अशें दिसता. चंद्रपूर किंवा चांदर ही तांची 
राजधानी आशिल्ली. कृश्ण-बलरामाच्या काळांत गोंयांत तांचो बरोच 
तरतराट आशिल्लो जावंक जाय. गोमन्त पर्वतार आयिल्लेकडेन श्रीकृश्णाक 
विश्णूच्या अवताराची आनी बलरामाक शेशाच्या अवताराची वस्त्रां आनी 
शस्त्रां सासणाचीं मेळूळीं आनी तांच्या माथ्यार रत्नजडित मुकुट चडले. 
बलरामाक संवर्तक नांगर आनी सोनंद मुसळ मेळ्ळें तर श्रीकृश्णाक 
सुदर्शनचक्र आनी कोमोदकी गदा मेळळी. हेखेरीज बलरामाक थंय 
कळंबाच्या धोलींत अमृताकय कुशीन सारपी मद्य मेळ्ळें आनी वारूणी, 
कांती आनी श्री ह्या नांवाच्यो तीन देवांगना स्वेच्छेने ताका भाळूळ्यो 
अशी कथा 'हरिवंशा'त सांगल्या. कृश्ण आनी बलराम हांकां जें ऐश्वर्य 
आनी येस मेळूळें हातूंत देवांचो वांटो कितलो आशिल्लो कोण जाणा. 

पूण ज्या गोपांची राजवट तेन्ना गोंयांत चलताली तांचो वांटो 
ल्हानासानांतलो नाशिलो असो निश्कर्श सहजच काडूं येता. गोंयचीं भौतेक 
क्षत्रीय घराणीं आनी भोज, राष्ट्रकुट, शिलाहार बी राजवंश ही ह्या 
गोपांचीच पिळगी. आज जरी ते आपणाक कोकण मराठे म्हणोवंन घेता 
आसले तरी तांचे मुदलचें नांव चारडो हेंच. त्या 'चारडो' उतरांची फोड 
करताना शणै गोंयबाबानी 'चतुरथी' उतराचो आस्रय घेतला तर दोतोर 
पिसुर्लेकरांनी चारभट हया उतराचो अवलंब केला. पूण चारडो हया 
उतराची फोड करूंक 'फातर्प्याच्यान गोंय लागीं' करपाची गरज ना. 
मारवाडी भाशेंत गीतडा म्हळ्यार गीत रचपी वा गावपी. भीतडा म्हळ्यार 
मंदिराच्यो वण्टीं बांदपी किंवा तांचेवेलीं शिल्पां कोत्रावपी आनी चीतडा 
म्हळ्यार चित्रां काडपी. त्याच न्यायान चारडो म्हळ्यार गोरवां चरोवपी 
किंवा गोप. शेतांची उटावळ ही जे सस्कृतायेची बुन्याद तिज्यांत चाडो 
वा गोप हया उतराक सुमाराभायली प्रतिश्‍्ठा आसली जाल्यार अजाप 
ना. म्हणूनच श्रीकृश्णान गोपाल हें बिरुद घेवन तो संवसारात गोपालकृश्ण 
म्हणून गाजलो. हे गोप जमातीन गोंयांक पयली राजकी शासनव्यवस्था 
दिली. मथुरेमेरेन संबंध जोडून ताका व्होडविकेक व्हेले. इतलेंच न्हय 
तर गोंय हे उतरपसून तांच्याच नांवावेल्यान घडलें. 'गोप'चे गोव आनी 
गोव चें गोंय अश्या क्रमान गोंय हे उतर घडलां हे स्पश्ट आसा. 


हे गोप आनी तांच्या उपरांत आयिल्ले आर्य हांचेमजगतीं एक बरोच 
मोटो समाज बाबिलोनियाकसावन भायर सल्लो आनी भारताच्या पश्चिम 
किनाऱयाचेर पातळळो कोण हांकां असीरयन म्हणटात तर कोण सुमेरियन. 
यजुर्वेदांत ज्या असुरांचो उल्लेख आयला आनी पुराणांनी ज्यांचे आनी 
देवांचे संग्राम वर्णिल्यात ते हेच. सौराश्ट्र धरून केरळमेरेन ताणीं आपणाली 
सत्ता स्थापिल्ली. ज्या बळीचो पाडवो अजून आमी पाळटात तो 
हांच्यातलोच. गोंयात एक काळ ते बेसबरे मांडिल्ले हे दाखापी कांय 
म्हत्त्वाच्यो नाटो मेळळ्यात. तांचे भाशेंतली जायतीं उतरां अजून आमच्या 
भाशेंत घोळटिकेंत आसात. तांच्यो कांय समाजीक प्रथा गोंयच्या समाजांत 
रूढ जाल्यात. देवदासींची प्रथा ही तांतलीच. 


ह्या असुरांउपरांत गोंयांत आयले ते आर्य. पुराणांनी देव म्हळ्यात 

ते हांकांच. गोप लोक गोंयांत प्रतिष्ठा पाविल्ले. आनी असुर तांचेकडेन 

पौंठ घासूंक लागिल्ले तेन्नाच हांगां आर्यांचे आगमन जाले जांवये. हें तांचे 

आगमन परशुरामाक लागून जालें अशें पुराणां सांगतात. हे बाबतींत 
दंतकथांचें रान मातलां आसलें आनी हो परशुराम रामाल्या काळांत 
आशिल्लो ही बुचकुळ्यांत घालपी गजाल आसली तरी हांतलें इतिहासिक 
सत्य सामकेंच कुशीक सारतां येना. पयल्या परशुरामाच्या लौकिकाक 
लागून फुडें ताचे कुळयेंत तें नांव बिरूद जावंन चलूलें जांव येता. 


श्रीकृष्ण आनी बलराम हांकां बुद्द दिवंन आनी वाट दाखवंन गोया 
हाडले ते परशुरामान, ही गजाल 'हरिवंशा'त विस्तारान आयल्या. तेपैलींच 
ताणें गोंयचे आर्यीकरण सुरू केल्लें जावंक जाय. कोंकणांत पयले आर्य 
आयले ते भृगुवंशाचे तरी आसले किंवा भृगुपंथाचे तरी आसले. म्हणून 
गोंयच्या आर्यीकरणाचें फुडारपण भृगूंकडेन वता. हे भृगू मोटे पराक्रमी, 
आचारांत प्रगत आनी विचारांत स्वतंत्र प्रज्ञेचे आशिल्ले. संस्कृती समन्वयाचो 
एक म्हान आदर्श घेवंन ते दिग्विजयाक भायर सरिल्ले. तो सिद्धीक 
व्हरूंक लागपी प्रगत शस्त्रां, शास्त्रा आनी शोध तांकां अवगत आशिल्ले. 
थळाव्या लोकांच्या चलयांकडेन लग्न जावंन, तांचीं देवदैवतां आपलीं 
मानून आपणाक खबर आशिल्ल्यो विद्या तांकां शिकयल्यो आनी तांगेल्यो 
समाजीक संस्था अदिक विकसित करून ताणीं तांची मनां जिखली. ते 
तांच्यांतलेच जाले. परशुराम तर थळाव्या लोकांचो भाचो. ताकालागून 
` थळावे लोक आनी आर्य हांच्यामदलो तो भरकम असो दुवोच जालो. हे 
भृगु जो मंत्र घेवंन संस्कृतायेच्या एकचाराक भायर सल्ले ताका भृगुवल्ली 
म्हण्टात. हो मंत्र आसा : 'सहनाववतु। सहनौभुनक्तु । सहवीर्यं करवावहै। 
तेजस्विनावधीतमस्तु। मा विद्विषावहै । ॐ शांति : शांति : शांति :' 


थळाव्या लोकांकडेन रगतान संबंद जोडिल्ल्यान ह्या आर्यातल्या 
भूगूंक तांच्यांत भरसून वचप कठीण जालें ना. 'अरियासि इति आर्य: ' 
हें आर्य उतराचें निरुक्त. हाचेवैयल्यान तेय शेतकारच आशिल्ले. पूण 
शेतकामावांगडाच ढवयकाम, लोखणकाम, विणकाम, सोनारकाम, तारवां 
बांदपाचे आनी चलौपाचें काम अशा कितल्या तरी कामांत ताणीं प्रावीण्य 
मेळेलें. त्याखातीर लागपी आवतांअवजारां तयार केल्लीं. त्याभायर ज्योतिष, 
वैद्यक, व्याकरण, साहित्य बी विशयांतय ताणीं जायती प्रगती केल्ली. 
घोडो हे तांगेलें मुखेल वाहन जाल्ल्यान आपल्या सगळ्या वेव्हाराक 
अदिक वेग हाडप तांकां शक्य जाल्ले. ताणीं थळावी दैवतां, थळावी 
रीतरवीस, थळावो आहारविहार आनी चलत आयिल्ल्यो थळाव्यो संस्था 


€ 


आपखोशयेन स्वीकाल्ल्यो. पूण त्याचबराबर थळाव्या लोकांची मर्जी आनी 
इश्टागत संपादन करून जें रूढ आशिल्लें ताचेर अदिक उदात्त अशे 
संस्कार केले. आनी तांच्या म्हालवजार चालत संस्था उदरगतीक हाडून 
सगळ्या जाती जमातींत सख्य सामंजस्य जायत अशी सर्वसमावेशक 
समाजीक बांदावळ घाली. 'आपणालें सोड़ं नये आनी दुसऱयालें मोड़ 
नये' आनी अशेतरेन सगळ्यांनीच एकमेकांची इष्टागत जोडची अशें सूत्र 
ताणीं घोळटिकेंत हाडलें. आपलेआदी मांडिल्ल्या लोकाची वैतालिक 
संस्कृताय आनी आपणाली वेदिक संस्कृताय हांच्या सोबीत संगमातल्यान 
गोयांन एक आगळी आनी रसाळ जिणेकळा सिद्ध करपाचें अदिकांश 
सय ह्या भृगूंचेंच. कालान्तरान थळाव्या लोकांचेर तांचो इतलो प्रभाव 
पडलो कीं ताणीं आपणाली मातृसत्ताक कुटुंबपद्धत सोडली आनी तांगेली 
पितृसत्ताक पद्धत पत्कल्ली. हया भृगूंनी कोण खंयचे जमातीचो हे जमेक 
धरिनासतना मनशाचे गुणकर्म पळोवंन समाजाची वर्णव्यवस्था लावन 
दिली. आनी मुळात नाशिल्ली आस्रमव्यवस्था प्रस्थापित केली. वेगवेगळ्या 
जमातींक झगड्याधोशींतले पिशेपण पटोवंन थंडायेची आनी सामंजस्याची 
देख लायली. ग्रामसंस्थाची बांदावळ अदिक व्यवस्थित करून रासवळ 
जिणेंत सगळ्यांची स्थानां आनी मानपान थारावंन दिले आनी त्याचबरोबर 
तांगेल्यो धर्मस्रद्धा, देवदैवतां, पूजांचे प्रकार, रीतरवीस आनी आहारविहार 
हांचे एक सुंदर कपयाळें तयार केंलें. आर्य हे इसवीसनाच्या पांचव्या 
शेंकड्यांत गोंयांत आयले अशें मत जायत्या जाणांनी मांडलां. पूण तें 
खरे दिसना. तशें आसतें जाल्यार साश्ट, बार्देस आनी तिसवाडी हया 
गोंयांतल्या तीन मुखेल पिकाळ तालुक्यांत सर्वस्वी बामणांच्यो अशो 
छत्तीस ग्रामसंस्था आसच्योच नाशिल्ल्यो. हया मूळच्या भृगूनी आपल्या 
वर्णात थळाव्या आशिल्ल्या जायत्या जाणांक घेतल्यात जातले. देखूनच 
तांच्यात कडवेपण आनी कर्मठपण उणें. तांच्यांत मामाच्या चलयेकडेन 
लग्न जाता तें गोपांच्या संबंदाक लागून आनी तांचे देखीन. ते मांस- 
मासळी चवीन आनी अभिमानान खातात, देवदेवस्की करतात, 
प्रसादपाकळी लायतात, तरसाद चलवप, राजकारणात सर्तीन वांटो घेवप, 
तरेकतराच्या कलांत आनी कसबांत फुडें सरप बी गजाली ब्रह्मकर्मावांगडा 
ते करीत आयलें. हाचें कारण आपलेआदीं थळीक जाल्ल्या लोकांत 
लग्नसंबंदान आनी समाजीक संबंदान ते भरसत आयले हेंच. 


5% 


फायचें गोंय 


फिरग्यांच्या शेकातळा आयलें आनी अखेरमेरेन उल्लें तितलेंच 
गोंय असो आमचो भौतेकांचो समज जाला. पूण तो खरो न्हय. 
आल्बुकेर्कान गोंय घेतलें तेन्ना ताजो विस्तार आनी आवांठ आतांच्या 
गोंयापरस कितलो मोटो आशिल्लो, हाची खबर शणै गोंयबाबांनी 'गोंयकारांची 
गोंयाभायली वसणूक' ह्या अभिजात ग्रंथांत बारकायेन दिल्या. ताणीं 
दिल्ल्या पुराव्याप्रमाण तेन्नाच्या गोयांत दापोली, खेड, चिपळूण संगमनेर, 
रत्नागिरी, राजापूर, देवगड, मालवण, वेंगुर्ले हे णवय तालुके, कुडाळ 
धरून सावंतवाडी संस्थान, तुताचिं गोंय आनी ताजी दक्षिणेकडची आतांच्या 
उत्तर कर्नाटकाची, समुद्राचे तडीवेली थोडीशी शीर येदो मुलूख 
आसपावतालो. पंद्राव्या शेंकड्या आदी सुमार सात आठशीं वर्सा गोंयचो 
विस्तार उणोपुणो येदोच आसलो. कदंब काळात हाकाच ९०० गांवांचें 
कोंकण म्हणून वळखताले. ताजेर शेक चलोपी शासनां बदललीं पूण हें 
मुदलचें गोंय प्रत्येक शासनाखाल एकठांयच उल्लें. कदंबाच्या काळांत तर 
बेळुग्राम तालुको (बेळगांव तालुको) गोंयांकच जोडून आशिल्लो. डॉ. जॉर्ज 
मोराइस हाणीं बरयल्ल्या कदंबकुल ग्रंथांत असो नकासोय पळौकं मेळटा. 
आयचें गोंय हे ह्या मुदलच्या गोंयचें राजपाटण जावंन आशिल्ले. (गोवाभिधां 
कोंकण राजधानीम्‌!) 


मुदलचें गोंय हें येदें आशिल्लें म्हणून फायचें गोंय येदेंच आसूंक 
जाय अशें म्हणप हें आयचे नवे परिस्थितींत पिशेपणाचें. आमी लोकतंत्र 
मान्य केलां. तेन्ना मुदलाच्या ह्या गोंयच्या ज्या मुलखाक लागसारपण, 
भाशेची समानकाय, संस्कृतिक दायज, उद्योग धंदो वाडौपाची सोय, 
रीतरविशेचें सारकेपण आनी तरेकतरांचे रुणानबंद हांकां लागून पयलींभशेन 
आयच्या गोंयाक जोडून घेवंन आपली उदरगत करून घेवची अशें दिसता 
त्या मुलखांसयत फायच्या गोंयचें घटक राज्य उबें जालें जाल्यार तें 
सगळ्या आंगांनीं तरतरचें ना कित्यावेल्यान? जो मुलूख आमकां सर्वार्थांनीं 
लागी ताका पैसावप आनी ज्या दामांव दिवचो आमचो तसो लागोबांदो 
ना तांकां पोटलून बसप हो कितें न्याय जालो? आयची जी ही अशी 
दशा आसा ती सैमाच्या आड, मनीस सभावाच्या आड; आनी म्हणून 

ह्या सगळ्या मुलुखांचे खरेले उदरगतीचेय आड. आमी लोकांनी आनी 
आमचें मुखत्यारपण करपी शासनांनी द्रश्टेपणान आनी शाणेपणान वेळार 
हो प्रस्न ताळार घालो ना जाल्यार काळच एक दीस ही तजवीज करतलो 
हें ब्रह्मलिखित. काळ केन्ना कितें करपाचें तें करीत, पूण ते पयलीं हे 
बाबतींत आमचें म्हणून कितें कर्तव्य आसा काय ना? आनी आसल्यार 
ते करपाक आमी लागतले काय ना? होच आसा खरेलो प्रस्न. 


वसंतदादा पाटलान 'विशाल गोमंतका' ची फोगोटी पेटोवंन उडयली. 
असन उद्गार काडले, 'महाराश्ट्रान आमच्या मुलखावेलो दावो सोडलो 
तर !' आनी मुरारजीभायन म्हळें, "म्हाका तर तांतलें कांयच खबर ना 
आनी हांव जावंन हो प्रस्न उचकून काडचों ना.' कोणाक दिसलां इतल्यान 
ह्या नाटकाचेर पड़ो पडलो. कोणाक दिसता पडलो आसलो जाल्यार 
पयल्या आंकाचो; तर कोणाक दिसता पड़ो पडूंक ना, निकतोच उगडला. 
पूण हांव एक जाणां कि ह्या नाटकाचे खड़े गोंयांभोंवतणच्या मुलखांत 
गोंय मेकळें जायतसावन पाठ जायत आसात आनी केन्नाय तरी हें नाटक 
माचयेर येतलें हे विशी म्हाका मातुय दुबाव ना. आमी गोंयकार हें 
नाटक हात पांगरून पळेत बसतले काय तातूंत म्हत्त्वाचो वांटो घेवंन 
ताका आकार दितले असो प्रस्न रवींद्रबाब केळेकरांनीं म्हापशेंच्या 
परिसंवादांत केल्लो. ताजी आमकां सोबशी जाप दिणें भाग आसा. यथाबुद्धि 
हांव ती हांगां दिवंक सोदतां. 


“विशाल गोमंतक” हो शब्दप्रयोगच म्हाका मान्य ना. कारण, ताका 
मुलुखगिरीचो वास मारता. मुलुखगिरी ही मुदलांतच आमची वज न्हय. 
मुदलचें गोंय आज त्रिभंग जालें आसा. एक कुडको आयच्या गोंयांत 
आनी दोन व्हडलें कुडके महाराश्ट्र आनी कर्नाटक राज्यांत. भारताक 
स्वातंत्र्य मेळून तीस वर्सा जालीं, पूण ह्या दोन राज्यांच्या शेकातळा 
आशिल्ल्या ह्या दोन कुडक्यांतल्या लोकांची कितेंच उदरगत जाल्ली दिसना 
आनी तांचो घुस्मटमार चालूच आसा. राजकर्णी लोकांच्या पोशान उदक 
पियेवंन ह्याफुडें आपलो निस्तर ना हें इतल्या वर्साच्या अनुभवान तांकां 
कळून चुकलां. गोंयांभोवतणच्या ज्या लोकांक ही परिस्थिती असह्य 
जाल्या ते आज ना फाल्या खुबळून आमकां गोयांत घालात असो आग्रो 
धरून चळवळ उबाल्ल्याबगर रावचे नात अशीं लक्षणां आतांसावनच 
दिसूंक लागल्यांत. ह्या भागांतलें लोकमानस आनी तांचे उदरगतीचे लुटलुटे 

हांची हेळसाण ह्याफुडे महाराश्ट्र आनी कर्नाटक ह्या शासनांक, मागीर 
थंय खंयच्याय पक्षाचें राज्य येवं, चड दीस परवडत अशें दिसना. ह्या 
भागांतल्या लोकान सनदशीर मार्गानीं सर्वकश चळवळ उबाल्ली आनी 
तिका वेग आयलो जाल्यार ह्या प्रस्नाकडेन केंद्रशासन सदांच दोळे धांपून 
रावंक शकत वा रावत अशें म्हाका तरी दिसना. हो प्रस्न न्यायाक 
धरून सोडवपाचो जालो जाल्यार दोन सूत्रांचो आधार घेवंन ताका ताजी 
सोडवाट करची पडटली. एक सूत्र भाशेंचें, ज्याका धरुन भारताची भाशिक 
राज्यां जाली. दुसरें सूत्र शासन व्यवस्थेची अशी सोय कि अका लागून 
लोकशायेंतली हकां आनी सुखां ह्या भागांतल्या सर्वसामान्य लोकांक 
चडांत चड मेळटीत आनी सुलभ रितीन मेळटीत. ही संभवना अवगण्टां 
येना. 


गोंयचे आयचे सगळेच राजकी पक्ष गोंय घटक राज्य जावचें अशें 
मागतात. गोंयचे घटक राज्य जावचें जालें जाल्यार तें खंयच्या तत्वांक 
धरून जावचें, आज आसा तेद्या गोंयाक घटक राज्याचो दर्जो मेळळो 
जाल्यार केंद्रसरकारचे मजतीबगर ताका आपली उद्देगी आनी अन्य वाढ 
करून घेवंक येत, काय करवाढ जावंन सामान्य मनशाच्या माथ्यावेलें 
चेपण वाडत हाजो अभ्यास ह्या पक्षांपैकी कोणेच लोकांमुखार अजून 
तरी दवरिल्लो ना. पंचवीस तीस वर्सानीं लोखण मांगानीज बी खनिजांचे 
सांठे जेन्ना सोंपतले तेन्ना गोंयचे आसपती बुन्यादीची गत कितें जातली 
हाचीय येवजण कोणें केल्ली दिसना. केवळ पर्यटकांकडल्या येवपी 
येणावळीचेर आमी विसंबून रावले जाल्यार आमची नीत कशी बरगेत 
वतली हाचोय कोणाक हुस्को आसा अशें दिसना. कच्चो माल हाडटना 
जकात आनी पक्को म्हाल भायर धाइना जकात अशे दोही जकातेक 
लागून हांगच्या धंद्यांक आनी सुपुल्या फॅक्टरींक उद्देगी सतीत कितपत 
तीग धरूंक येत हाजोय व्हडलोसो विचार जाल्लो दिसना. भुरगे शिकून 
तयार जातात. तांचो आंकडो वाड्टा तशें बेकारेचें प्रमाण वाडत आसा. 
धंदोउद्दग वाडल्याबगर तांची सगळ्यांची सोय कशी जातली आनी ती 
जावंक पावलीना जाल्यार केदें समाजीक अस्थैर्य निर्माण जातलें हाची 
नीट कल्पनाय आमकां कोणाक आयिल्ली दिसना. ; 


म्हणून म्हाका दिसता कि आमच्या फुडल्या पिळग्यांचें बरें भलें 
कशें जायत हाचो विचार आमी आतांसावनच करूंक लागूंक जाय खैंचों 

भाग गोंयात येवक तयार आनी तो गोंयांत आयलो जाल्यार जें फायचें गोंय 
उबें जांव येता तें तरतराटाक कशें हाडूं येत हाजो शास्त्रशुद्ध अभ्यास 
जावंन ताज्या उदर्गतीचो नकासो आमच्या मुखार तयार आसूंक जाय. 
महाराश्ट्र आनी कर्नाटक ह्या दोन राज्यांक फाटल्या तीस वर्सांत जी 
येणावळ मेळळी तांतली थंयच्या मुदलच्या गोंयच्या मुलखाचेर कितली 
रक्कम खर्च जाली? आनी ती जर फाव तशी जाली ना, जाल्यार तांचो 
वांटो तांचे उदरगतीक कित्याक मेळचो न्हय? 


म्हाका असो भरवंसो आसा कि हांव म्हणटा तसो ह्या सगळ्या 
भागाच्या उदरगतीचो नकासो तयार जालो, जाल्यार आयच्या गोंयचें 
आनी गोंयच्या भोवतणच्या मुलखाचें कल्याण जावपाचीच शक्यताय अदिक 
आसा. 


पूण आयच्या गोंयच्यो शिमो वाडून फायच्या गोंयची उदरगत 
जातली जाल्यार हांवें सुर्वेक सांगिल्ल्या दोन तत्त्वांक धरून फायचें गोंयचें 
घटक राज्य कोंकणी भाशिक राज्य जावंक जाय. अर्थात हेरां भासांक 
त्या राज्यात पूर्ण संरक्षण आसतलें आनी मराठीक तें विशेश आसतलें. 


ही भूमिका गोयांत येवंक सोदपी भोंवतणच्या मुलखाक मान्य 
आसली जाल्यार गोंयच्या लोकांच्या मनांत विकल्पाक अवसर उरचो ना 
आनी फायचें गोंय खर्‍या अर्थान एकात्म जातलें आनी उदरगतीक पावतलें. 
भारतीय संस्कृतायेचें एक अभिनव दर्शन तें उबें करूक पावतलें आनी 
कर्नाटक महाराश्ट्राचें सख्य साधून तांचें सख्य मेळोवंक शकतलें. म्हणून 
म्हजें म्हणणें ह्या प्रस्नाचो बारकायेन अभ्यास करूया आनी लोकांक 
जागोवंन लोकशक्ती उबी करू या. अखेर निर्णय तेच करतले. 

म्हजो गांव-बोरी 


गांवांक पारखो जावंन म्हाका आतां बारा वर्सा जालीं. इतलीं 
वर्सा ताचेखातीर हांव जायतो आशेलों, निर्शेलो आनी खर्शेलों. गोंय 
सोडचे पयलीं हांवें घरा वचून जसो जाणट्यांचो आशीर्वाद घेतलो तशेंच 
पुरसाचें, देवाचें आनी गांवाचें दर्शनय घेतलें. केदी ठेव हांव सोडून वेतां 
हाची कल्पना तेन्ना म्हाका जालिना. ह्या वाठाराक येवन कांय दीस गेले 
तेन्ना म्हाका ताचे सारके वेध लागूंक लागले. जाग्यावेल्यान हूमटावन 
तिसरेच कडेन हुमकळायिल्ल्या झाडावरी म्हजी गत जाली. स्नाय हरपलें 
आनी जीवन करपत चल्ले अशें कितेंशें म्हाका दिसूक लागलें. आनी 
भौनभौन म्हजें मन गांवांकडेन वचूक लागलें. व्यापातापांनीं हांव दगदगलों, 
सृश्टीचें उजाडपण पळवन उदासलों आनी मनीसपण माडवणेक पिल्ले 
पळवन वितरागलों म्हणटकच म्हजें मन कल्पनेन म्हज्या गांवच्या मांडयेर 
विसावंक लागलें आनी थैयच्यो यादस्ती चाळूंक लागलें. थेची आवडतीं 
स्थळां, ऋतूंतले तरेकतरांचे देखावे, लागाबांद्याची मनशां केन्नांच विसरूंक 
नज असले सुखदु:खाचे प्रसंग सगळे म्हाका दोळ्यांर न्हियाळटा अशें 
दिसूंक लागलें आनी तेंच म्हजें खरेलें धन अशें लेखून हांव तातूंत रमूक 
लागलों. 


गांवची हावें आतां याद काडली तसो हो पळेयात तो दत्त म्हणून 
म्हजे फुडें उबो रावला. आनी सिनेमांची रंगीत रिळां म्हज्या दोळ्यांमुखार 
सोडोवंक लागला. तो न्हंयेंत पांय सोडून उबो आशिल्लो मोडको पूल, 
ती कोटाधड, ती पांचवींचार आनी थंडगार कुळागरां, जायांच्या वळसरांनी 
- चान्न्यात फुलिल्लें तें नवदुर्गेचे देऊळ, उदकां आडावंन तयार केल्ल्या 
तळयेंतलो तो सांगडाचो उत्सव आनी फोगाची किमया, शिमग्यांतले ते 
वाजते गाजते मेळ, सप्ताहांतले तरेकतरांचे पार, भर दनपारच्या कडार 
धुमशेणां काडपी तो घुडयांचो रथ, नवरात्रांतलीं ती नाटकां आनी मखरां, 
खारें काट्टकच नुसतें मारपाक खाजनांत जाल्ली लोकांची गर्दी, पयल्या 
पावसाक येवपी तीं चडणेवेलीं सांगटा, आनी कुल्ल्यो धरूंक वेताले त्यो 
राती, कुळागरांतले ते सोलनारगांचे आनी नागचाफ्यांचे वास, झिरमुळ्यांची 
आनी धोडकांची रुच, बिबे चिरून हाताक पडिल्ली चकां आनी मुट्टे 

खातनां पोटावैल्यान गळिल्ले रोसाचे वळंगर, सिद्धनाथाच्या डोंगरांतल्यान 
काडिल्ल्यो भोंवड्यो आनी माथ्यार घेतिल्ले वझरे अशी कितल्यो म्हणून 
गजाली सांगतलो? असल्या स्थळांनीं जेन्ना जेन्ना म्हाका भुरळ घाल्या 
तेन्ना तेन्ना हांव गुणगुणत रावलां आनी तांतल्यानच म्हगेल्यो कविता 
जाल्यात. हांवे त्यो करूक नात. म्हजो गांवच म्हाका दिसता अवसर 
कसो म्हजेर येवंन हें सगळें उलैला आनी ताणेंच म्हगेल्या साहित्याचो 
प्रपंच थाटला. म्हजे गांवाचें नांव बोरी, आज थें बोरी सोदून काडच्यो 
पङ्टल्यो पूण आरंभाक थंय बोरीचें रान मातिल्लें जांवये. मूळ हो गावड्यांचो 
गांव, त्या उपरांत थंय कुळवाडी आयले, मागीर भटपरोब आयले. ताणीं 
ही रानां बसयलीं, दोंगर कापले मड़ां खाजनां मांडली, दोंगरांत होंवऱ्यो 
कोरांतच्यो तशीं कुळागरां तयार केलीं आनी सोबीतकायेची आनी 
शिलळकायेची सौंदर्यसृश्ट उबी केली. मागीर आमगेलो मूळ पुरूस थंय 
कुळकर्णी म्हणून आयलो. ताणें सगळ्या गांवाचें एक कुटुंब केलें. जमाबंदी 
बांदून दिली. जणएकल्याचे मानपान थारायले, वस्तीक गांवाची कळा 
हाडली. त्या वेळार असले हे गांव म्हळ्यार ग्रामस्वराज्यां कशे आशिल्ले. 
सुभेदारान येवचें आनी खंड घेवंन वचचें. भितर राज्य गांवचे लोकांनींच 
चलवप. तीथ भटान थारावप, रीत नीत कुळकर्ण्यान थारावप. अंत्रुजेंतल्या 
सत्तावीस गांवातले कुळकर्णी वर्सचालीप्रमाण एक फावट सुभेदाराच्या भेटीक 
गेल्ले. वेतना ताणीं कळयां लाडवांचे तोप आनी गांवचो विडो बरोबर 
व्हेल्लो. पूण सुभेदाराक दिसले कीं सव्वीस तोपांत एक ताट आसा आनी 
ताजेर तांबडो लेंस आसच्या जाग्यार धवो फुल्ल लेस आसा. ताणें विचाल्लें, 
ह्या ताटांत कितें आसा ? बोरयच्या कुळकर्ण्यान सांगलें, कळ्यांचे लाडू 
तुमी सदींच पळयतात. हांवे हाडल्यात त्यो म्हज्या गांवातल्यो अद्भुत 
आनी अनमोल जिनसो. हैं पान नाशिल्लें फूल', अशें म्हणून ताणें 
भुंयचाफ्याचें फूल ताका नजर केलें. 'हें बोल्सांत वघालपाचें तेल' अशें 
म्हणून भिंडेलाची खडी फुडें केली. ताणें हाडिल्यो ह्यो वस्तु पळोवंन 
सुभेदाराक मोटें कौतुक दिसलें. ताणें म्हळें, हांव लुमचेर तुश्ट जालां. 
“तुमी मागशात तें हांव दीन. ' आमच्या कुळकर्ण्यान सांगलें, 'दिशात ते 
गांवांक दियात. हांव आयलां तो गांवचे वतीन.' सुभेदारान नाल्ल 
कुळकर्ण्याच्या हातात दिलो आनी ताका म्हळें की आजपसून ह्या सत्तावीस 
गांवात पयलो मान तुमच्या गांवचो. तेन्नाच्यान आजतागायत हो मान 
आमच्या गांवांक मेळत आयला. खंयच्याय जातीजमातीचो मेळोवो आसू 
थें आमच्या गांवच्या मनशाक अग्रमान आसता. मंगेशकार आणि 

शांतादुर्गेकार हांच्यात कलह जाल्लो तो आमच्याच जाणट्यांनी पालयल्लो. 
ताका लागून आमकां वरदे हें बिरुद मेळ्ळें आनी तेन्नाव्यान आमचे 
घरवडीक गोंयभर प्रतिष्ठा मेळळी. ज्या कोटा-धडीचो हांवे आरंबाक 
उल्लेख केलो ती न्हंयचे देगेर आसा पुण थंय कोटाची कसलीच निशाणी 
आज दिसना. मागीर हे नांव कशें? म्हाका हें बरेच दीस खबर नाशिल्लें. 
पूण फुडें प्रो. पिसुर्लेकरांनी म्हाका सांगलें की थंय पयलीं कोट आशिल्लें 
आनी थंय जो बोरकार गडणीस आशिल्लो ताणें पुर्तुगेजाक गोंयच्यान 
धांवडावंक मोटे संधान बांधिल्लें. पेशव्याकडेन ताणें सूत बांदून कट रचलो. 
पूण कोणेंतरो चाडी केली, सांडणीस्वाराकडच्यान ताणें धाडिल्ले कागद 
सांपडले आनी मागीर फिरंग्यांनी ताका धरून आनी हालहाल करून 
व्हडल्या गोंयां सुळार दिलो. अन्याय दिसतकच उसळप हो आमच्या 
गांवचो सभावच जालो म्हणून हो गांव मस्तो असो ताजो लौकीक आसा. 
राण्या बंडायेंत ताणीं आमच्या गांवांक त्रास दिलो तेन्ना लोकांनी तांका 
अशी बुद्द शिकैली की तेन्नाच्यान आमचे वाटेक वचचेलें ताणीं सोडून 
दिलें आनी आमचे वांगडा इश्टागत. जोडली. 


आमच्या गांवांत झगडी जाली नात असो दीस वचूंक कठीण 
आशिल्लो. पूण भुरग्यांल्या झगड्याभशेन ती रोखडीच पालवताली आनी 
गांवांतली भावकी कायम उरताली. आमची केस्तांवां पुलीसेंत वचनाशिल्ली, 
गांवच्या गांवात तांचो निवाडो जातालो. लोकांक एकमेकांची सुखदुखां 
आसताली, लग्राकारणांत घरचेभशेन सगळे एकामेकांगेर घोळटाले, आनी 
प्रसंगाक एकामेकांक पावताले. मान आसतालो तो वयाक, कर्तृत्वाक, 
त्यागाक आनी शाणेपणाक. दनपार जातकच कोणागेरय भितर सरचें 
आनी घरचेभशेन जेवंक बसचें आनी रात जाली जाल्यार खंयय वसतीक 
रावचे. आयकल्ल्या भितर आतां आमी सगळेच देशोधडीक लागल्यात. 
भायर वचून आमी व्हड मनीसय जाल्यात जातीत. पूण ते ऐश्वर्य, तें 
सूख, आनी ते समाधान आतां गांवांत उरूक ना. हांगा विनोबाजी म्हगेले 
गांवाभशेन गांव रचूंक जीव अर्पित करतात आनी आमगेले हे भांगरासारके 
गांव पाडा पडत चलला. पोटाफाटल्यान आमी गेले आनी आतां काळजाचे 
वेग न्हिववंक गांवची याद काडीत आसात. 


हांव कविता करूक लागलो तेन्ना केशवसुत, गोविंदाग्रज, माधवानुज 
असलीं बापायवेल्यान, भावावेल्यान नांव घेवचेली कविलोकांत मोद 

आशिल्ली. म्हाकाय तसले नांव घेवचें अशें तेन्ना दिसलें, पूण धीर मात 
जालो ना. ताका कारण ही गांवांसंबंदानची भक्तीच जांवये. म्हज्या 
नांवावांगडा हांव म्हज्या गांवचेच नांव मिरयत रावला आनी म्हाका ताजो 
अभिमान दिसता. हो अभिमान आमच्या गोंयकारांमदी इतलो आसा की 
आमी पांगिले आसले आनी आमगेले गांव मोडत चल्लीले आसले तरी 
ह्या एका गांवच्या अभिमानाच्या आनी भक्तीच्या नाड्यार आमीं एक 
दीस परते ते गांव उबे करू आनी विनोबाजींचे सपन हेरा कोणापरस 
अदीक बरे रितीन खरें करून दाखोवं. 


इतलेच एक आशेर हांव हे वियोगाचे दीस गोड करून घेत आसतां 
आनी हांवे एके कवितेंत बरयल्ल्यो वळी म्हणत आसता- 


गोव्यांतला माझा गांव असा ओव्यांतच गावा । 
तेथें जाऊन राहुन डोळे भरून पहावा ॥। 


('स्वाती'-१९५८) 


२७ 


पणजी 


एका काळार पणजी हो एक कोणाच्याच नजरांत नाशिल्लौ सामको 
किरकोळ गांव आशिल्लो. जैं थें उदकाचीं कोणां आशिल्लीं.आनि खैं खें 
. तारयांचीं आनी खारव्यांची लहान व्हड घरां आनी खोंपी आशिल्यो. 
कोण सांगतात पांचकडचे लोक थैं आपणालो बाजार. भरताले, म्हणून 
ती पंजी, पंच ह्या अुतरावैल्यान. तर कोण सांगतात जळा मळा अुदक 
आशिल्ल्यान मुळची ती पाणजीवी, आनी म्हणून पणजी. थें डोळ्यांत 
भर सारकीं पैलीं एकच गडगंज इमारत आशिल्ली ती म्हळ्यार आदिलशहाचो 
राजवाडो. युसफ अदिलशहा कैन्ना कैन्ना मुदासाक आपणाले बेगमेक 
घेवन हांगा येवन रावतालों . फुडें मांडवीतल्यान भितर सरपी तारवांचेर 
दोळो दवरपाखातीर हांगा पंधरा तोफो मांडून दवरिल्ल्यो आनी तीनशें 
शिपायांची शिबंदी दवरिल्ली तेन्ना विजापुरची राजधानी व्हडल्या गोंयांत 
अशिल्ली. आनी तिचो मोठो रतराट आशिल्लो. न्हेयेतल्यान तिका धोको 
उत्पन्न जांवचो न्है म्हणून ह्या राजवाड्यार शिंबदी दवरून न्हेयेतल्यान 
वचपी तारवांचेर पाळत असताली. 
आल्बुकर्क जैन्ञा गोंय घेवंक मांडवींत भितर सल्लो तेन्ना 
ताका हांगचे शिंबदीक तोंड दिवचे पडले आनी हांगचे विजया अआप्रांतच 
गोयचेर चढाय करप ताका सोपें जालें. काळांतरान पुर्तुगेज अुमरावांची 
लहान मोठी आकर्षक घरां ह्या राजवाड्या भोंवतणीं आनी हेर ठिकाणीं 
उबीं जायत गेलीं. मागीर नोस सिंयौर द कोसेगांव हें कपेल जालें, 
आणि हळू हळू पणजेक सुमाराचीशी कळा येत गेली जितले दीस 
सादीसुदी खेडयांतली चली कशी मांडवीत पाय बुडोन थंडसाणेन जी 
बशिल्ली आसताली त्त्या पणजेच्या माथ्यार अकस्मात एक दीस पुर्तुगीजांच्या 
पूर्वसामाज्याचो राजमुकुट अचळय येवन बसलो शेकड्यांनी वर्सा 
तरतराटाच्या टॅंगशेंर अशिल्ल्या व्हडल्या गोंयांत एकार एक साथी येंवक 
लागल्यो आनी ताका लागून मर येवन गोंयची लोकसंख्या उणी जायत 
वचूंक लागली सोळाशें पंचवीसांतल्या मरीक लागून तर ताजी कळाच 
गेली त्याआुप्रांत पंधरा वर्सानीं आनीक एक मर आयली तिणें तर या 
शाराची दाणादीसपट केली. डचलोकानीं णव फावटी गोंयचो बुलारकेट 

केलो आनीक ह्या सगल्या कारणाक लागून दोन लाख लोकसंख्येचें हें 
शहर अवघ्या वीस हजाराचेर पावलें निरुपाय जावन कोंदी द आल्ह ह्या 
विजरेन राजधानी पयलीं मुरगांवाक व्हेली आनी थोड्याच दिसांनी ताका 
ती पणजे हालवंची पडली तेन्नाच्यान पणजेचे दैव फळफळूंक लागलें 
व्हडले गोंयची प्रतिकृति लव्ह लव्ह पणजेंत आकाराक येंवक लागली. 
मांडवीच्या कांठार आनी दोंगुल्लेचे भोंवतणीं हें शहर लव्ह लव्ह 

पातळत गेलें. एकावट्यान रायबंदर तर दुसरे वट्यांत दोना पावल असो 
ताजो विस्तार दिशीं माशीं जायत अुल्लो. ताज्या दक्षिणेकडलें तोंकाचेर 
लेप्टनंट गव्हर्नरचो काबो राजनिवास आसा तर दोंगुल्लेचे माथ्यार भिस्माची 
पलास आसा. शहरांत बहुतेक घरां लेटीन स्थापत्याची आनी चड करुन 
दुमजली. धव्या नाजाल्यायार हळदुव्या रंगाचीं. स्वच्छ रूंद रस्ते, रेंखीव 
चौक पांचव्यो चार बागो, तांतूत माड, ब्रांसचे पुतळे, गर्द पालवींची 
झाडां, आनी मांडवीचो बांदून काडिल्लो रेखींव कांठ ह्या सगल्याक लागून 
पणजी हें शहर ल्हानशेंच जरी जालें तरी ताका एकाद्र्या फ्रेंच शहराची 
कळा आयल्या. 

पणजी हें शहर खरें. पुण अवघे सव्वीस हजार 
लोकसंख्येचे. आधुनिक अर्थान ताका शहर म्हणता येना हांगा तरे तरेच्या 
मेकच्यो सुंदर सुंदर मोटारी स्वच्छ रस्त्यावेल्यान सारख्यों धांवत पळत 
आसतात. अितलेंच किंदे शहराचें लक्षण बाकी सगलें शांत, संथ, थंड 
घुल्ल ना, चिमण्याची घुराडीं नात, गडबड बोवाळ ना, खेंडट आनी 
खेंचाखेंच ना, कोणाकुच कसली ताकीद ना हें शहर म्हळ्यार सरकारी 
नोकरांचे, पेन्शनराचें, सुखवार्सी पीढिजात श्रीमंताचें आनी अभ्यासांत 
गर्क आशिल्ल्या विद्यार्थ्याचे. हांगा ताकतिकेंत चलिल्ले लोक दिसतात ते 
वेगळे वेगळ्या देशांतल्यान गोंय पळोंक आअिल्ले टुरिस्ट. म्हणून पणजेक 
ताकीद नासता तिका भरपूर वेळ आसा. हो जो रिकामो वेळ आसता 
त्या वेळार ती मांडवीतल्यान येराझारी घालपी मेगेनिजान भरिल्ल्यो बार्जी 
पळेत मनांतल्या मनांत गुणगुणत आसता. आनी सूर्यास्ताचे वेळार 
अस्तमतेचे पर्जळीत रंग न्हयचेर आनी समुद्राचेर कशे लखलखतात आनि 
वितळतात ते वरांची वरां पळेत आसता. 

पणजी ही एक राजकन्या. मुळची खेड़त पुणं आता राज 
वैभवाचें वळण तिच्या आंगवळणी पडलां. दनपार जातकच मात्सो दोळो 
करंजायल्या बगर तिका चैन पडना. ती न्हिदता बेगीन. रातचीं णव 
जांवच्या पैलींच पणजेन सगले सामकें चिट्‌. ती अुठताय आुसरां साडेआठ 


२९ 


णव वरां जाल्याबगर पणजेतलीं दुकाना अुकतीं जायनात पुण हीच 
पणजी आपल्यालें सकाळचें मीस चुकना आनी तिळसनां महालक्ष्मीचे 
दर्शन घेतल्याबगर रावना. देऊळ, अिंगरज आनी मशीद हीं एकामेकांच्या 
अल्या सादाक पावचीं अितलीं एकामेंकाच्या शेजाराक आसात तांचे भजपी 
आनी कुळापी एकामेकांच्या सणा सुवाळ्यात एकामेकांत मिसळतात आनी 
एकामेकागेर येतात वतात. हांगचे सगलें वातावरण अशें आसा पणजी ही 
सपनांत आसता आनी थंड पावलांनी चलता अशें दिसता पुण हाजो 
अर्थ ती रंगात येवन हासना किटकिटना अशें मात न्हे. हांगचे लोकांत 
एकप्रकारचे निःसंकोचपणा आसा. केन्ना केन्ना चलयो आनी चले बांजो 
आनी गिटारां घेवन घरौन घर गायत वतात. हांसतात किटकिटतात, 
एकामेकांची फकाणां करतात पिकनिको करूक तांका कसलेंय निमित्त 
पुरो जाता. असल्या वेळार सगली फेरीबोट कांतरानीं गाजूंक लागता 
केन्ना तर कारेरीनींच गाणें सुरू जाता आनी त्या म्हटंल्याक बाकीचे 
सगले साथ करतात. पणजेच्या लोकांक फौगोट्यो पेटावं मोठी अुमेद. 
कसलेंय ना कसलें निमित्त काडून लोक फोगोट्यो लायत आसतात. 

भायलो कोणीय मनुष्य येतकच तर ताचें स्वागत करूक 
पणजी विलक्षण उत्सुक. पुर्तुगेज फ्रांसेस, ग्लेज, लातीन, मराठी, 
हिंदी, गुजराथी, अशो कितल्यो तरी भासो सहज अुलौपी, लोक पणजेत 
आसात. ताका लागून भायल्या देसातल्यान किवा हिंदुस्थानच्या वेगळया 
वेगळया प्रदेशातल्यान जे हांगा येतात तांचे मदीं आनी पणजेतल्या 
लोकांमदी रोकडीच आपलुकी निर्माण जाता आनी तांका पणजी ही 
आपलीच कशी दिसूंक लागता. ते म्हण्टात पूर्व आनी पश्चिम हांचो हांगा 
बेसबरो संगम झाला. ताकालागून भारतीय मनशाक जितली ती आपली दिसता 
तितलीच विदेशी मनशाकूय आपली दिसता. 

पणजी ही संथ सुखवासी आनी सुशेगात अशी जरी आसली 
तरी स्वातंत्र्य येत सान तीय बदलूंक लागली आनी दिशींदिशीं चड चड 
ती बदलतली अशीं लक्षणां दिसतात. (सांपाव आपशल्ल्या तिच्या बौध्दिक 
जीवनाक आता हें नवें चैतन्यआयलां) आर्टस सायन्सचें कॉलेज,मेडिकल 
कॉलेज, फार्मसी स्कूल, पोलिटेक्नीक स्कूल, अशा शिक्षण संस्थांक लागून 
पणजी हें एक शिक्षणाचें मोठें केंद्र जांवक लागलां. सध्या हांगा तीन 
दैनिका आसात ह्या शिवाय बारिक सारिक नेमाळीं आसात, मिनेझिस 
ब्रागांझ अिन्स्टिट्युट, विवेकानंद सोसायटी, कोंकणी भाषा मंडळ, अशो 
संस्था सांस्कृतिक कार्यकम करीत आसात. होस्टेलां आनी विश्रामगृहां 

जावंक लागल्यात हाउसिंग सोसायटी स्थापन जावंक लागल्या. पांच पांच 
सात सात मजली अिमारती वेर सरत आसात येत्या थोड्याच वर्सात 
पणजेची लोकसंख्या २६ हजारांवेल्यान ४० हजाराचेर पावतली असो 
अंदाज आसा. अुदकाचो पुरवठो सुवैज सिस्टिमा वैगरेंचो विस्तार जांवचेलो 
आसा. मांडवीचेर पूल बांदपाचें काम चालू जाला सुमार एक कोटी रुपये 
ताजेर खर्च जातले आनी फडले वर्स सोंपतासर तो तयार जातलोअशें 
सांगतात तशें जातकच पणजेची सगळी कळाच बदलतली. 

अशी ही पणजी सूर्यास्ताच्या वेळार समुद्राचे वारें घेवक 
मिरामारचे वेळेर जमता. कोण थें न्हाता, कोण गजाली मारता, खैं गाणें 
बजावणें चलता, आनी अशे वेळार ही राजकन्या सामकी भुर्गी जावन 
वेळेर खेळता अशें दिसता. तिनसांज जातकच तर तिची शोभा विशेषुच 
वाडता आनी मागीर तिजें दिसभर रूप मनांत एकाद्रया मांड्याभशेन खूब 
वेळ घोळत उरता. 

श्री मंगेश 


श्री मंगेशाचें पैले देऊळ गोंयांत केन्ना स्थापन जालें हैं निश्चित 
सांगता येना. उत्तर बंगालांतल्या त्रिहोत्रपूर भागांत मानगिरी किंवा मोंगीर 
म्हणून एक स्थळ आसा. थंयचें हें शिवलिंग थंयच्यान आयिल्या सारस्वत 
ब्राह्मणांनी आपल्याबराबर हांगां गोंयांत हाडलें आनी कुठ्ठाळे जंय ताणीं 
आपली वस्ती केली थंय पुजेक लायलें, असो एक समज गोंयांत रूड 
आसा. पूण हया शिवलिंगासंबंदान दुसरीय एक दंतकथा लोकांत चलत 
आयल्या ती अशी कीं, देवशर्मा म्हळूळ्या बामणाल्या एका गोरवां- 
राखण्याक आपली कपिला गाय एका शिवलिंगाचेर दोनपाराच्या बारा 
वरांच्या कडार नित्यनेमान दुदाची धार सोडटा अशें दिसून आयले. 
ताणें ती खबर आपणाल्या धनयाक सांगली. ताकाय ताचो पडताळो 
आयलो. तेन्नाच्यान हो देवशर्मा आनी तागेलो तो गावडो राखणो ताच्या 
भजनीं लागले. हो प्रकार कुठ्ठाळे जाल्ल्यान थंयच मंगेशाचें पैले देऊळ 
जालें. लोकांत रूड आशिल्ली ही खबर खरी आसत जाल्यार हें दैवत 
सैमाचें गोंयचें अशें म्हणचे पडटा. आनी बामण आनी गावडे हांकां 
मंगेशीं जो मान आसा तो पळयत जाल्यार हीच गजाल अदिक खरी 
दिसता. पार्वतेक भेश्टावन पळोवन तिची फकाणां करचीं म्हणून शंकर 
वागाचे रूप घेवन प्रगट जालो आनी जीब आडवी पडून "म्हाका वाटाय' 
हया अर्थाची त्राहि मां गिरीश' ही उतरां तिच्या तोणांतसून "त्राही 
मांगीश' अशीं आयलीं. म्हणून हया देवाक पयलीं मांगिश आनी मागीर 
मंगेश अशीं नावां पडल्यां अशें सांगतात. पूण हांतूंत सत्यापरस कवीचे 
लाघवच चड आसा. मंगलेश चालुक्याच्या काळांत मंगेशाच्या म्हाजनाचें 
राजदरबारांत वजन खूब वाडलें आनी हया दैवताचो तरतराट जालो. जें 
मूळ लिंग आशिल्लें ताका मंगलेश हें नाव पडलें आनी ताचेच मंगयेश - 
मंगेश अशें रूप जालें असोच एक तर्क संभवता. हो देव मुळचो बामणांचो 
आनी गावड्यांचो, पूण आज मंगेश हें गोंयचे अधिष्ठात्रें दैवत जालां. 
वत्स आनी कौडिण्य हे गोंयचे सारस्वत बामण हे ताचे कुळावी. तांचो 
राजदरबारांत आनी लोक-वेव्हारांत दबाजो वाडलो तसो ह्या देवाचो 
लौकिकय वाडलो. फुडें साश्टींत जेन्ना बाटाबाट सुरू जावंन हिंदूंच्या 

देवळांचेर फिरंग्यांची हावळ आयली तेन्ना मूळ लिंगाचो हाडूंक जाता तेदो 
कुडको ताच्या म्हाजनांनी सौदेकारांल्या राज्यांत प्रियोळा हाडलो आनी 
थंय ठायबसणेंक लायलो. ज्या गावड्यान तो माथ्यार धरून हाडलो 
ताचें मंगेशाच्या देवळाफाटल्यान देऊळ आसा. ताका मुळकेश्वर म्हणटात. 
ताचें दर्शन घेतल्याबगर मंगेशाची धूळभेट पुरती जायना. गावड्यांचेर 
मंगेशाचें खंय अपार प्रेम. म्हणून मंगेशकार बामण देवकारें वाडटात 
तेन्ना ब्राह्मण वाडटात तसोच मुळीय वाडटात आनी ब्राह्मणाभशेन 
गावड्याचोय आदरसत्कार करतात. गावड्याचो प्रसाद मंगेशाक बामणांपयलीं 
लागता. किरिरतांव गावड्याकपसून तसो अदिकार थंय आसा. 


१५६४ पासून १७६३ मेरेनचो दोन शेंकड्यांचो काळ हिंदु लोकांक 
गोंयांत मोठ्या सायासांचो गेलो. फुडें मंगेशाचे म्हाजन जसजशे नावारूपाक 
चडूंक लागले आनी भाटाबेसां जोडून मांडूंक लागले तसतशी मंगेश 
देवस्थानची उर्जितावस्था जायत गेली. ज्या रामचंद्रबाब सुखठणकारान 
शिंदेशाय उबी केली आनी पेशवायेंत सुमाराभायर नावलौकिक जोडलो 
ताणीं आपणालें वजन खर्चून देवाक प्रियोळ गांवचो एक भाग मोकासो 
म्हणून पेशव्यांक दिवंक लायलो. तेन्नाच्यान दिशीदिशीं ह्या देवस्थानचीं 
भाटबेंस वाडत गेलीं. उदरगतीक आयल्ल्या प्रत्येक म्हाजनान आनी 
उपासकान ताच्या संपत्तीत भर घाल्या आनी ह्या देवळाक संपत्ती आनी 
सोबाय हाडून दिल्या. गोंयच्या सगल्या देवळांत मंगेश देवस्थानाइतलें 
भाटबेंस दुसऱया खंयच्याय देवस्थानाक ना अशें सांगतात. 


सध्या जंय ते आसा तें स्थळ जशें रम्य आनी शीतळ आसा, 
तशीच ताची बांदावळ मोठी मोहक आसा. हिंदु, मुसलमान आनी फिरंगी 
ह्या तीनय स्थापत्यपद्धतीचे संस्कार तिचेर जाल्ले आसात. गंभीर शातताय, 
निर्मळपण आनी आतिथ्य हीं या देवळाची मुख्य लक्षणां. थंय . तिनय 
त्रिकाळ आनी बाराय मास देवकृत्यां, सण आनी उत्सव चलिल्ले आसतात. 
दर सोमाराक मंगेशाची पालखी भायर सरता. लोक हें जागृत देवस्थान 
मानतात. ताका लागून दर सोमाराक अनेक भक्त भावीक मंगेशीं नेमान 
येतात. लाड, खेडारी, भांडारी, सत्यवंत भांडारी, दळवी, राजाध्यक्ष , 
कंटक, ब्रह्मो, पालेकार, भिशे, नेत्रावळकार, तिनयकार, वागळे, तेलंग, 
कैसरे, नायक कोसंबे, मायणकार, धुमे, काबाडी, नायक आनी नायक 
संजगिरी अशीं मंगेशाचीं २४ वांगडां. माघांतली पुनव हो मंगेशाच्या 

महापर्वणीचो दीस. सप्तमीक हो उत्सव सुरू जावन महारथोत्सवान पुनवेक 
सोंपता. मंगेश- शांतादुर्गेचे हजारांनीं कुळावी गोंयांभायल्या पयस पयसुल्या 
गांवच्यान मंगेशाच्या दर्शनाक येतात. संवसारभर पातळील्ल्या गोंयकारांक 
एकठांय बांदून दवरपी दुवे म्हणून आमच्या संस्कृतायेंत आमगेल्या देवळांक 
खूब मोठें म्हत्व आसा. आनी त्या देवळांत मंगेशाच्या देवळाचें स्थान 


अनन्यसादारण आसा. 

कैवल्यपूर मठ 


कैवल्यपूर मठ किंवा कवळें मठ हें गोंयातलें सगल्यांत पुर्विल्लिं 
आचार्य पीठ. आद्य शंकराचार्यांपयलीं अद्वैत मताचो पुरस्कार करपी एक 
महान आचार्य पुरातन भारतांत जावंन गेलो. ताचें नांव भगवत्पाद 
गौडपादाचार्य. हाणें ब्रह्मसूत्रांचेर ज्यो कारिका बरयल्यात तांकां वेदांत, 
शास्त्रांत सर्वमान्यताय मेळिल्ली आसा. आपणालें अवतारकार्य सोंपतकच 
गौडपादाचार्य एका गुहेत जेन्ना ध्यानस्थ बसले तेन्ना तांचेकडल्यान गुरूपदेश 
घेवंक आद्य शंकराचार्य तांच्या भेंटेक आयले. आपणालो नेम मोडिनासताना 
तांचो शिश्य जो गोविंदयति ताचेकडल्यान गौडपादांनी आद्य शंकराचार्यांक 
उपदेश आनी आशिर्वाद दिलो. तेन्नाच्यान गौडपादांच्या द्रविड शाखेच्या 
आचार्य पीठाची स्थापना जाली. आनी ह्या द्रविड पीठाच्यो चार शाखो 
जावन तांचे धर्मशासन हिंदुस्थानभर चालू जालें. गौडपादांच्या गौड शाखेचो 
आरंभ तांगेलो शिष्य जो गोविंदयति ताच्या शिश्याकडल्यान जाली. ताचें 
नाव विवरणाचार्य. ह्या शाखेच्या आचार्यपीठाकच आज कवळें मठ किंवा 
कैवल्यपूर मठ म्हण्टात. त्या मठाची स्थापना केळशी गांवच्या शेजाराक 
आशिल्ल्या कुशस्थळी म्हळ्ळ्यार कुठ्ठाळ गांवांत जाली. ती नेमकी केन्ना 
जाली हें कळक मार्ग ना. पूण ती गौड बामण गोंयात वस्तेक आयले 
तेन्नाच जाली जावंक जाय. गोंयांत अद्वैत मतच पेली सर्वत्र प्रचारांत 
आशिल्ले. ताका लागून गोंयांतल्या सगल्या पंच गौड ब्राह्मणांचेर ह्याच 
आचार्यपीठाचें धर्मशासन चलतालें. पुर्तुगेजांनी साश्ट घेतल्या उपरांत थंयची 
देवळां जशीं मोडलीं तसोच हो मठ मोडलो आनी ताची संपत्ती हातवासून 
थंय आशिल्ले सगले कागदपत्र ना केलां. ताका लागून हया मठाचो त्या 
काळापर्यंतचो इतिहास सांपडना. गोंयांत रावंन धर्मशासन करप ना अशी 
परिस्थिती आयली तेन्ना हया मठाचे आचार्य गोंयच्या शिमेलागसार 
आशिल्ल्या गोळवण, चिन्नर बी मठांनी वचून रावले. आनी गोंयची 
परिस्थिती बेगसार सुदारपाची लक्षणां नात अशें दिसतकच ताणीं काशी 
क्षेत्रांत कायमचें वास्तव्य केलें. फिरंग्यांच्या काळांत देवळांचेर, धमचिर 
आनी संस्कृतायेचेर आकांताची हावळ येवंन हिंदु समाजाची जेन्ना सामकी 
दाणादाण जाली तेन्ना गोंयच्या ब्रह्मवृंदाक स्वामींक गोंयांत हाडून मठाची 
परती स्थापना करपाची चड गरज दिसली. ताणीं काशीक अर्ज-विनंत्यांची 

३५ 


पत्रां धाडून स्वामींक गोंयांत आपोवपाचो जायतो येत्न केलो. पूण तांच्या 
प्रयत्नांक येस आयलें ना. तेन्ना वाडी संस्थानांतलो रांगणेकार आडनावाचो 
विठठलशर्मा हो कौडिण्य गोत्री ब्राह्मण फुडें सरलो. ताणें प्रतिज्ञा केली 
कीं आपुण स्वामींक घेवंन येतलोंच. त्याप्रमाण हो विठ्ठलशर्मा आपलेबराबर 
वृंदांतल्या कांय जाणांक घेवंन गेलो. ताणें स्वामींक जायते पराथले, पूण 
ते येवंक कबूल जाले नात. निरास जावंन बाकीची मंडळी परती गेली; 
पूण विठ्ठलशर्म्यांन आपणालो निर्धार सोडलो ना. तांची मर्जी संपादन 
करूंक तो दीस रात तांच्या सेवेक लागलो. हेवटेन गोंयंच्यान स्वामींक 
घेवंन येवपासंबंदान ताका पत्रार पत्रां येवंक लागली. तेन्ना अकृतार्थ 
जावंन परतो वचच्या बदला अनशनव्रतान देह दवरिल्लो बरो, अशें 
विट्ठलशर्म्यान थारायलें आनी तें सुरूय केले. स्वामींन ताचो निर्धार, 
अध्यात्मांतलो अदिकार आनी विशुद्ध चरित्र लक्षात घेवंन ताका संन्यास 
दीक्षा दिली आनी सच्चिदानंद सरस्वती हे नांव दिवन गोंयांतले धर्मपीठ 
चलोवपाचो आदेश दिलो. वेगवेगळीं तीर्था करीत सच्चिदानंद सरस्वती 
गोंयांत पावचे पयलींच ताणीं संन्यास घेतिल्ल्याची खबर गोंयांत पावली. 
स्वामींक घेवन येतलोच अशी प्रतिज्ञा करून गेल्लो हो मनीस स्वत:च 
स्वामी जावन आमचेर अदिकार चलोवंक सोदता असो विकल्प काडून 
ब्रह्मवृंदांतले बरेच लोक सचिदानंद सरस्वतींची नालस्ती करूंक लागले. 
ज्या लोकांखातीर आपणे सर्वस्वाचेर उदक सोडलें ताणींच आपणांक 
असले हेतू चिकटांवचे हाचे तांकां वायट दिसले आनी अर्देवाटेवयल्यानच 
ते काशीक परतले. ही खबर गुरूस्वामींक कळटकच शिक्षादिक्षादिक 
दानाचे सगले अदिकार दिवन ताणीं तांकां परत धाडले. शिष्यवृंदान 
उपरांत तांचें स्वामित्व मोठ्या आनंदान मान्य केलें. श्री शांतादुर्गेच्या 
सान्निध्यांत मठ उबारून स्वामींची थाटान थंय स्थापना करपाचें ताणीं 
थारायलें आनी त्याप्रमाण तयारीय चलयली. ही तयारी जायसर वाडी 
सरकारच्या राज्यांत सोनवडें गांवांत ते मठ बांदून रावले आनी उपरांत 
कवळे मठात येवंन स्थाईक जाले. हे त्या आचार्य पीठाचे परंपरेंन ६३वे 
स्वामी. आरंभाक हया पीठाची प्रतिश्‍्ठा गोंयच्या स्मार्त बामणांपुरतीच 
मर्यादित आशिल्ली. फुडें नारो राम मंत्री, रामचंद्रबाबा, जिवबादादा, 
लखबादादा बी जायते गोंयकार बामण जेन्ना मराठेशाहींत आनी पेशवाईत 
मानमान्यतायेक चडले तेन्ना तांचे गुरूपद चलयतल्या ह्या आचार्य पीठाची 
प्रतिष्ठा शाहू छत्रपती, नानासायब पेशवे, व्हडले माधवराव पेशवे, शिंदे, 
होळकर, गायकवाड, सोंदेकर बी राजेरजवाड्यांकडेनय वाडली आनी 

` तांचेकडल्यान पीठाक सनदो मेळून ताचे नाशीक, खानापूर, काशी, 
वाळकेश्वर बी जायत्या सुवातींनी मठ जाले. मठाच्या प्रदीर्घ इतिहासांत 
अशे जायते प्रसंग आयले कीं एका पीठाचीं दोन पीठां जातात काय 
कितें अशें दिसलें. पूण हीं अरिश्टां टळूळीं आनी मठाची परंपरा 
अविच्छिन्न चलत उरली. सध्याचे कवळें मठाचे स्वामी हे या पीठाचे ७६ 
वे आचार्य. ह्या आचार्य परंपरेत जायते समर्थ सत्पुरूश जावंन गेले. 
तांतूत विशेश लौकिक सांगतात तो आत्मानंद सरस्वतींचो. ताणीं 
पंचगौडांतले भेद धर्मदुश्ट्या गैर हें प्रत्यक्ष आपणाले वागण्यान दाखोवंन 
दिले. समाज प्रगतशील जावंचो म्हणून खूब येत्न केले. तांच्या हया 
लौकिकाक लागून तांचें संस्कृतान काव्यबद्ध चरित्र जाल्लें आसा. येद्या 
ह्या थोर पीठाचो लौकिक वाडत रावचो आनी ताचेकडल्यान समाजाचें 
आयच्या काळाक फाव त्या पद्धतीन मार्गदर्शन जावंचे म्हणून हया 
धर्मपीठाच्या कारभारांत समाजांतल्या प्रागतिक तरूणांनी लक्ष घालूंक 
जाय. 

सांतेरीचीं रूपां 


खिस्त शकाच्या णव शेंकड्यां आदीं आर्य लोक जेन्ना दक्षिण | 
कोंकणांत आनी चड करून गोंयांत वसणूक करूंक आयले तेन्ना थंय 
एक आर्यपूर्व संस्कृताय बेसबरी नंदताली. ही संस्कृताय पत्ती म्हळूळ्या 
लोकांची. तांतूंत नाग, कोल बी तरेकतरा जातीचे. लोक आशिल्ले. 
मोहेंजोदडो आनी हडप्पा ह्या सिंदू न्हंयेच्या गाळींतल्या थळांनी जेन्ना 
पोन्न्या मोडावळीची उस्तणा जाली तेन्ना हे सात हजार वर्सांपयलींच्या 
संस्कृतायेचेर नवोच उजवाड पडलो. लिंग म्हळें कीं तें पिंडिकेचेर बसयलें 
अशेंच आमकां सर्वत्र दिसता. पूण पिंडिका नाशिल्लीं,फातराच्या खांब्यांत 
घडयल्लीं लिंगा मोहेंजोदडो आनी हडप्पा म्हळूळ्या थळांनी मेळळ्यांत. 
हीं असलीं लिंगां गोंयांतल्या हरवळें, असोळडें आनी चांदर ह्या सुवातीनींय . 
आसात. तेन्ना आर्यपूर्व संस्कृताय गोंयांत एका काळाक खूप तरतरताली 
हें स्पश्ट जाता. ह्या लिंगपूजेभशेनच त्या काळाक गोंयांत नागाची आनी 
रोयणेचीय पूजा चलताली. आर्यांनी लिंगाक रूद्राचें प्रतीक मानलें, | 
त्याचप्रमाण रोयणीक सांतेर मानली. सांतेर म्हळळ्यार शांताकारी. 
१३४७च्या षष्टदेव कदंबाल्या गोंयच्या तांब्यापटांत हें नाव आयलां. व्हडल्या 
गोया म्हळ्यार गोपकपुरींत तिचें देऊळ आशिल्ले. हें उकतें दिसता. रोयण 
किंवा भूमका ही लहानशी सैमाची दोंगुल्ली, म्हणजेच पार्वती किंवा पर्वत- 
कन्या उमा. ह्या उमेचो संस्कृत साहित्यांत पयलोवयलो उल्लेख आयला 
तो हेमवती उमा हे उकशमेच्या रूपान. अग्नी, वायु, इंद्र हे एक फावट 
एका झुजांत मेळिल्ले जैत आपणाल्या पराक्रमाचे आनी बळग्याचें फळ ' 
अशें म्हणून लोकांत बडायो मारूं लागले. तेन्ना हे उमेन तांकां ते जैत | 
ब्रहम्यान जोडिल्लें आसा; तुमी न्हंय अशें सांगून समजायले आनी थंडायले 
अशी ही उमा आसा. हे उमेचें पयलें हें जें शांताकारी स्वरूप तेंच 
आर्यांनी हांगां रोयणीचेर आरोपीत केलें. ताका लागून शेड काडिल्ल्या 
ह्या गांवोगांवच्या रोयणींक लोक मुखें लावन सांतेर ह्या नांवान तिची 
उपासना करूक लागले. ही सांतेर दक्षिण कोंकणात कुडाळसावन 
कारवारमेरेन सर्वत्र पुजिल्ली दिश्टी पडटा. भारतांत अन्यत्र उमेची हे 
स्वरूपांत उपासना चलिल्ली दिसना. भायर तिचें विशेश नांवाजिल्लें स्वरूप | 
म्हळळ्यार काली, दुर्गा, चंडी, चामुंडा, महिशासुरमर्दिनी हें. तिजें हे उग्र | 

स्वरूप गोंयांत आयलें तेन्ना शांताकारी आशिल्ली सांतेर पयलीं शांतादुर्गा 
जाली आनी मागीर आर्यादुर्गा, विजयादुर्गा, नवदुर्गा अशा पाच दुर्गाच्या 
रूपांन तिची उपासना चलूंक लागली. त्या उपरांत भारतांत तिचें शृंगार 
रूप उपासनेत आयलें. आनंदभैरवी, त्रिपुरसुंदरी, ललिता, कामाक्षी, 
मीनाक्षी, म्हाळसा हीं तिचीं शृंगार रूपां. हीं रूपां पयल्या दोनींच्या 
मानान जायतीं आर्विल्ली. तीय गोंयात पळोवंक मेळटात. पूण हीं उमेचीं 
इतलीं स्वरूपां गोंयांत आनी हेर दक्षिण कोंकणांत आसलीं, तरी सगल्यांत 
पुर्विल्लें रूप सातेरीचेंच. 


कुडाळसावन कारवारमेरेन सांतेरीचें देऊळ वा देवळी नाशिल्लो 
एकूय गांव मेळूंक कठीण. आमच्या गोंयांत तर ह्या सांतेरीची जितलीं 
देवळां आसात तितलीं अन्य खंयच्याच देवाचीं वा देवतेची नात. सार 
सांगचेलें हें कीं, सगळे वैदीक बरपावळींत आनी सगल्या हिंदुस्थानांत 
पयलींवयलीं नावारूपाक आयली जी हेमाडवती उमा, तिकाच आमगेल्या 
पूर्वजांनी वैदीक काळांत कोंकण वर्साच्या पयल्यावयल्या सुगुर्व्याच्या म्हूर्ताक 
ताची राखणायत देवता म्हणून पूजेक लायली, आनी तिचे रूपान 
आपसांतली सगलीं झगडीं-झुजां, समजिकायेन थंडावपाच्या आदशचिं 
मुळावण घालें. गोंयांत ठिकठिकाणी आंकवार मेरीच्यो वेगळ्या वेगळ्या 
स्वरूपांच्यो ज्यो इगर्जी वा कपेलां आसात, तांचो मुळचो इतिहास सोदलो 
जाल्यार मुदलांत थंय सांतेरीचीं देवळां आशिल्लीं अशें दिसून येता. म्हापशेचे 
इगजींतल्या मिलाग्रीणी संबंदान जी आख्यायका आसा, तसल्याच तरेच्यो 
आख्यायका आंकवार मेरीच्या हेर इगर्जीसंबंदान लोकांमदीं आसतल्यो. 
असल्यो ह्यो आख्यायका, मागीर त्यो वेगवेगळ्या सांतेरे-संबंदान आसुं 
किंवा ठिकठिकाणच्या आंकवार मेरीच्या स्वरूपासंबंदान आसुं, एकाद्र्या 
संस्कृतीभक्तान निशठेन आनी चिकाटेन पुंजायल्यो जाल्यार गोंयच्या ह्या 
थळाव्या आनी मुळाव्या देवतेसंबंदान एक तोखणायेचो ग्रंथ जावप कठीण 
न्हय. कोणेंय पूण हो उद्योग आंगार घेवंक जाय. 

श्री सप्तकोटेश्वर 


इतिहास पुराणांतल्या खबरींवैल्यान श्री सप्तकोटेश्वर हें गोंयातलें 
पुस्कळच पुरातन देवस्थान. तें कितलें पुरातन हें सांगूं नज. पूण 
सह्याद्रीखंडात ताचेसंबंदान अशी कथा आयल्या कीं सप्तर्शीनी सात 
कोटी वर्सा शंकराचें तप केल्याउपरांत तो तांकां प्रसन्न जालो. आनी 
सप्तकोटेश्वर ह्या नावांन सप्तधातूंच्या लिंगाचें रूप घेवंन दिवाडे स्थीर 
जालो. कोकणांत शंकराचीं जी धा मुखेल देवस्थानां आसात तांच्यात 
गोकर्ण महाबळेशवराइतलेच ह्या सप्तकोटेश्वराचे म्हात्म्य अशी ताचीं 
नामनां पुराणांनी गायल्या. मथुरेचो विध्वंस टाळचो म्हणून जरासंधाक 
हुलकावणी दिवपाखातीर श्रीकृश्ण जेन्ना गोमंत पर्वताच्या आस्रयाक 
आयिल्लो तेन्ना त्याच सप्तकोटेश्वराची उपासना करून ताणें वर जोडिल्लो, 
अशीय खबर पुराणांनीं सांगल्या. हाचेवेल्यान हें देवस्थान कितलें पुरातन 
ताची कल्पना येता. हें मूळ देवस्थान दिवाडी जुंव्यांच्या उत्तर भागांत 
पोन्ने नारवें म्हणून जो गांव आसा थंयचें. तो पंचगंगा न्हंयच्या कांठार 
वसला. तिज्यांत स्नान केल्यार गंगास्नानाचें पुण्य मेळटा अशें पुराणकथांत 
सांगलां. गोकुळाश्‍्टमीक थंय जेन्ना जात्रा जाता तेन्ना पयसपयसुल्ले हजारांनी 
भावीक थंय स्नानाक येतात. त्या दीसा न्हंयच्या पात्रांतल्यान अकस्मात 
बेल, फुलां आनी अक्षदा उदकाचेर उफेतात आनी अशेतरेन सप्तकोटेश्वर 
आपणाल्या भक्तांक दर्शन दिता, अशी ताची म्हैमा भावीक लोक अजून 
सांगतात. हया देवळाचो आनीक एक विशेश असो कीं, गोंयचो सगळो 
इतिहास, ताचो चडटो पडटो काळ, ताचे जयपराजय हे ताचे भोंवतणीं 
विणिल्ले आसा. १२व्या शेंकड्यांत कदंबानी हया सप्तकोटेशवराक आपलो 
कुलदेव मानलो आनी आमी ताचो प्रसाद जोडिल्ले अशें बिरूद ते 
आपणाल्या शासनपट्यांचेर आनी म्होरांचेर मिरोंक लागले. फुडें 
खिलजीच्या काळांत जेन्ना गोंयाचेर मुसलमानी आक्रमण आयलें तेन्ना 
मुसलमान घुरयेकारांनीं ताची गडगंज संपत्ती लुटली, अप्रतीम शिल्पकाम 
आनी चांदीकाम आशिल्लें ताचे देऊळ मोडलें आनी खुद्द लिंग चिखलाच्या 
बांदाक घालें. त्या उपरांत आयिल्ल्या विजयनगरच्या सत्तेन गोंयची 
मुसलमानी सत्ता ना केली आनी मूळ लिंगाची परती प्रतिश्ठा. करून 
देवळाचो जीर्णोद्धार केलो. शंबर-सवायशे वर्सानी महमूद गावानान गोंयचें 

राज्य विजयनगरकडल्यान घेतलें खरें, पूण ताणें ह्या देवळाक उपद्रव 
दिलो ना. त्या उपरांत पुर्तुगेज आयले. पयलीं कांय वर्सा ताणीं बरी 
वचूंक दिली. पूण १५४१त ताणीं त्या देवळाचेर हावळ हाडली, सगलो 
दिवाड बाटोवंन आनी देऊळ मोडून थंय कपेल बांदले. उपरांत देवळाची 
संपत्ती आनी उत्पन्न सां पावल पाठशाळेक दिलें. फुडें त्या बळार बाटाबाट 
आनी देवळाचो विध्वंस अदिक नेटान चलयलों. फिरंग्यांनी जेन्ना हें देऊळ 
मोडलें तेन्ना तांतले लिंग ताणीं एका बांयचेर आडवे घाल्लें आनी बाटिल्ले 
लोक ताचेवयल्यान उदक काडटाले. अजून ताचे कट लिंगार पळोवंक 
मेळटात. कांय वर्सांनी सप्तकोटेश्वराचो कुळावी आनी आदिलशाचो 
मांडलीक नारायण सूर्यराव हाणें फिरंग्यांक जागमाग लागूंक दी नासताना 
एक दीस रातोरात तें लिंग थंयच्यान हालयलें. दोनतीन वर्सा लाठबारशां 
लिपोवंन दवरलें आनी फुडें १६५९ त दिवाडेच्या उत्तरेक पंचगंगेच्या 
उजव्या कांठार ताची स्थापना केली. जंय ही नवी स्थापना जाली त्या 
गावांक हिंदळें म्हणत. फुडें ताकाच नवे नारवें अशें नाव पडले. हयाच 
नारायण सूर्यरावन १५६९त सप्तकोटेश्वराचें नवें देऊळ बांदलें आनी 
ताच्या पुजेअर्चेच्या खर्चाचीय कायम व्यवस्था लावंन दिली. हया नव्या 
मंदिराची गर्भकूड पूर्विल्ल्या बौद्ध व्होवऱयांभशेन खडपांत कांतायल्ली आसा. 
तिच्या दाराक लागुनच दोगांक बसूंक येत अशो दोन गुंफा कांतायल्यात. 
मुखावयल्या नंदीच्या दाव्या वटेन लक्ष्मीनारायण आनी गणपती आनी 
उजव्या वटेन मुरलीधर अशो मूर्ती आसात. देवळाच्या फाटल्यान खडपांत 
कांतायल्ल्यो कांय कमानी आसात. प्राकार, अग्रसाळा, प्राकाराभायर 
व्हडली तळी, तिच्या उजव्या वटेन भैरव बी देवतांच्यो मूर्ती अशी हेर 
देवळांवरी माणणी आसा. देवळाचो चौक, सोंडयो आनी घूड बांदूक नारायण 
सूर्यराव वांचले नात अशें दिसता. हीं कामां तांच्या उपरांत शंबर वर्सानी 
शिवाजी म्हाराजांनीं तडीक व्हेल्लीं. देवळाच्या जिर्णोद्धाराचें निमित्त करून 
गोंयांत आपणाले चार-पाचशें लोक ताणी घुसयल्ले आनी ते ताचेर स्वारी 
करपाचे आशिल्ले. पूण तेन्नाचो व्हिसरै कोंदि द सां व्हिसेंति हाका त्या 
डावाची सुनशा लागली आनी ताणें शिवाजी महाराजांच्या वकिलाक दम 
भरून तांगेल्या लोकांक गोंय शाराॉतल्यान भायर घाले. नव्या नारवेचें 
म्हाराजांनी जीर्णोद्धार केल्लें हें देऊळ मोठें रेखीव आनी सुंदर आसा. 
ज्या नारायण सूर्यरावान ताजी हांगा स्थापना केली ताची थंय समाधी 
आसा. ती आज जीर्ण जाल्या आनी तिजेर पिंपळ किल्लून तो फुल्ला. 

खरें म्हळूळ्यार सप्तकोटेश्वराच्या सगल्या म्हाजनांनी आनी गोंयचो . 
अभिमान आशिल्ल्या दरएक हिंदून त्या समाधीचो जीर्णोद्धार जाता 
तितलो बेगीं घडौन हाडूंक जाय. आनी त्या नव्या मंदिराच्या उत्पन्नांत 
भर घालून ताची प्रतिष्ठा वाडौक जाय. 

परशुराम 


आमच्या भारतवर्षाच्या राष्ट्रनिर्माणाच्या कामांत ज्या. कांय 
ऋषिकुळांनी विशेष कर्तुत्व केलां तांतूत भृगुकुळाचें नाव खूब उंच लागता. 
'सहनाववतु सहनौभुनक्तु । सहवीर्यकरवावहै । तेजस्विनावधीतमर्तु । 
मा विद्विषावहै ।' हो जो उपनिषदांतलो उदात्त मंत्र तो भृगुऋशीन दिलो 
म्हणून ताका भृगुवल्ली अशें म्हणटात. ह्या भृगुक्ऋरषीन आनी ताचे कुळान 
ह्या मंत्राक धरून समाज घडौवचो आनी ह्या सूत्रांत तो विणून बलिश्ट 
करचो म्हणून आटोकाट प्रयत्न केले. ह्या भृगुकुळांत जे ऋषी जाले ते 
एकार एक ताण अशे जाले आनी ताणीं जीणोंच्या जायत्या क्षेत्रांनी 
विस्मयकारक अशें दिग्विजय केले. ज्याका आर्यीकरण म्हण्टात ते 
आर्यावर्ताभायर चड पातळायलें तें ताणींच. अशा शास्त्रशसत्रनिपुण 
भृगुकुळांत भृगूच्या सव्या पिळगेंत एक पुरूष येदो व्हड जालो कीं ताचे 
हयातींतच लोक ताका विष्णुचो अवतार मानूंक लागले. ताचें नाव परशुराम 
किंवा भार्गवराम. हो जमदग्नि आनी रेणुका हांचो चलो. जमदग्नि हो 
आर्य आनी रेणुका ही नागकन्या. आर्य आनी नाग हे एका काळाक 
एकमेकांचे दुस्मान आशिल्ले. ही दुस्मानकाय दोगांकूय ना करतली हैं 
वळखून भृगूंनी तांच्यात सख्य घडौन हाडपाचे येत्न केले. ताचोच परिणाम 
म्हणून जमदग्नि आनी रेणुका हांचे लग्न जालें. हया रेणुकेचें दुसरें नांव 
कुंकणा. कुंकणा म्हळ्यार कोंकणची चली. मैथिली, कैकयी, माद्री, 
गांधारी, पांचाली अशीं कुळारावेल्यान सुनांक नांवा दिवपाची चाल आमकां 
आर्यांत दिसता. त्या चालीक धरून रेणुकेक कुंकणा हें नांव पडलें. 
तिगेल्या पुतान म्हळ्यार परशुरामान आपणाल्या बापायचो सहस्रार्जुनान 
अन्यायविशीं अपमान केल्ल्यान एकवीस वेळा पृथ्वी निःक्षत्रिय करचेली 
वडा माल्ली आनी त्याप्रमाण क्षत्रियांच्या रक्ताच्यो न्हंयो व्हांवयल्यो. पूण 
फुडें ताका हिंसेचे निरर्थकपण पटलें आनी ताच्या हातांतलो परशु गळून 
पडलो. पडलो तोय नेफा म्हळूळेकडेन. अजूनय थंयचे लोक परशुराम 
कुंड म्हणून ती सुवात दाखयतात. 


परशुरामाचो काळ नक्की खंयचो हें सांगता येना. पूण तो 


रामायणापयलींचो. रामान विंध्य पर्वत बालांडून दंडकारण्यात प्रवेश करच्या 

बऱ्याच आदीं परशुरामान कोंकणात आर्यीकरणाची चळवळ सुरू केल्ली. 
कोंकणात तेन्ना नाग संस्कृती बरीच पोसवल्ली. कांय बाबतींत ती आर्य 
संस्कृतायेपरस फुडारिल्ली आनी ती गोकर्ण - म्हाबळेश्वरामेरेन पातळिल्ली. 
परशुरामान भृगुवल्लीचो आदर्श फुडें दवरून नाग आनी आर्य ह्या दोनूय 
संस्कृतायांचो मेळ घालो आनी तांचो एकचार घडौन हाडलो. देखुनच 
कोंकणाक परशुरामक्षेत्र अशें नांव पडलें. 'कोकणाख्यान' कर्त्या कवीन 
कोंकणाच्या निर्मितीसंबंदान जी कथा सांगल्या ती परशुरामाच्या मनाचेर 
उजवाड घालपी आसा. समुद्र हटौवन ताणें जेन्ना कोंकणची भूंय वयर 
काडली तेन्ना ताणें खंय शंकराचें ध्यान केले. प्रगट जावन, तुवें आपणाक 
कित्याक आपयलो अशें जेन्ना ताणें परशुरामाक विचाल्लें, तेन्ना ताणें खंय 
सांगले कीं, सृश्टींत जें जें कितें सत्य, शिव आनी सुंदर आसा तें 
आपणाल्या हया भूमींत प्रगट जावंचे. शंकरान रोखडोच तो वर ताका 
दिलो आनी ताका लागून कोंकण ही सगल्याच दृश्टींनी एक आदर्श भूंय 
जावंक पावली. कोंकणांत आनी आमच्या गोंयांत वचत वचत थंय लिंगां 
आनी शंकराची देवळां आसात. तीं शंकर हो ताचो आजोळचो देव 
म्हणूनच जांवये. दुसरीं चड देवळां हया वाठाराक आसात ती सातेरीची. 
सांतेर ही मुदलची रोयण. रोयण म्हणजेच रेणुका किंवा भूमका. भूमीच्या 
रेणूंनी म्हळ्यार कणांनीं तयार जाल्ली. रेणुकेच्या रूपान ताणें आपल्या 
क्षेत्रांत आवयची उपासना रूढ केली. पयलीं रूढ आशिल्ल्या रोयणीच्या 
उपासनेक ताणें आर्यलोकांत प्रतिष्ठा हाडून दिली जायत. परशुराम आनी 
ताचें कार्य हाचेर अदिक उजवाड पडूंक गोंयांत आनी उरिल्ल्या कोंकणांत 
जीं जायती साधनां आसात ताचें संशोधन जावंक जाय. तांतले एक 
साधन म्हळ्यार चिपळूण. आनी पैंगीण हया दोन सुवातींनी आशिल्लीं 
परशुरामाची देवळां. हया दोन सुवातींमदल्या भागांतच ताचे मुखेल कार्यक्षेत्र 
आशिल्लें म्हणूनच हीं देवळां बांदिल्ली नात मू ? 

चंद्रनाथ 


गोंयच्या दोंगरामदीं पाङ्डेंच्या चंद्रनाथाचो नंबर उंचायेंत दुसरो 
लागता. बोरयेच्या सिद्धनाथापरस वीसेक फुटांनी तो ल्हान. पूण लौकिकान 
तो इतलो व्हडलो कीं ताका लोक पर्वत ह्याच नावान चड करून 
वळखतात. पर्वतार वतलो जाल्यार पैली पाड्ड्यां वचूंक जाय. .पर्वताच्या 
मुळसांत शंखभेरवाचें स्थळ लागता. तें काडटकच वयर चडटना फातरांची 
पाज लागता. 'सञ्जन पाज' ह्या नांवान कुश्णंभट बांदकरान चंद्रेशवराच्या 
एका पदांत तिजो गौरव केला. ही पाज वैर थळ वसलां थें मेरेन वता. 
ती खंय केंकऱयान बांदून काडिल्ली. ज्याका थळ म्हणटात थंय ल्हान- 
मोट्या वीस-पंचवीस घरांची वस्ती आसा. गुरव, कलावंतां, वाजंत्री आनी 
देवाची हेर वळंगा हांचो थंय राबितो आसा. हांतूत गुरवाचें घर मुखेल. 
तोच चंद्रेश्वराचो मुळचो पुजारी. चंद्रेशवराच्या म्हाजनांनी ह्या गुरवाक 
नारव्यांसावन हाडून ताका ती वृत्ती दिली अशें सांगतात. हया गुरवाच्या 
भाबड्या भक्तीक लागून सौदेकार राजाक खंय जटाधारी अशा चंद्रेश्वराचें 
प्रत्यक्ष दर्शन जालें. कृतज्ञ जावन ताणें आमोणे हो गांव संस्थानाक 
वतन म्हणून दिलो आनी भूतनाथाक आपलो शिकोपटो दिलो अशें 
इतिहास सांगता. ह्या गुरवाच्या घरांत चंद्रनाथाची मूर्त आसा. जशे 
लोकांचे प्रसाद थंय लागतात तशोच समरदना, देवकारीं बी सोपरकाराय 
थंयच जातात. ह्या थळांत दोन सुपुल्लीं देवळां आसात. तांतलें एक 
सिद्धभैरवाचें आनी दुसरें कालभेरवाचें. हया पर्वताचो असो लौकिक आसा 
कीं थंय पैली स्वयंभू अशीं अश्टोत्तर म्हळूळ्यार एकशें आठ तीर्था 
आसलीं. आतां तांतलीं बरीचशीं गुप्त जाल्यांत. भौतेकांचीं नांवाय लोक 
विसरून गेल्यात. पूण अजूनय चंद्रोदय तीर्थ, कपिल तीर्थ अशीं तीर्था 
जाण्टे लोक दाखयतात; आनी संकल्प करून त्या तीर्थात नेमान न्हाल्यार 
आंगावेलें कोड, शिबां बी कातीचे रोग बरे जातात अशें ते सांगतात. 
ह्या थळांत एक बाराय म्हेने व्हांवपी झर आसा. तिजें उदक सरल्या 
थळांक पावता. ते खेरीज हांगा एक तळी आसा. ह्या तळयेचें उदक 
घागरींनीं भरून वयर चंद्रेशवराच्या अभशेकाक व्हरतात. थळ काडून 
१०-१५ मिनूट चडटकच मनीस पर्वताच्या शिखरार पावता. चंद्रनाथ 
आनी भूतनाथ हया दोन देवतांचीं देवळा पूर्व-पश्चिम रेषेंत अशे तरेन 

बांदल्यांत कीं दोगांय देवांची दृश्टादृश्ट जावंची. ह्या दोनांतलो चंद्रेश्वर 
किंवा चंद्रनाथ हो मुखेल आनी भूतनाथ हो ताचो गणनायक किंवा 
प्रधान. ह्या चंद्रेश्वराक जेन्ना होरायतात तेन्ना ताका “बावीस वाड्यांच्या 
धनया' असो उलो घालतात. ह्यो बावीस वाडयो किंवा गांव म्हळळ्यार 
चंद्रवाडी, अवेडें, आमोणें, असोळडें, शेळडें, शिरवय, कुसमण, कुडचडें, 
होडर, चांदर, पाड्डें, मुळें, तळवडें, मळकर्णे, आबेलं, केपें हो सगलो 
वाठार ह्या चंद्रवाडयेंत आसपवता आनी ताचेर चंद्रेशवराचीच हुकमत चलता. 


एक हजार वर्साफाटीं चांदर किंवा चंद्रपूर हे कदंबांची राजधानी 
आशिल्ले. चंद्रपूर हें नांव त्या गांवांक चंद्रेशवरावेल्यानच पडलां. हाचेवेल्यान 
चंद्रेशवराची स्थापना पर्वतार त्या आदीं कांय शेंकडे तरी जाल्ली आसूंक 
जाय. बोरयेच्या सिद्धनाथावैल्या सोलयें वाड्याक चंद्रेश्‍्वराचें पूर्व म्हण्टात. 
आनी थंय चंद्रकोर आशिल्ली शिळा दाखयतात. हांगाच्यान चंद्रनाथ आनी 
भूतळ म्हळळ्या सिद्धनाथाच्या एका तेंगशेवेल्यान भूतनाथ सध्याच्या पर्वतार 
वचून स्थाईक जाले अशें सांगतात. बोरयेंतल्या कलहाक लागून हे देव 
थंयच्यान हाल्ले अशें दिसता. ताकाच लागून बोरयेकार पर्वतार गेले जाल्यार 
मुखेल दरवाज्याऐवजीं कुशीच्या दारांतल्यान तांकां देवळांत प्रवेश करचो 
पडटा. थंयच्यान ही देवतां विळयन, विचुद्रें, आमोणेंचो कटो आनी पाड्डें 
ह्या गांवांनी पेणीं करीत पर्वतार भोवलीं. जंय जंय ताणीं पेणीं केली 
थंय थंय अजूनय तांची पुर्विल्लीं देवळां दाखयतात. आनी थंय शिमगो 
जावप, अवसर निवळप हयो खुणो अजूनय चलतात. चंद्रेशवराची म्हाजन 
मंडळी म्हळ्ळ्यार गांवस, फळ, रावत, फट्टे वा आठ देसाय आनी रेगे 
हे कुळकर्णी. हयाच रेग्यांचे फुडें कुडचडकार, होडरकार, शेळडेकार, 
असोळडेकार, शिलैकार, मळकर्णेकार, तळवटकार आनी रेगे अशे पंगड 
जाले. हया म्हाजनांशिवाय देवाचे भजकय जायते आसात. तांतूत बोरयेचे 
आनी शिरोडेंचे विशेश. अशें सांगतात कीं, हया म्हाजनांनी आनी भजकांनी 
बोरयेचो एकेक चिरो आपापल्या माथ्यावयल्यान व्हरून हें देऊळ बांदलें. 
चैत्र पुनव, दसरो, शिवरात्र आनी कार्तिक पुनव हे हांगाचे विशेश 
दबाज्याचे उत्सव. वैशाख पाडव्याक रथोत्सव सुरू जावचे पैलीं हांगा 
खेत्र जाता आनी बोकड्याच्या रगतात चोरू कालोवंन तो प्राकारांत 
वारैतात. दुसऱया दिसा चंद्रेश्वराची पालखी, तरंगा आनी अवसर पाड्ड्यां 
येतात. पयलीं मोनार्कीच्या मुर्तींत पालखी मरामतीन हाडूक 
भिस्माकडल्यान आङमेळीं येतालीं आनी प्रकरण विकोपाक वचपाचो प्रसंग 

येतालो. अखेर गोविंदबाब शिरवैकार, शंभूबाब पायणीकार आनी लिंगुबाब 
दळवी ह्या हिंदु फुडान्यांनीं हें प्रकरण पुर्तुगालपर्यत लडौन देवाक न्याय 
मेळैलो आनी पालखी येवपाची वर्सचाल सुरळीत चलूंक लागली. पर्वताचो 
पुण्यक्षेत्र म्हणून जसो लौकिक आसा तसोच कलाक्षेत्र म्हणूनय आसा. 
नाटक, दशावतारी कालो, गायन, वादन, नृत्य बी कलांत पर्वतकारांयेदी 
नामनां जोडिल्ले कलावंत गोंयच्या हेर सुवातींनी मेळूंक भोव कठीण. 
नाटकांत फुलुबाय, दशावतारी काल्यांत विठ्ठल गोसाय, सुंवारी वादनांत 
रामकृश्ण आनी. हरिश्चंद्र पर्वतकार, लयकारींत खाप्रुमाम, बीन वाजोवपांत 
बाबी गुरव, सारंगी वाजोवपांत रघुवीर, गंगाराम, शाणूं आनी बाळकृश्ण 
पर्वतकार, शेनाय वाजोवपांत देवरस पर्वतकार, केरवो, उमाळो आनी 
पेणे ह्या नाचांत आवडुबाय, जानूबाय, मैनाबाय आनी मोगरूबाय आनी 
हिंदुस्थानी संगीतांत रघुनाथ माशेलकार, ताराबाय नारवेकार, रंगूबाय 
पर्वतकार आनी दुलुबाय पर्वतकार अशा नामनेच्या नामावळीन पर्वत ही 
वेगवेगळे कलांची गोंयची गंगोत्री अशें सिद्ध केलां. पर्वताचो हो लौकिक 
वाडत उरत अशी तजवीज आयच्या स्वतंत्र गोंयांत येन्नादर जावंक जाय. 

तांबड्या सूलाचिं देऊळ 

कुळें साकोर्डेच्या लागसार तांबडे सूर्ल म्हणून एक गांव आसा. 
तो एका ल्हानश्या न्हंयच्या कांठाक आसा. अवतीभोंवतीं दोंगुल्ल्यो आसात. 
आनी ताचेर रान मातित्ले आसा. अशा ह्या अस्कट जाग्यार कांय वर्साफाटीं 
एक शिवालय सांपडलें. ताजी विशेषकाय ही कीं, हेमाडपंती बांदावळीचें 
गोंयातलें हें एकलें एक देऊळ. असलीं देवळां आनीकय आशिल्लीं जांवये. 
आनीक पुर्तुगेजांनी आपले मुस्तींत तीं मोडून उडयलीं जांवये. पूण 
इतिहासांत मात तसो उल्लेख सांपडना. ह्या देवळाची बांदावळ थोडी भो 
पंढरपूरच्या विठोबाच्या देवळाभशेन आसा. ताचो फुडो पूर्वे वसल्यान 
आसा. आनीक पाषाणी बसकेचेर तें उबें जालां. सभामंडप, अंतरालय 
आनी गर्भकूड हे देवळाचे तीन भाग एका स्तराचेर एका फाटोफाट आसात. 
सभा मंडपाक फुडें आयिलीं अशीं तीन महाद्वारां आसात. त्या महाद्वारांकडेन 
वता आसताना कांय सपाणां चडचीं पडटात. ह्या सभामंडपाक दोनूय 
कुसांनी नक्षी नाशिल्ले अशें धा दगडी खांबे आसात. आनी ताचे मदल्या 
चोकाक बारकायेन कांतेल्ले चार खांबे आसात. ताचे फाटले वण्टीचेर चार 
देवकाष्ट आसात, आनी दोनूय बाजूंचेर काष्कासनां आसात. मंडपाचें छत 
शिळांनी बांदिल्लें आसा. द्वाराचेर कवडे कांतैल्ले आसात. आनी चतुष्कोनी 
मदल्या शिळांचेर कमळां कांतैल्लीं आसात. 


अंतरालयाच्या महाद्वाराच्या दोनूय कुंशीनीं दगडी जाळी आसा. 
आनी गर्भागाराच्या ललाटबिंबांत गणपतीची म्हूर्त आसा. भायल्यो व्हण्टी 
नितळ आसात. पूण तांचे बसकेक काश्कासनांफाटल्यान गुलाब-शेंवती 
कांतेल्ली आसात. गर्भागाराच्या माथ्यावयर द्रवीड पद्धतीचें शिखर आसा. 
ताजी शुकनासी मोडल्या. गर्भागारात शिवलिंग आसा. आनी शिखराच्या 
कुरकुटांनी विलक्षण सुंदर नक्षीच्यो मूर्ती कांतैल्ल्यो आसात. तातूंत ब्रह्मा, 
विष्णु, शिव, पार्वती, कालभैरव, देवकोष्ठ, महिशासुरमर्दिनी, नाग बी 
तरेकतरांच्यो मूर्ती आसात. शिव-पार्वतीची मूर्त तर एका दृष्टीन म्हत्वाची 
आसा. कारण हांतलें पार्वतीन किरिट - मुकुट घाल्लो आसा. आनी ती 
दोगांय नंदीचेर बशिल्ली आसात. असली पार्वतीची मूर्त गोंयांत अन्यत्र 
ना. दुसरो एक लक्षणीय विशेश हो कीं, हांतल्या एका चित्रांत एक हाती 

आपल्या पायांनी घोड्याक माडेता. हाका विशेष अर्थ आसूंक जाय. 
कदाचित घोडो हें ज्या राजाचें राजचिन्ह, ताचो पराभव केल्ल्याचे हें 
द्योतक जांवये. आनीक त्याच खातीर हें देऊळ बांदलें जांवये. होयसळ 
आणि यादव हांच्या स्थापत्याचीं कांय लक्षणां ह्या देवळाच्या बांदावळींत 
स्पष्ट दिसतात. यादवांच्या काळात मांयिदेव (म्हाइंदेव) पंडित, अच्युत 
नायक आनी हेमाद्री हे तीन नामनेचे गोंयकार तांचे मंत्री आनी महामंत्री 
जाले. हांच्यापैकींच कोणेतरी हे देऊळ बांदला जांवये. चडकरून हें 
हेमाद्री किंवा हेमाडपंत हाणेंच बांदला जातलें. कारण, असल्या पद्धतींची 
देवळां चडकरून ताणेंच बांदलीं असो हिंदुस्थानभर समज आसा. आनी 
म्हणूनच या शैलीक हेमाडपंती शैली म्हण्टात. ह्या समजाक बळकटी 
मेळूंक आनीक एक आदार असो कीं, हें देऊळ हेमाडबारशांत येता. तें 
कितेंय आसूं, इतलें खरें कीं ह्या देवळाचें जाणकारांकडल्यान अदिक 
संशोधन जावंक जाय. ह्या संशोधनाक जाय जाल्लीं बरीचशी साधनां खुद्द 
त्या देवळांत आनी ताच्या अवतीभोंवतीं मेळणें शक्‍य आसा. एका काळाक 
हें देऊळ बरेंच नंदतें गाजतें आशिल्लें जावंक जाय. आमच्यांतल्या कांय 
सञ्जनांनी फुडें सरून नेमान थें दिवो वात लागत अशी कितेंय पूण 
व्यवस्था आतांसावनच करूंक जाय. 

मांडो 

. आमच्या गोयांत तरेकतरांचीं शेंकड्यांनीं लोकगीतां आसात. आनी 
जात्राकाल्यांनी, तिथी-परबांक आनी सणां-सुवाळ्याक आमचो लोक तीं 
मोठ्या अमेदीन गायत आसतात. शिक्षित लोकांनी ह्या आमच्या चलत 
आयिल्ल्या वैभवाकडेन फाट केली. पूण आमच्या भौसान तें मोट्या 
चिकाटीन अजूनय सांबाळून दवरलां. हीं गीतां जशीं हिंदु रविशेंची आनी 
हिंदु संगीत पद्धतीची आसात तशींच तीं क्रिस्तांव रविशेंची आनी पाश्‍चात्त्य 
संगीत पद्धतींची मोड आशिल्लीं आसात. हया दुसऱया पद्धतीच्या गीतांत 
विशेष लौकिक आसा तो मांड्याचो. हो मांडो कसो निर्माण जालो आनी 
केन्नापसून तो प्रचारांत आयलो हें कोणूच सांगूक नकळ. पूण हो प्रकार 
पुर्तुगेजांच्या मुस्तींत केन्ना तरी निर्माण जालो, हातूंत दुबाव ना. बांदप 
ह्या उतरावेल्यान बांदो हें जशें उतर घडलां तशेंच मांडप ह्या उतरावेल्यान 
मांडो हें उतर घडलां. मांडो म्हळ्ळ्यार ज्याची मांडणी किंवा 'बंदिश' 
बेसबरी घडल्या तो. कांय जणांची म्हणणी अशी कीं, हें (मांडो) उतर 
मंडल ह्या संस्कृत उतरावेल्यान घडलां. पूण हें खरें दिसना. कारण, 
मांड्याचो नाच मंडलाकार नासता. ह्या मांड्याची मूळ बसका लोकगीताची 
आशिल्ली जायत. पूण क्रिस्तांवांमदल्या शिक्षित लोकांनी ताचेर संस्कार 
करून ताका अभिजात अशी कळा हाडली. भारतीय संगीतान मुळच्या 
लोकगीतांक जसो सुश्लिष्ट रागाचो थाट दिलो तसलोच होय प्रकार. 
ह्या मांड्याची विशेषकाय ही कीं, तातूंत नृत्य, गीत आनी वाद्य ह्या 
तिनी कलांची त्रिवेणी बेसबरी विणिल्ली आसा. माचयेर उजवाडाच्या 
घणघणाटांत रावन एका वळींत बाजी तडव न्हेशिल्ल्यो बायलो एका 
हातांत फुलतात आनी मेटतात तसले कागदाचे आयणे घेवंन उब्यो 
आसतात. आनी तांच्या सामकार काश्मिराचो काळो फात, फुलिल्ल्या 
पिसोळ्याभशेन ग्रावात आनीं हातांत धवो लेस घेवंन दादले उबे आसतात. 
एकमेकां सामकार आशिल्लीं ही जोडी प्रस्नार्थक नदरांनीं एकमेकांकडेन 
अुल्लौक लागतात. ऑर्गन आनी व्हायोलिन हांच्या मंद सांथीचेर आनी 
घुमटाच्या तालाचेर ही जोडीं करूण आनी लागोळ्या आवाजांत संथ 
लयींत मोगाचें गीत म्हणूंक लागतात. आनी तें म्हण्टना दाव्या आनी 
उजव्या कुशींक लचकूंक लागतात. दोनीय वळी केन्ना चार पावलां फुडें 

तर केन्ना चार पावलां फाटल्यान सरतात. मांडो म्हण्टना आंगाच्या ह्या 
विक्षेपांबरोबरच गीताच्या अर्थाक धरून तोंडार भाव दाखोवचे पटटात. 
दाव्या हातांतलो आयणो केन्ना उगडपाचो आसता, तर केन्ना मेटून हात 
सकयल दवरचो आसता. दादल्यांनी लेसांची. परस्परविरोधी तोंका दोनी 
हातानीं धरून नाचपाचें आसता. मांड्याचें हें गीत चड करून कारूण्यान 
थपथपिल्लें आसता. संथ लयींत चलिल्लो हो मांडो म्हणटल्याचें आनी 
आयकतल्याचें मन सामकें मोवाळ करून उडयता. तांतलीं उतरां सादीं, 
घरगुतीच आसतात. पूण तीं सभाविक आसतात. तीं मनशाच्यो मोगाच्यो 
सगल्यो यादस्ती आनी तांतल्यो व्यथा वयर उखलतात. नाचणारी जोडीं 
नाचतां नाचतां उचंबळून येतात. आनी मागीर दुलपदांची द्रुत लय सुरू 
जाली तशी तांची गती वाडटा. आनी विलक्षण अुत्साहाचें वातावरण 
नर्तकांत आनी प्रेक्षकांत निर्माण जाता. 

मुळांत मांडो हें जरी प्रेमगीत आशिल्लें तरी फुडें काळांतरान राजकी 
मांडेय लोकांत रूड जाले. इलेसांवांचीं केस्तावां, राण्याचीं बंडा बी ज्यो 
घडामोडी गोंयांत जाल्यो तांच्या संबंदानचे मांडे लोकांनी रचले, आनी 
लोक ते गावंक लागले. तिसरो एक मांड्याचो प्रकार आसा. त्या प्रकारांत 
समाजिक घडामोडी, वर्म कर्मा आनी आणखी ठोमणे आशिल्लेय मांडे 
आसपावतात. तांकां पालुपद आसता. 

हया मांड्याचें संगीत सर्वस्वी भारतीय न्हय, तशेंच तें सर्वस्वी 
पाश्चात््यय न्हय. ताची मूळ मांडणी भारतीय. पूण ताका ओप दिल्या 
ती पाश्चात्त्य. बायलो जो भेस करतात तो बर्मीजसो दिसता. तो पाश्चात्त्य 
आसू नये आनी हिंदूंच्या भशेनूय दिसू नये म्हणून पाद्रींनी अशी ही 
मांडणी काडली, अशें किरिस्तावांमदले जाण्टे लोक सांगतात. आज जे 
मांडे रूड आसात ते कोणे बरयल्ले हें कोण सांगूक नकळ. ते व्यवस्थीत 
बरोवन न दवरिल्ल्यान भाशेच्या दृष्टीन तांतूत जायतीं अशुद्धां रिगल्यांत. 
पूण इतलेंय आसून मांडो सुरू जालो म्हणटकच किरिस्तांव मनीस, 
मागीर तो कितलो शिक्षीत जांव अशिक्षीत, सामको फुलून येता. ह्या 
गीतप्रकाराचो आमच्यांतले बरे कवींनी विशेष बारकायेन अभ्यास करून 
नवे मांडे अशे तरेन रचूंक जाय कीं, ते आयकतच लोकांच्यो मधुर 
भावना आनी जीवकळेच्यो यादस्ती जाग्यो जातीत आनी हे मांडे 
काव्याच्या दृष्टीने अदिक रूचिक जातीत. जो कोण हया कामांत खरेंखुरें 
यश घेत ताणें गोंयचें समुदायीक जीण अदिक समृद्ध केलें अशें जातलें. 

आमच्या गोंयच्या देवळांनी तरेकतरांच्या पुजांचे आनी उत्सवांचे 
जे सुवाळे चलतात ते नाजूक सौंदर्यदृश्टी आशिल्ल्या कोणेंय पूण बारकायेन 
पळौन तांच्या वर्णनांचें एक रसाळ पुस्तक येन्नादरच उजवाडाक हाडूंक 
जाय. ह्या पुजा-उत्सवांचें वैभव आनी थाटमाट दिशीं दिशीं उणो जावंक 
लागला आनी फुडें फुडें ह्यो कशोय तरी संपादपाच्यो बाबी जातल्यो 
काय कितें अशें दिसूंक लागलां. म्हणून ह्या पुजा-उत्सवांच्या 
प्रकारांतल्यान आमच्या जाण्ट्यांनीं जें एक अत्यंत भाळोणें अशें 
सोंदर्यविधान आमच्या देवळांनीं प्रतिश्ठत करून दवरलां ताची वाङ्मय 
म्हर्त येत्रधरच जावंक जाय. आमच्या पूजांनी जायां पुजा, गब्यांपुजा, 
गंध-पुजा अशे जशे प्रकार आसात तशेच रथाचो, तेराचो, पालखेचो, 
मखराचो, लालखेचो, सुखासनाचो अशे उत्सवांचे प्रकार आसात. ह्या 
प्रत्येक उत्सवाचे सौंदर्यविधान जशें निराळें तशेच तांतल्यान प्रकट जावपी 
रसोत्कर्शय निराळो. हो रस केन्ना रौद्र, केन्ना राजस, केन्ना सौम्य तर 
केन्ना शांत आसता. अशा उत्सवांतल्यान आमच्या रासवळ जीणेंत हे 
तरेकतरांचे रस फुलोवंन आनी मेळोवंन आमगेल्या जाण्टेल्यांनी आमकां 
सौंदर्याची दीक्षा दिल्या आनी त्या सौंदर्यातल्यान आमगेली धर्मभावना 
अदिक सबळ आनी समृद्ध केल्या. आमच्या देवळांत हे जे तरेकतरांचे 
उत्सव चलतात तांतूत शांत रसाची शीग गांठपी जर खंयचो उत्सव 
आसा आसत तर तो सांगडाचो. अख्ख्या हिंदुस्थानांत दक्षिणेंतल्या 
देवळांबगर आनीक खंयच तो पळोवंक मेळना. गोंयच्या देवळांभशेन 
दक्षिणेतल्या देवळांक चड करून तळी आसताच. आनी थंय तो चलता. 
गोंयांत ज्या कांय देवळांनी सांगडाचो उत्सव जाता तांतूत विशेश लौकिक 
आसा तो बोरयेच्या आनी मडकयच्या सांगडाचो. रामनाथी, कवळ्यां 
आनी कुंडयय तो जाता; पूण मडकय-बोरयेच्या सांगडाची तोखणाय 
चड. ताचें कारण हया दोन सुवातींनी ज्यो तळयो आसात किंवा तयार 
करतात तांचो विस्तार. बोरये हो उत्सव कार्तिक पुनवेक जाता. तर 
तोच मडकयक कार्तिकांतल्या वद्य अश्टमीक जाता सांगड म्हळ्ळ्यार 
दोन व्हडीं एकमेकांक बांदून तांतल्यान देवाक वा देवतेक भोंवडावन 

हाडप. पर्वणीच्या दिसा दिसभर पुजाअर्चा, अन्य सोपस्कार, नाटक, 
वीरभद्र बी जातकच देवतेची सुखासनांतल्यान वा लालखेंतल्या उत्तररात 
जाल्या उपरांत मरामतीन मिरवणूक काडटात. चंद्रज्योतींच्या उजवाडांतील 
कलंवतांची पेणीं, गाणीं आनी भोंवर करितकरीत देवतेची मिरवणूक 
तळ्येच्या कांठार येता. थंय सजौन तयार आशिल्ल्या सांगडाचेर लालखी 
वा सुखासनांत देवतेचें शास्त्रोक्त स्वागत जाता. कांठार सगळेकडेन लोकांची 
सामकी तांत लागता. कार्तिक म्हयनो आशिल्ल्यान भायर शिंयाचो कुडकुडो 
आसता. तांतूत उत्तररात आनी तळ्येचो परिसर. ताकालागून तरण्या- 
धाकट्यांची पसून दांतकडी वाजूंक लागता. पूण लोकांची उमेद येदी कीं 
बायलो गाढ न्हिदिल्या भुरग्यांक हालो हालोवंन उठोवंक लागतात. आनी 
म्हातारेकोतारे शाली, बुरणुस पांगरून तळयेच्या कांठार हजर जातात. 
सांगड हालून तळयेच्या मध्यार पावलो म्हण्टकच देवतेची दिव्यांच्या आनी 
चंद्रज्योतींच्या प्रभावळींत पुजा सुरू जाता. तळ्येच्या काजळ कशा 
पृष्ठभागाचेर नक्षत्रखचित मळबाचें पडबिंब पडिल्ल्यान कुस्कुरां काडिल्ली 
काळी चंद्रकळाच पातळिल्लेवरी दिसता. कांठार दीपरत्ना लाटिल्ल्यो 
आसतात. सांगडांतल्या ज्योतींच्या आनी कांठावेल्या ज्योतींच्या हालत्या 
बिंबांनी तळयेंतल्या वरूण लोकांत दिवाळेचो उत्सव सुरू जाल्ल्याचो 
भास जाता. अशे वेळार तळयेच्या दुसऱ्या कांठाकसावंन बाण, सुरगळे 
सुटूंक लागतात आनी गरनाल जावंक लागतात. सुटिल्ल्या बाणांनी 
तळयेतलीं पडबिंबा पळयतनां पाताळांतले शेंकड्यानी दिव्य नाग आडवे 
तिडवे पेंवंक लागल्यात अशें दिसूंक लागता. हो जो फोग चलता तांतूंत 
कोंबयांची झूज, चक्रां बी तरेकतरांचे प्रकार आसतात. देवतेचो सांगडविहार 
चलिल्लो आसतना चंद्रज्योतींची बिंबाय तळयेंत पडत आसतात. उत्तररातीची 
वेळ, शिंयाचो कुडकुडो आनी तांतूंत सांठयलो माटवांतलो हो नक्षत्रझडीचो 
उत्सव, ताका लागून शांत रस तुडुंब भरून येता. तळयेंतलो विहार 
सोंपून देवतेची मिरवणूक देवळांत परत पावतासर झिळुमिळुंक लागता. 
पूण सांगड - उत्सवाच्या रसाची जी धुंद सर्वेद्रियांत भरिल्ली आसता ती 
मात कशीच देंवना. ज्यांनी हो सांगडाचो उत्सव दोळेभरून पळयलो 
आनी रोमरंद्रांत सांडयल्लो ते खऱ्यांनीच धन्य. आनी ज्याणें सांगडाचें हें 
सौंदर्यदर्शन घडयलें तो तर परमेश्वरच! 





५३ 

कर्नाटकांत जशीं विरगळां आसात तशेच गोंयांत जायतेकडेन वरंडे 
आसात. विरगळ हें विरकल्लु या कानडी उतराचें मराठी रूप. आपल्या 
गांवांखातीर, जातीखातीर, देवाखातीर वा राजाखातीर एकाद्रो धाडसी 
मनीस एकाद्रें थोर कृत्य करत आसतना मेलो जाल्यार पुर्विल्ल्या काळाक 
लोक त्या सुवातेर चित्रां कांतिल्ली शिळा बसयताले आनी अशें तरेन 
ताची यादस्त सांबाळून दवरताले. ह्या शिळेक विरगळ म्हणटात. गोंयांत 
अशीं विरगळां सांपडल्यांत; पूण तीं स्मारकां कोणाचीं हैं कोण सांगूंक 
नकळ. फाल्यांचे इतिहासकार जेन्ना तांचेर उजवाड घालतले तेन्ना कितेंय 
त्या संबंदान कळत. गोंयांत जशीं कांय जाग्यांनीं हीं विरगळां मेळळ्यांत 
तशेच कांय जाग्यांनीं वरंडे दिल्ली पडटात. रस्त्याचे कडेन एकाद्रे जाग्यार 
आमकां गुंड्यांची रास दिसता. तिजेर घुड्यो लायिल्ल्यो आसतात. केन्ना 
थंय फुलांचे तुरे उडयल्ले आसतात, तर केन्ना नाल्लाचीं वळींय थंय दिश्टी 
पडटात. कोण ताका म्हारवाचो वरंडो म्हणटात तर कोण देंवचाराचो 
वरंडो म्हणटात. खरेपणानीं तो वरंडो आसता एकाद्र्या शूर आनी त्यागी 
हुतात्म्याचो. काळान्तरान लोक त्या त्यागी हुतात्म्याचें नांव विसरून वतात. 
पूण नांव काळान पुसून व्हेंले तरी ताची पुण्याय नष्ट जायना. उलट तो 
मनीस योग्यतायेन वाडटा आनी ताका म्हारू, देंवचार, ब्रह्मो अशीं नांवां 
मेळटात आनी संकश्टाच्या वेळार उलो घालत जाल्यार तो पावता अशें 
लोक मानूंक लागतात. आमच्या लोकांत घडिल्लो खरो इतिहास बरोवंन 
दवरपाची वज बऱ्या बर्‍या शिक्षितांतपसून ना. मागीर निरक्षरांत ती 
कशी आसतली? ती नाशिल्ल्यान गोंयांत वरंडे जायते आसून पसून ते. 
कोणाचे आनी ताणीं वीरकृत्यां कसलीं केलीं ही खबर मेळना. म्हाताऱ्या 
लोकांकडल्यान एकाद्री खबर मेळळीच जाल्यार ती सामकीच तुटपुंजी 
आसता. हे नेमाक अपवाद म्हणून जे वरंडे आसात तांतलो विशेष 
नावाजल्लो म्हळ्यार कुचेली घांटयेवेलो. त्या वरंड्याची एक विशेषकाय 
सांगचेली उल्ली ती ही कीं अशा धारातीर्थी पडिल्या वीरांक फुलां नाका 
आसता, तर गुंडे जाय आसतात. फुलां ही नाजूक आनी तीं रोखडींच 
सुकतात. वीर पुरूषांक फुलांनी आपणालो खरेलो सन्मान जालो अशें 

दिसना. त्याखातीर फुलांचे ऐवजीं तांच्या समाधिस्थानांचेर गुंडे उडोवंक 
जाय. कारण ते गुंडे मजबूत, अक्षय. ते केन्नाच सुकनात. आयिल्ल्या 
गेल्ल्यान त्या वीराचें पुण्यस्मरण करून थंय एक गुंडो उडोवपाचो आसता. 
ह्या असल्या गुंड्यांच्या राशींकच वरंडो म्हणटात. कुचेलीच्या घांट्ये जो 
वरंडो आसा तो रावजी राण्याचो. ह्या रावजी राण्याची खबर आयकली 
तसो आंगार सामको कांटो उबो रावता. आनी त्या पुण्यपुरूषाच्या 
शौर्याच्या यादस्तीन अंतस्करण विनम्र जाता. रावजी राणो हो जुंव्यावेलो 
राणो. ताचें क्षत्रिय कूळ आनी शौर्य पळोवंन सेन्यांतलो कपीत म्हणून 
फिरंगी सरकारान ताची नेमणूक केल्ली. अशा वेळार आफ्रिकेंत खाप्य्रांनी 
बंड केलें. तें मोडून काडपाखातीर सरकारान ऑर्द काडली कीं गोंयच्या 
शिपायांनीं थंय वचचें. आफ्रिकेक गेल्यार आमी बाट्टले. शिवाय आमी 
करार केला तो गोंयच्या गोंयांत लडपाचो अशें हिंदु शिपायांनीं जायते 
सांगून पळयलें. पूण कोमांदांत कसोच आयकना जालो. तेन्ना तुबकांचे 
बार काडीत ते रायबंदरच्यान आमोण्यां गेले आनी थंयच्यान सांखळे 
वचून ताणीं नाणसाच्या कोटांत तळ दिलो. रावजी राण्याकडेन संधान 
लावंन आपल्या बंडाचें फुडारीपण ताणें करचें अशी ताणीं ताका गळ 
घाली. आनी ताणें ती मान्य केली. हे बंड मोड्न काडप गोव्हेर्नदोराक 
शक्य जालें ना. तेन्ना राजाचो भाव इफांत स्वत: पाखल्यांचें सैन्य घेवंन 
पुर्तुगालच्यान गोंया आयलो. ताणें सत्तरीत वचून जायती जाळपोळ केली. 
राजनिष्टेक लागून पयलीं राण्यांनीं इफांतीचेर गुळी चलयली ना. पूण 
राणे निष्प्रभ जाले अशें समजून इफांतीचे सैन्य सामके आंगार आयलें 
अशें पळयतकच ताणीं गुळ्यांचो पावस घालो. इफांतीच्या म्हऱ्यांतच 
आशिल्ल्या एका फिरंगी सरदाराक थिगरायलो आनी तागेल्या जायत्या 
पाखल्यांक थार माल्ले. अखेर जगद्गुरू शंकराचार्याकडल्यान तहाची 
उलोवणीं करून इफांतीन बंडवाल्यांक आम्नेस्ती दिली आनी तो पुर्तुगालाक 
परतलो. ताणें एकच अट घाली ती ही कीं राण्यांकडेन शस्त्रां आसूंक 
जायनात. ह्या रावजी राण्यांचे आनी पेद्रु पांग्यांच्या घराण्याचें वैर आशिल्ले. 
तांच्या घरच्या एकट्यान दगो करून रावजी राण्यांक पकडलो आनी 
ताचेर बालंट घालपाक ताच्या बोल्सांत पिस्तॉल शिरकटावपाचो येत्न 
केलो. हात बांदिल्ले आसूनय रावजी राण्यान ताका तें घालूंक दिलें ना. 
तेन्ना शंकर तुयेंकार म्हळूळ्यार एका शिपायाक ताणें दोळो मोडून 
राण्याच्या फाटींत गुळी घालूंक लायली. तेन्ना फाटींत गुळी गेल्या : 
आसतनाय रावजी राणो परतलो आनी छाती फुडें काडून ताणें म्हळें, 


$ नसु 


'क्षत्रीय मरे तूं? मागीर फाटीर कितें गुळी घालता? ही पळय म्हजी 


छाती. घाल गुळी.' हीं उतरां शंकर तुयेंकाराक अशीं झोंबलीं कीं ताका 


| 
| 


पिशें लागलें आनी तो किडे पडून मेलो. रावजी राण्याच्या ह्या अंतान 


ताची आवय अशी पेटली कीं, पेद्र॒ पांग्यांच्या घराण्याचो सूड घेतल्याबगर | 


आपूण तुमचें तोंड पळोवंची ना अशें तिणें आपणाल्या उरिल्ल्या पुतांक 


सांगलें. ताणीं पांग्यांल्या घराक वेडो घालो. घरांतल्यान गुळ्यांचो पावस | 


पडूंक लागलो. तेन्ना राण्यांनी चारय वाटांनी उजो पेटयलो.. अखेर 
निरूपाय जावन पांग्यांली मंडळी शरण आयली. तेन्ना तांगेल्यो बायलो, 
भुरगीं, सोयरे आनी धनदौलत हांकां राण्यांनीं अभय दिलें. आपणालें 
वैर करूंक पांग्यांलो एकतरी कोंब आसु दी म्हणून एका लहानग्या भावाक 
जीवदान दिलें आनी उरिल्ल्या तिगां भावांक धरून व्हरून दगो केल्ल्याबद्दल 
देहान्ताची शिक्षा दिली. कुचेलीच्या घांटयेवेल्यान आयिल्लो गेल्लो सतरकार 
रावजी राण्याचें पुण्यस्मरण करून थंय भक्तिभावान गुंडो उडयता. त्या 
गुंञ्यांची रास जावंन जाल्ली लहानशी दोंगुली म्हळ्यारच रावजी राण्याचो 
वरंडो. 

सफ्फा मशीद 


म्हाड्डोळच्यान फोंड्यां वतना मारूतीचें देऊळ लागच्या थोड्या 
आदीं दाव्या आंगाक जें मळ दिसता थंयच एक पडकी इमारत वेतल्याचें 
लक्ष वेधता. ती इमारत म्हळळ्यारच सफ्फा मशीद. आयज ती मशीद 
झडिपडिल्ली आनी बऱयाच जाग्यांनी घशीन काळी जाली दिसता. तिजो 
आसमंत इतलो निर्जन आसा कीं तिळसांज जातकच थंय वचपाक पसून 
भंय दिसता. पूण एका काळाक ही मशीद खूबच नंदती गाजती आशिल्ली 
आनी तिजे आजूबाजूचो सगळो वाठार मुसलमानी रविशेच्या आलिशान 
घरांनी आनी बंगल्यांनी गजबजिल्लो आसतालो. इतलेंच न्हय तर त्या 
वाठाराचो आदिलशाचो सुभेदार त्या मशिदीत आपणाक रोज पंचवक्ती 
नमाज पढूंक मेळचो म्हणून तिजे शेजारा पलास बांदून राव. ही सफ्फा 
मशीद इब्राहम आदिलशान खंय १५६०त बांदली. असलीच आनी ह्याच 
नावाची आनीक एक मशीद ताणें बेळगावां बांदिल्ली. बेळगांवच्या कोटांत 
अजून ती पळोंक मेळटा. मक्का आनी मदिना हीं मुसलमानांची सगळ्यांत 
व्हडलीं अशीं दोन पुण्यक्षेत्रां. महंमद पैगंबराच्या जीवनाशीं हया दोगांयचोय 
विशेष संबंद आयिल्ल्यान मुंसलमान समाजांत तांकां ही अशी प्रतिष्ठा 
आयिल्ली आसा. हयांपैकीं मदिना हया क्षेत्रांत सफ्फामरवा म्हणून एक 
पवित्र सुवात आसा. इब्राहम आदिलशान थंय यात्रा केल्ली म्हणून जायत 
किंवा थंय केल्ली आंगवण ताका फळाक आयली म्हणून जायत, ताणें 
त्या सुवातीचो उगडास चिरंजीव करून दवरूक आपले कारकिर्दीत ह्यो 
दोन सफफा मशिदी बांदल्यो. फोंडेच्या काजींच्या घरांत वायटेच्या 
तोंडातल्यान जे कांय कागदपत्र वांचून उल्ल्यात तांचेवेल्यान बादशान 
शेरीफ-उल-मुल्‌क हाचेकडल्यान ही मशीद बांदून घेतली. मशिदीची 
एकंदर बांदावळ आनी माण्णी पळौंन इब्राहम आदिलशा इतलो तुश्ट 
जालो कीं त्या मशिदीचेर ताणें एक शिळा बसैली आनी तिजेर कांतावन 
घालें कीं, जो कोण इतली सुंदर मशीद बांदून दाखयत ताका हरिफुलमुल्क 
हो किताब आपुण दितलों. दुर्दैवान ती शिळा काळाच्या भकीक पडली. 
पूण शिळेच्या ह्या निर्वाळ्यावैल्यान ह्या सफ्फा मशिदीची बांदावळ कितली 
अपू्बायेची जाल्ली जातली हाची कल्पना येता. हे मशिदीचो आयज दिसता 

तो फक्त मुखेल अवशेष. ह्या मुखेल भागाची लांबाय चौदा मेत्र, आसा 
तर रूंदाय बारा आसा. सामान्यपणान मशिदीक चबुत्रो नासता. पूण हे | 
मशिदीचो विशेष हो कीं तिका चबुत्रो आसा आनी तोय दोन मेत्र उंचायेचो. | 
मशिदीशेजारा हौद आसता. पूण हे मशिदीचो दुसरो विशेष असो कीं | 
तिका लागून ५० मेत्र लांबायेची आनी ३२ मेत्र रूंदायेची तळी आसा. हे _ 
दोनूय स्थापत्यविशेष हिंदु देवळांचें.गोंयच्या हिंदु देवळांक घूड आसता. 
ही पद्धत जशी मुसलमानी, तशेच हे मशिदीचे हे दोनूय विशेष हिंदु. 
कला जंयच्यान जें बरे मेळटा तें थंयच्यान घेता हें जशें हांगा दिसूं येता | 
त्याचप्रमाण गोंयचो समाज मागीर तो हिंदु जांव, मुसलमान जांव जें बरें | 
आसा, सोबीत आसा ताचें स्वागत करता हेंय दिसून येता. ही मशीद 
जेन्ना बांदली तेन्ना तिचे भोंवतणी चार मेत्र रूदायेचो विस्तीर्ण प्राकार 
आशिल्लो. आनी ताच्या कोनशांनी खूब उंचायेचे रेखीव मिनार उबे केल्ले 
आशिल्ले. मशिदीच्या तळमजल्याक 'भुलभुलेय्या' म्हणून जी सुवात आसा 
थंय फकीर मौलवींक रावंक आनी धर्मचर्चा करूंक कुडी बांदिल्ल्यो 

आशिल्ल्यो. 'चमन का टुकडा' म्हणून जी आस्कळ विस्कळ सुवात थंय 
दाखयतात आनी जिच्या दुगचि चिरे अजून थय दिष्टी पडटात थंय एक 
नमुनेदार फुलबाग आशिल्ली. आनी तांतूत आठयपार कारंजांचो शिंवर 
सांडटालो. मशिदीच्या वाठाराक भुयारी वाटेची एक सुवात दाखयतात. 
ही भुयारी वाट खंय थेट कुट्टीच्या किल्ल्यामेरेन वता. सुभेदाराचो वाडो 
पयलीं त्या किल्ल्यांत आसतालो. आनी तो ते भुयारी वाटेन धर्मकृत्यां 
करूक हे मशिदीन येतालो अशें सांगतात. उपरांत तो पलास बांदून हे 
मशिदीचे शेजारा रावंक लागलो. ताणें आपल्या पलाशी म्होऱ्यांतच एक 
हौद बांदलो. तो अजून थंयचे लोक दाखयतात. मशिदीक लागून जी 
तळी बांदिल्ली आसा, तिजे बांदावळींत जायती नक्षी केल्ली आसा. ते 
तळयेचें उदक केन्नाच सुकना. तिजो वापर फकत तीर्थ म्हणून जातालो. 
लोक न्हाताले धुताले ते हौदांत. हे मशिदीचो दबाजो खूबच मोटो | 
आशिल्लो. आनी अंत्रुजेतले सगले मुसलमान तिका भजताले. तीन गांवच्या 
कुमुनदादींनल्यान तिका वर्सासन मेळटाले. थंयचें धर्मकृत्य नेमान चलचें 
म्हणून पातशान थंय खतीब आनी मुल्ला हांची नेमणूक करून तांकां 
वतनां तोडून दिल्ली. आनी फोंडेचे जे काजी आसात तांचेकडेन ते 
मशिदीची देखरेख सोंपयल्ली. फिरंग्यांच्या काळांत हे मशिदीक वायट 
दीस आयले आनी एकदां तर थंय लागसार रावपी पाखल्यांच्या 


ie 


पलटणींतल्या कोणाच्या तरी आगळीकेन ते मशिदीक उजो लागून तिजो 
बरोचसो भाग जळून गेलो. १६२२ वर्सा फोंडेच्या काजींनी तिची थोडी 
उस्तवारी करून तिजेर पाखें चडयले. सध्या आमच्या गोंयच्या सरकारान 
ही मशीद गोंयच्या इतिहासीक वळेरेंत घाल्या. ताका लागून आज ना 
फाल्यां तिचो जीर्णोद्धार जांवन तिका अदिक बरें रूप येतलें, अशी 
आस्त उत्पन्न जाल्या. ईद-उल्‌-फित्र आनी ईद-उल्‌-जुहा हे जे 
मुसलमानांचे दोन मुखेल सण ते अजूनय थंय मोट्या दबाज्यान जातात. 
आनी फोंडेंच्या वाठाराचे सगले मुसलमान थंय तेन्ना एकठांय जातात. 
पुर्तगेज आनी संभाजी हांच्यांत जी घनघोर लडाय जाली म्हणून 
सांगतात ती सुवात हे मशिदी शेजाराच आसा. झुजां-गाळ असो ते 
सुवातीचो अजून लोक उल्लेख करतात. अशे हे इतिहासप्रसिद्ध सफ्फा 
मशिदीचो जीर्णोद्धार स्वतंत्र गोंयांत जाता तितले बेगीन जावंक जाय. 

रायतूरची सिमिनार 


मडगांवच्या तीन एक कोसांचेर जुंवारीच्या दाव्या कांठार रायतूर 
म्हणून एक सोबित गांव आसा. एका काळार तो खूप गाजलो, गडगडलो. 
पूण आयज त्या काळच्या ताच्या व्हडवीकेच्यो तीनूच खुमो दिष्टी पट्टात. 
साश्टींतली पयलीवयली इगर्ज, पुर्तुगेजांनी बांदिले कोर्ट आनी रायतूरची 
सिमिनार.- ह्या सिमिनारीन क्रिस्तांव धर्माचो प्रसार आनी शिक्षणाचो 
प्रसार या बाबतींत अख्खे हिंदुस्थानांतच न्हय तर पूर्वेकडल्या अनेक 
देशांत जायतें म्हत्त्वाचें काम केल्लें आसा. 

ज्या इमारतींत सिमिनार चलता ती १६००त बांदूक घेतली. आनी 
ती पुरती जावपाक १० वर्सा लागली. १८व्या शेकड्यांत जेन्ना जेजुइतांक 
कायद्यान हद्दपार केले तेन्ना नैव्ह बरून ह्या आर्चबिशपान माकेश द 
पोंबालान केल्ल्या थारावणुके प्रमाण संस्थेची नवी घटना तयार केली. 
दों आंतोन व्हालेंत ह्या पात्रियार्कान १८६० वर्सा ह्या इमारतीक चाळीस 
कुडींचो एक नवो पांखाटो चडैलो. पैकीं २० कुडी तळमजल्यार आनी 
२० वैल्या मजल्यार. १८६७ वर्सा ताणेंच थें एक इफमौरी काडली. 
त्याचप्रमाण वयल्यामजल्यार ग्रंथालयाखातीर एक व्हडलें साल आनी 
भुरग्यांक न्हिदूंक सकले मजल्यार आनी एक व्हडलें सालय काडलें. 


१८६० वर्सा पापसायबाच्या लेगादाबरोबर मोंसियोर झालेस्की ह्या 
नांवाचो एक व्हडलो बरोवपी ह्या सेमिनारीक भेट दिवन गेलो. ताणें 
हया सिमिनारीसंबंदी आपणांल्या एका ग्रंथात अशें बरोवंन दवल्लां की, 
ही सेमिनार योरोपांतल्या अनेक सेमिनारींच्या मानान दर्जात इल्लीय उणी 
ना. इतलेंच न्हय तर इटालींतपसून अशो कांय दियोसेजी आसात कीं 
तांतले पाद्री गोंयच्या पाद्रींच्या मानान योग्यतायेन उणेच म्हणचे पटटले. 


पापसायबाच्या कृपेन १८८७त हया सेमिनारीचो दर्जो इतलो वाडलो 
कीं, क्रिस्ती धर्मशासत्रांतले महापंडित किंवा बाशोरेल या सिमिनारींतल्यान 
तयार जावंक लागले. तांचो जो पदवीदान समारंभ जातालो तो खूप 
मोठ्या दबाज्यान. तेन्ना रायतूरची इगर्ज किंवा सिमिनारींतलें कपेल क्रिस्ती 

धर्माच्या व्हड व्हड म्हाजनांनी भरून वतालें. दुर्देवान काळांतरान ह्या 
सिमिनारीचो हो दर्जो अिंगर्जेन काडून उडयलो. 


दों व्हालेंतीच्या कारकिर्दीत सिमिनारीचो लौकिक इतलो वाडिल्लो 
कीं मोंसियोर आमैद सिल्व्हा हाणें बरौन दवल्लां की, हिजें व्यवस्थापन 
आनी विद्यार्थी संख्या लक्षांत घेतली जाल्यार अख्ख्या पुर्तुगेज साम्राज्यांत 
हिका सर्वसेष्ठ सिमिनार म्हणूंक फावता. 


१९५३ वर्सा ह्या सेमिनारीची धाकटी ताळी साळगावां गेली. आयज 
रायतुरा आसा ती व्हडली ताळी. 


फाटल्या कांय वर्सानीं मूळ इमारतींत कांय नवीन सुदारणा 
जाल्यात. थंय वीज चालू केल्या. आरोग्याच्यो सोयी केल्यात. अिंगर्जेचो 
जीर्णोद्धार केला. इमारतींतल्या एका बाजूची दागदुजी केल्या. आनी तिजे 
फुडें एक बरी बागय केल्या. 


शिक्षणक्रमांतूय थंय सुदारणा केल्या. धर्मशास्त्राच्या अभ्यासांत 
आनी तत्त्वज्ञानाच्या अभ्यासांत कांय नवीन विषय वाडेल्यात. शिवाय 
ग्रीक आनी हिब्रू ह्या भाशांचो अभ्यास सुरू केला. आनी त्याचबरोबर 
हिंदु धर्म आनी हिंदु तत्त्वज्ञान हांचोय अभ्यास थेंय चलता. 


आतांपर्यंत ह्या सिनिरींतल्यान पाच हजार तीनशे पंचेचाळीस 
पाद्री तयार जाले. तांतले अनेक पुर्तुगाल, आफ्रिका, भारत, पाकिस्तान, 
माकाव आनी लिस्बांव (लिस्बन) मेरेन पावल्यात आनी थंच्या 
दियोसिझींनी काम करतात. फाटल्या आठ वर्सात तांतल्या पांचाक 
बिशपाची पदवी मेळळ्या. 


सध्या ह्या सिमिनारींत फिलॉजफीचे कुर्सांत ३९ आनी तेवोलॉजीच्या 
कुर्सात ४१ विद्यार्थी शिकतात. कित्येक वर्सा माध्यमिक आनी वरिश्ठ 
शिक्षण दिवपी साश्टींतली ही एक एकली संस्था आशिल्ली. आयजमेरेन 
हिच्यांतल्यान जायते व्हड मनीस कर्तृत्वाच्या अनेक क्षेत्रांत नांवलौकिक 
जोडूंक पावल्यात. 

१७व्या शेकड्यांत तर ह्या सिमिनारींत एक व्हडली सांस्कृतिक 
चळवळ जाली. म्हत्त्वाचे सोळा ग्रंथ हांगां छापून प्रसिद्ध झाले. हांगां जो 
छापखानो आशिल्लो ताचो लोकिक हिंदुस्थानातच न्हे तर भायल्याय देशांनी 
जाल्लो. हिंदुस्थानांतली पयली ग्रंथछपाय ह्याच सिमिनारीच्या छापखान्यांत 
जाली. हो छापखानो सतत चाळीस वर्सा चल्लो आनी तरतरलो. हांगा 
छापून जाल्ले ग्रंथ आनी पुराणां खूब मान्यतायेक पावल्यांत. उदाहरणार्थ, 
फादर स्टीफन हांचे क्रिस्त पुराण, दौत्रिन क्रिस्तां आनी कोंकणी व्याकरण. 
फादर स्टीफनान लायिल्लें हैं संस्कृतिक कार्याचें बीं किल्लन ताचो सतराव्या 
शतकांत खूब मोटो रूख जालो आनी तो साहित्याच्या मोलादिक पानांनी 
सुमाराभायर लसलसलो. 

से ची इगर्ज 


गोंयांत जे पुर्विल्ले कोवेंत आनी इगर्जी आसात तांतूत सगळ्यांत 
' अदिक आशाळविशाळ, अदिक फिशाल बांदावळीची आनी अदिक नामनेची 
' अशी इगर्ज म्हळळ्यार से ची इगर्ज. १५१०्या २५ नोवेम्ब्राक 
' आल्बुकेर्कान प्रयत्नांची पराकाश्टा करून जेन्ना दुसरे फावट गोंय घेतले 
' तेन्ना, आपणाली इश्ट संतीण कातारीन आपणाक पावली हया भावार्थान 
' ताणें तिच्या नावान गोंया एक इगर्ज बांदली. ही इगर्ज बांदल्या ते 
` सुवातेर पयलीं एक मशीद आशिल्ली. ती मोडून आल्बुकेर्कान हांगां फिरंगी 
` सत्तेची वास्तुपूजा केली. गोंयांतली ही पैली पारोकियाल इगर्ज. आरंभाक 
_ ती कॉलेजिएट इगर्ज आशिल्ली. १५३३त तिका कातेद्रालाचो दर्जो मेळळो 
आनी ती आर्चबिशप आनी पात्रियार्काची से जाली. पोन्नी इमारत 
काळांतरान मोडली तेन्ना १५६२त ती परती बांदूंक घेतली आनी वाडयत 
चडयत १९१६त तिका आयजचें आशाळविशाळ स्वरूप प्राप्त जाले. 
२०० फूट लांबाय, १८० फूट रूदाय आनी देडशें फूट उंचाय आशिल्ली 
ही इमारत पळ्यतल्याचेर एकदम प्रभाव घालता. तिका महाद्घाराच्या 
दोनूय कोनशांनी पैलीं दोन उंच बुरूज आशिल्ले. तांतलो महाद्वाराच्या 
दाव्या आंगाचो बुरूज खंय वीज पडून कोसळूळो आनी परत केन्नाच 
बांदलो ना. दुसऱया आगांच्या बुरूजांत एक आकांताळी घांट आसा. 
गोंयांत इतली व्हडली आनी इतल्या सुरेल आवाजाची घांट दुसरी ना. 
तिज्या सुरेलपणाक लागून तिका 'भांगराची घांट' अशें नाव पडलां. 
तिजो नाद कितलेशेच मैलांच्या परिसरांत आयकूंक येता. ही घांट खंय 
साश्टींतल्या कुंकळळी गांवांत ओतिल्ली. हे इगर्जेतलो जो मुखेल आल्तार 
आसा तांतूत सांत कातारीन, सां पेद्र आनी आंकवार मेरी हांच्यो मूर्ती 
आसात. हया आल्ताराचें कांतीव काम खूबच बारीकसाणेन केलां आनी 
ताचेर भांगराचो गिलावो चडयला. ताच्या सामकार जी शिळा बसैल्ली 
आसा तिज्या सकयल दों व्हिसेंत ह्या पात्रियाकचें थडें आसा. त्या 
मुखेल आल्ताराभायर ताच्या दोनूय आडव्या-उब्या कुशीन जीं सुपुल्लीं 
कपेलां आसात तांतल्या एकांत एक व्हडलो लांकडी खुरीस आसा. तो 
राखण्यांनी पिड्यांनी तयार केल्लो. फुडें तो वाडत वचूंक लागलो आनी 

ताचेर खिळायल्लो जेजू ख्रिस्त दिष्टी पडूंक लागलो, अशी ताची अद्भूत 
आख्यायका सांगतात. पूण म्होन्यांत वचून पळयल्यार तो सायलाचो हैं 
स्पष्ट दिसता. प्रसाद म्हणून भावीक लोकांनी ताच्यो कापट्यो काडून 


व्हेल्ल्यो दिसतात. 


१५४३ त हो खुरीस मूळ जाग्यावेलो काडून समारंभान ह्या 
इगर्जेत व्हेलो आनी आतां आसा त्या कपेलांत दवल्लो अशें सांगतात. 
ताच्या सामकार आनीक एक आल्तार आसा. ज्या स जेजुईतांक 
कुकळ्ळ्येच्या लोकांनी आपल्या धर्माचेर अत्याचार केले म्हणून थार 
माल्ले तांचे अवशेष एका पेटेंत घालून त्या कपेलांत दवरिल्ले आसात. थंय 
जायतीं रंगीत चित्राय आसात, पूण कलेच्या दिष्टीन तीं सामान्यच आसात. 
मुखेल आल्ताराचेर जो ताबेनीकल आसा तांतूत रत्नजडित असो एक 
'मोस्त्रांस' आसा. हो भांगराचो आसून ताचेर वज्ा-माणकां बसयल्लीं 
आसात. ही कलाकुती गोंयच्या शेटींनी १६व्या शेकड्यांत तयार केली. 
तिजेर केल्लें फिशालकायेचें काम पळयतकच गोंयांत एका काळाक 
सोनारकाम केदें योग्यतायेचें जातालें हाची कल्पना येता. थंय जी दुसरी 
रत्नजडित कलाकृती आसा ती म्हळ्ळ्यार रूप्याचो गिलीट काडिल्लो 
सुंदर पेलो. ताचेर 'व्हेल्य तेस्तामेंता'तलें चार प्रसंग मोट्या फिशालकायेन 
कांतयल्यात. हे से च्या इगर्जत पयलीं दरएक वर्सा गोंय जिखिल्लो दीस 
फिरंगी लोक व्हड दबाज्यान साजरो करताले. गोव्हेर्नदोर, सगली मुलुकी 
आनी फौजी मरामत, पात्रियार्क, धर्मसंस्थेचे आनी राजसत्तेचे व्हड व्हड 
म्हाजन आनी बारीक लोक मोट्या थाटामाटान थंय वचं. पूण पुर्तुगालांत 
लोकसत्ताक राज्य येतकच हो समारंभ फाटीं पडलो. दितादुराच्या काळात 
ताका परतो जीव भरपाचो फिरंगी राज्यकर्त्यांनी थोडो भोव येत्न 
करून पळेलो; पूण तांकां लोकांचें व्हडलेशें फाटबळ मेळे ना. आतां ही 
से ची इगर्ज फकत इतिहासिक धर्मक्षेत्र जांवन आसा. तिजी बांदावळ 
इतली सुंदर आनी विशाळ आसा कीं तिज्या रूपान रोमाचें स्थापत्य 
हांगा उबें जालां असो भास जाता. 

पिलारची सिमिनार 


आज ज्याका व्हडलें गोंय म्हण्टात, थंक एका काळार कदंबांची 
राजधानी दोन अडेचशें वर्सा खूब तरतरली. तिच्याच शेजाराक जी एक 
सुंदर दोंगुल्ली आसा आनी जैयच्यान तिसवाडीचो सगलो विस्तार पळौंक 
मेळटा थंयच आयज पिलारची सिमिनार आसा. एका काळार त्या दोंगुल्लेरेच 
एक शिव मंदीर आशिल्ले. आनी ताचेभोवतणीं ठिकठिकाणी नाग कांतिल्ल्यो 
शिळो आशिल्ल्यो. पांच पन्नास वर्सा फाटींपसून त्या वाठाराचे लोक 
तांच्या मुखार मेणवाती लायताले. मूळची देवळाची बांय अजूनय थंयच्या 
कोवेतान पळौंक मेळटा. उत्खनन जालें तेन्ना थंय एक नंदी सांपडलो 
आनी शिवाची म्हूर्तय सांपडली. 


पुर्तुगेजांनी गोंय घेतकच कापुशियोज म्हळळ्यार मिशनऱ्यांनी 
सोळाशें त्रेसश्टांत पिलारचे कोवेंताची स्थापना केली. थंचे पाद्री ब्रह्मचर्य 
- ध्यान बी धर्मकार्यांत इतले मग्न आसताले कीं तांका लागून पिलार हें 
खिस्ती धमचिं एक मोटें क्षेत्र जावंन बसलें. १६३३त थंय राबितो करून 
आशिल्ल्या पाद्रींनी अुच्च शिक्षणाची एक संस्था स्थापन केली आनी ती 
बरोच काळ विज्ञान, कला आनी तत्त्वज्ञान हांचें विद्यापीठ म्हणून गाजली. 
फुडें १८३४ वर्सा एका फर्मानान पुर्तुगेज सरकारान गोंयच्यो मिशनरी 
संस्थो बंद केल्यो. आनी कोवेंताचो कारभार आपल्या हातांत घेतलो. 
अशेंय जरी जालें तरी मूळ संस्थेचे सभासद झरमरत आपणाली संस्था 
तिगौन आशिल्ले. ताणीं १८८७ वर्सा एक मिशनरी संस्था स्थापन केली. 
ह्या संस्थेचे सभासद पिलारकडेन ह्या ना त्या तरेन संबंद दवरून 
आशिल्ले. १८८७ ते १९३६ मेरेन तांगेलें काम गोगलगायेच्या पांयानी 
चल्ले. ज्या २१ मिशनऱ्यांनी हे संस्थेंत विशेष काम केलें तांतूत चड नाव 
जालें ते पाद्र आग्नॅल द सौज हाजें. १९३६च्या जानेर म्हयन्यांत ताचो 
कायशांव रायतूरच्यान हालोवंन पिलार सिमिनारींत जेन्ना ताचें थडे बांदले 
तेन्नाच्यान ह्या सेमिनारीचो पर्वकाळ सुरू जालो. 


स गोंयकार पाद्री आनी दोन ब्रदर्स फुडें सल्ले आनी १९३९च्या 

जुलै म्हयन्यांत ताणीं मूळ संस्थेचे पुनरुज्जीवन केले. धर्मकार्य आनी 
लोकसेवा करपाच्या अुद्दिश्टान गोंयचें पाद्रींनी स्वत:च्या म्हालवजार फुडें 
सरून चलयल्ली अशी गोंयांतली ही एकली संस्था. ताणीं केल्ल्या धडपडीक 
लोकांची मदत मेळत गेली. आनी फुडें १९४२त कोस्त नुनीज ह्या 
पात्रियार्कांन हे संस्थेक सगल्या तरांनी फाटबळ दिले. ह्या 
सिमिनारींतल्यान धा पाद्री वरिष्ठ शिक्षण घेवंक रोमाक गेले आनी स 
भारतीय विद्यापीठांनी गेले. फुडें पात्रियार्क कोस्त नुनीजान सांगेचे मिशन 
आनी आर्सिबिशप ग्राशियसान अंबरनाथचें मिशन हे संस्थेच्या सुवादीन 
केलें. उपरांत सिमला - चंदीगढ आनी पंजाबचे दोन जिल्हे मेळून दोन 
हजार खेड्यांनीं काम करपाचें तिज्या वांट्याक आयलें. सध्या ती अंदमान 
आनी निकोबार जुंव्यांनीय काम करता. 


पिलारभायर वेगळे वेगळे सुवातींनी सध्या हे संस्थेचे पस्तीस पाद्री 
आनी चोदा वांगडी अिर्मांव काम करतात. ते फक्त धर्मकार्यच करतात 
अशें न्हय तर समाजसेवेचें आनी शिक्षणाचेंय काम करतात. 


१९४२त तिणे जेन्ना मायनर सिमिनार सुरू केली तेन्ना पटार 
सातच भुर्गे आशिल्ले. फुडें धाकटी सिमिनार आनी व्हडली सिमिनार अशे 
तिजे दोन पांखटे जाले आनी तांतल्यान ३६ पाद्री भायर सल्ले. सध्या 
थंय ७२ स्कॉलटिक्स आनी ८८ सुपुल्ले सिमिनरियन्स आसात. व्हडले 
सिमिनारींत १० प्रोफसोर आसात, तांतले ४ रोमाक शिकून आयल्यात. 


फाटल्या २५ वर्सांत मुळचो कोवेंत बेसबरो वाडयला आनी शिवाय 
आनीकूय इमारती वैर सल्ल्यात. ह्या सगल्या इमारतींची किंमत वीस 
लाखांवयर जातली. शिवाय ठिकठिकाणी हे संस्थेन स इगर्जी आनी 
कपेलां, तीन हायस्कूल अमारती, तीन वसतिगृहां आनी चार अनाथालयां 
बांदल्यांत. हालींच वांद्रयाक तिणें धा लाखांची अिमारत बांधल्या आनी 
थय पाद्र आग्नलाच्या नांवार धंदे शिक्षणाचें एक हायस्कूल सुरू केलां. . 
शिवाय हे संस्थेचो स्वताचो असो एक आधुनिक पद्धतीचो छापखानो 
आसा. थें तांगेलें एक साप्ताहिक आनी एक मासिकूय चलता. शिवाय 
धर्मसंबंदान ल्हान मोठीं पुस्तकांय प्रकाशित जाल्यांत. १९६३ वर्सा हो 
छापखानो हे संस्थेन एका नव्या जिमारतींत व्हेलो. ताचें उद्घाटण पंडित 
जवाहरलाल नेहरू गोंयांत आयिल्ले तेन्ना तांच्या हस्तकीं जालें. हे संस्थेन 

तरेक तरांच्यो ज्यो अुपसंस्था निर्माण केल्यात, तांचेमार्फत तिणें पीडा 
रोग, निरक्षरपण आनी अडाणीपण ना करूंक सुमाराभायर काम केलां 
| आनी ताका लागून तिचो विशेष लौकिक जाला. किरिस्तांव धर्माची सेवा 
| बरी जातली जाल्यार आमच्या लोकांच्या संस्कृतायेची जतनाय करूंक 
| जाय अशी तिजी धारणा आसा. अितलेंच न्है तर सगल्या धर्मांचो आपल्या 
' पाद्रींनी अभ्यास करूंक जाय, असो संस्थेचो कटाक्ष आसा. त्या खातीर 
। वेगवेगळ्या धर्माच्या आनी पंथांच्या अदिकारी लोकांची भाषणां ती घडोवन 
| हाडटा आनी निशकलंकपणान तांचेर चर्चाय करता. संस्थेच्या व्यापाची 
' थोड्या भितर कल्पना येतली जाल्यार हो इल्लोसो तपशील आयकल्लो 
| बरो. ६७ पाद्री, २६ वांगडी इर्माव, ७२ स्कॉलटिक्स, १३ नौबिसेस, 
| ८८ सुपुल्ले सिमिनरीयन, एक मेजर सिमिनरी, एक मायनर सिमिनरी, 
| ३१ शाळा आनी हायस्कूलां, ४ अनाथालयां, ७६ हजार स्पिरिच्युअल 
| ब्रदर्स आनी मिशन गिल्डाचे सदस्य ६५ हजार. 
| निष्ठेने आनी त्यागबुद्धीन चार लोक फुडें सल्ले जाल्यार अवघ्या 
` २५ वर्सात केदें काम जावंक शकता हाचो एक सुंदर नमुनो हे संस्थेन 
घालून दिला. तिजो कित्तो लोकसेवेच्यो नव्यो नव्यो कल्पना काडून 
आयच्या आमच्या तरणाट्यांनी चिरीन्सारको आसा. 

सां फ्रांसीस शाव्हीयेर 


सां फ्रांसीस शाव्हीयेर हाका आमचे गोंयकार किरिस्तांव भाव 
गोंयचो सायब म्हणून वळखतात. हो मुळचो स्पेनांतल्या नावार गांवांतलो. 
एका पिढीजात घराण्यांतलो भुरगो. पैलीं तो युद्ध, शिकार आनी सामाजिक 
राटावळ हांतुंतच रंगून आसतालो. दिसपाक देखणो आनी बुद्धीन तल्लख. 
१५३० वर्सा म्हळ्यार आपल्या पिरायेच्या २४ वर्सांचेर पारिसांतल्या सेंट 
बार्बारा कॉलेजींतल्यात तो एम्‌. ओ. जालो. १५३४ वर्सा ताचे जिणेंत 
सामान्याभायर क्रांती जाली आनी जाज्वल्य श्रद्धेन तो किरिस्तांव धर्माच्या 
रस्याचो सोद घेवंक लागलो. ताका दिसून आयलें कीं किरिस्तावांचो 
खरेलो धर्म रूखाभशेन जरी वाडला आसलो तरी ताचेर बंदल्लच चड 
मातल्यां. ती संवकाळून तो रूख मेकळो करचो आनी सगळ्या आंगानीं 
तो वाडपाखातीर ताका सारें-उदक घालचें म्हणून ताणें आनी सां इनासीयु . 
लोयलाबी ताच्या (६) वांगड्यांनी देवाचे सेवेक जीण ओंपपाची प्रतिज्ञा 
केली. आनी १५३७ त व्हेनीसाक वचून पाद्री जातकच जेझुईत पंथाचो 
एक मुखेली म्हणून धर्मप्रसाराच्या कामाक ताणें आशियेक वचपाचें | 
थारायलें. १५४१ वर्सा तो लिर्बांवाच्यान गोंया येवंक भायर सल्लो. 
१५४२त गोंयच्या बंदरांत देंवलो. हांगा येंवचे पयलीं ताणें पुर्तुगालचो 
राजा तिसरो जुवांव हाचें जशें फाटबळ जोडिल्लें त्याचप्रमाण तेन्नाच्या 
पापसायबाकडल्यान नुसियु म्हणून आपणाली नेमणूक करून घेतिल्ली. 
तो इदेदबाज्यान गोंयांत आयलो तेन्ना बंदरांत ताका येवकार दिवंक | 
राजसत्तेचे आनी धर्मसत्तेचे व्हड व्हड म्हाजन पालखी आनी मलायत 
घेवंन गेल्ले. पूण सां फ्रांसीस्कु गलबतावेल्यान देंवलो तोच पेलीं उक्त्या | 
पांयांनी, बोंदऱ्या वेशांत आनी हातांत एक वांकडो तिकडो दांडो घेवन. 
पालखेंत बसपाक तो तयार जालो ना. ताणें सांगले, आपणाक ओश्पीताल - 
खंय आसा तें दाखयात म्हणुन. आयलो तसो तो तशेच उक्ते पांयांनी 
ओश्पीतलांत गेलो. थंय ताणें आपणालें काजळबरें काळेंकिट्ट आनी 
जमीभशेन लकलकीत दोळे मळबावशीं लायले. देवाची प्रार्थना केली 
आनी मागीर तो काड जाल्ल्या वायटकारांचीं चवना धुयत तांच्या आनी 
हेरां वायटकारांच्या सेवेक लागलो. तागेलें हें वर्तन व्हडल्या व्हडल्या 

फिरंगी दिमादुरांक निखालस मानलें ना. एक नामनेचो हो पंडित जर 
` असो कळींद्री भौवक लागत आनी रेंताली अशी सेवा करूंक लागत 
` जाल्यार आमच्या गोंयांक कांयच पत उरची ना अशे तरेची कागाळी 
' ताणीं आपणाल्या वरिष्ठांकडेन केली. आनी ताका तरेकतरेचे अुपद्रेय 
' दिले. पूण तो गणमणलो ना. उरफाटें अदीक चड नेटान तो गरीब 


' दुबळ्यांच्या आनी रंजिल्ल्या गांजिल्ल्या लोकांच्या सेवेक लागलो. 


तो गोंयांत पावला तेन्ना फ्रांसीस्कान आनी दोमोनिकान पाद्रीचो 
' गोंयांत बेसबरो पण आशिल्लो. व्हडले व्हडले फिरंगी फिदाल्ग जांव वा 
खासा पाद्रि जांव तोंडान किरिस्तांव धर्माचो जप केलो तरी वर्तनान चड 
करून सैलच आसताले. धर्माच्या नावार चलिल्लो हो अनाचार सां 
फ्रांसीस्काक खपलो ना. ताणें पुर्तुगालच्या राजा लागीं मागलें कीं, हांकां 
सगल्यांक धर्माची खर देख लावंक गोंयांत इंक्विशिसावांची स्थापना करची. 
फुडें हया इंक्विशिसावांक लागून गोंयाचेर जायतीं अरिश्टां कोसळूळीं. 
पूण तो कितें सां फ्रांसीस्कुचो दोश म्हणता येना. ताणें तें मागिल्लें 
बर्‍याच वांशेन. 


सां फ्रांसीस्काची जाज्वल्य श्रद्धा, गरीब जांट्यांविशींचो ताजो मोग, 
अडचल्यांखातीर कश्ट काडचेली ताची उमेद आनी निरिच्छ मन, तो 
जगतालो तें कश्टाचें जीवन, हाका लागून लोकांचेर ताचो बरोच प्रभाव 
पडलो. गोंयांत तो चड तेंप उल्लो ना. सुमार ६ वर्सा तो गोंय, हिंदुस्थानाचो 
अस्तेंत आनी दक्षिण किनारो, सेलाव मालका, आंबोयना, तेरनाथ बी 
गांवांनी भोंवलो. मालाकाच्यान जपानांत गेलो. १५५१ वर्सा चांडच्वेन 
ह्या जुंव्यार वचून आयलो. परत चिनांत वचूंक गेलो. आनीक चांडच्चेन 
जुंव्यांवेल्यान चिनाक वतना थंयच १५५२च्या देझेंब्रांत भायर पडलो. 
ताची कूड बेगीं विरगळची म्हणून ती लोकांनी चुन्यांत पुल्ली आनी ५३ 
वर्साच्या फेब्रेरांत तागेली कूड गोंयांत हाडची म्हणून जेन्ना उक्ती करून 
पळयली, तेन्ना तें शव पयल्यादिसा इतलेंच रसरशीत आसा म्हणपाचें 
दिसून आयलें. गोंयांत हाडटकच वेद्यकशास्त्राच्या दृश्टीन तपासणी करत 
जाल्यार ताका कसलीच नकलामी लागली ना. अशें दिसून आयलें कीं 
१७५२ धरून १९५२ मेरेन दर धा वर्सानीं हजारांनी न्हय तर लाखांनी 
लोकांनी ताचें दर्शन घेवचें म्हणून तें उक्तें करपाचो समारंभ जायत 
आसतालें. १९५२ वर्सा मात तें शव पुरकळच आकसलां आनी सुकलां 

अशें दिसून आयलें. सध्या तें बंदिस्त अशा व्हिद्राच्या काशींत घालून 
दवरिल्लें आसा. ती कास गोंया बों जेझुसच्या कोव्हेंतांत आसा. पयस 
पयसुल्ले हजारांनी आनी लाखांनीं लोक ताचें दर्शन घेतात आनीक ताचे 
जिणेंत चमत्कार घडले तशे अजूनय घडटात. दृश्टी नाशिल्ल्याक दृश्टी 
येता, . पांगळ्याक पांय फुट्टात आनी भुरगे नाशिल्ल्याक भुरगे जातात, 
असो ताचो गौरव लोक गायतात. सां फ्रांसीस्काच्या शवाक लागून गोंय 


हें आमच्या देशांतलें एक मोठें धर्मक्षेत्र जालां. 


Wo 





पाद्र जुझे व्हाज 


साष्टींतलो सांकवाळ हो गांव खऱ्यानींच मोटो भाग्यवान. ह्या 
गांवांत दोन साधुपुरूस जल्माक आयले आनी खूब गाजले. एक क्रिस्तांव 
आनी एक बौद्ध. क्रिस्तांव धर्माचो नांवलौकिक जाणें वाडयलो ताचें नांव 
व्हेनेराव्हेल पाद्र जुझे व्हाज. आनी बौद्ध धर्माचो लौकिक जाणें संवसारभर 
केलो ताचें नांव आचार्य धर्मानंद कोसंबी. बुद्धाचे बाबतींत अशें सांगतात 
कीं, ताचो जल्म, ताची उपरति, ताका जाल्लो साक्षात्कार आनी ताचें 
निर्वाण हे ताच्या जीवनातले चारूय मोठे प्रसंग वैशाखी पुनवेक घडले. 
पाद्र व्हाजाच्या बाबतींतूय असोच एक योग घडलो. तांचो जल्म, बातिश्म 
आनी तांचें निधन हे तीनूय प्रसंग सुक्रारादिसा घडले. आनी सुक्रार हो 
किरिस्तांव लोक पवित्र दीस मानतात हें आमी सगले जाणात. 
भुर्गेपणासावन पाद्र व्हाजाची वृत्ति वैराग्यशील आशिल्ली. अिगर्जेच्या 
संगीताची तांकां ल्हानपणातच अशी कांय गोडी लागली कीं तें आयकतना 
ते तान भूक विसरताले आनी आल्ताराच्या सपाणांचेर रात बेरात 
जिश्वराच्या ध्यानांत मग्न जाताले. तांचो जल्म २१ आब्रिल १६५१ 
ह्या दिसा जालो. आरंभाचें शिक्षण जातकच ते पाद्रि जावंक गेले. 
१६७६ त ताणीं बाणावले एक लातीचें इस्कोल काडलें. आनी तें पाच 
वर्सा चलयलें. हें काम करत आसतानाच आपणाले आध्यात्मिक जीणेंन 
ताणीं गांवच्या लोकांचेर येदो प्रभाव घालो आनी तांची इतली सेवा 
केली कीं तांचे नांव एक सत्पुरूस म्हणून व्हिसरैच्या कानार पावलें. 
आनी ताणें आपणालो कोंफेसोर म्हणून तांची निवड केली. ह्या कामार 
ते पांच वर्सा आशिल्ले. थें आसताना एका पाद्रीकडल्यान तांकां कळळें 
कीं, सैलावातल्या किरिस्तावांची परिस्थिती खूब वायट जाल्या आनी 
तांचो डचांकडल्यान खूब छळ जाता. तेन्नाच तांच्या मनांत आयलें 'कीं 
आपणें थंय वचून तांची सेवा करची. पाद्रीपणातलो तांचो लौकिक आनी 
आदर्श चारित्र्य लक्षांत घेवंन भिस्मान तांका १६८१ त कॅनराक धाडले. 
थें तांकां खूब त्रास जालो. पूण ताणीं आपणाली निष्टा चळूंक दिली ना. 
मंगळूराक आसतना ते जायत्या वायटेकारांक पावले. आनी थंय खिस्ती 
धर्माचो प्रसार करून ताणीं कांय गर्जाय बांदल्यो. थंयच्यान गोंया 

येतकच चार गोंयकार पाद्रीनीं स्थापन केल्ल्या एका काँग्रेगासावांत ते 
सामिल जाले. आनी फुडें ताचे सुपिरियोर म्हणुन तांची निवडय जाली. 
थंय ताणीं गरिब दुबळ्यांक दिसपट्टी मदत दिवपाची तजवीज केली. ते 
अलौंक लागले म्हण्टकच मोहिनी पडलेभशेन लोक तांच्या तोंडांतलीं 
धर्मचर्चेची उतरां फुलां कशीं झेलताले. गोंयच्यान ते परते मंगलोराक 
गेले. आनी थंय सात-आठ म्हयने काम करून तेल्लिचेरिक गेले. वाटेंत 
आपलो चरितार्थ जी किदें भिक्षा मेळ तिजेर ते चलयताले. तांच्या 
वांगडा जे गेल्ले तांतलो जुवांव हो एक किर्याद सोडलो जाल्यार बाकी 
सगले तांकां सोडून गेले. 


थंयच्यान ते कोचिनाक गेले. पूण डचांनीं तो प्रदेश जिकला हैं 
दिसतकच वेशांतर करून ते पयलीं कुतिकुरिनाक गेले आनी थंयच्यान 
गोंया परतले. 


ह्या अपरांत सैलावांक वचपाच्या विचारान ते तारवार चडले. वाटेंत 
वादळ जाल्ल्यान थंय पावतासर चारांच्या जाग्यार तांकां वीस दीस लागले. 
बरोबर घेतिल्लो दाणोगोटो सोंपिल्ल्यान ९ दीस तांकां अन्न उदकाशिवाय 
काडचे पडले. मानार म्हळळ्येकडेन कांय दीस विसव घेवन, आगांत 
थोडें त्राण येतकच ते जाफनाक गेले. सैलावांवल्या पयल्या मुक्कामांत 
` तांकां जिनसवार हाल उपद्रव सहन करचे पडले. पूण देवदयेन कठिण 
प्रसंगाक मदतूय मेळत गेली. डचांचो दोळो चुकोवन आपलें धर्मप्रसाराचें 
आनी लोकसेवेचें काम तांकां करचें पड. जाफनांतं रावप आतां अशक्य 
अशें दिसतकूच ते केंडीक गेले. थंय ताचेर बालंट येवंन ते बणखणींत 
पडले. कांय दिसांनी केंडीचो राजा मुजरत बणखणींत तांकां मेळूंक 
गेलो. पाद्र व्हाजाच्या व्यकितिमत्त्वाचो राजाचेर येदो प्रभाव पडलो कीं तो 
आपले घरचें जेवण तांकां धाडपाक लागलो. बणखणींत आशिल्लेकडेन 
पाद्र व्हाजान सिंहली भाषेचो अभ्यास सुरू केलो आनी आपणाल्या. 
किर्यादाक पाद्री करचो म्हणून ताका ते लातीं शिकोवंक लागले. बणखणींत 
आशिल्लेकडेन तांकां ज्यो कांय सवलती मेळूळ्यो. तांचो फायदो घेवंन 
आक्वांर मेरयेचो ताणीं एक ल्हानसोच आलतार बांदलो. आनी थें 
आपणाली दिसपट्टी प्रार्थना चलयली. बणखणींत आशिल्लेकडेपसून तांगेलें 
भक्तीचें आनी धर्मप्रसाराचें काम चालूच आसलें. पाद्र व्हाजाची भक्ति, 

लोकसेवा आनी निर्मळ चारित्र्य हांका लागून तांच्या संबंदानचे अपसमज 
। निवळत गेले आनी बणखणींतल्यान तांची सोडवणूक जावंन वचत वचत 
_ थंय लोक तांच्या भोंवतणीं जमूंक लागले. १५६७ त केंडींत देवीची 
सांथ आयली. ते वेळार वायटेकारांची जात आनी धर्म पळयनासतना 
ताणीं आपल्या भाच्याच्या पालवान तांची शिमेभायर सुसुशा केली. आनी 
लोक जीं घरां सोडून गोल्ले त्या घरांनी ओस्पितलां उगडून त्यांची सोय 
केली. ही देवीची सांथ केंडीत वर्सभर चलूली. थंयचो राजा आनी व्हडले 
व्हडले धनिक शहर सोडून गोल्ले. अशे वेळार पाद्र जुझे व्हाज हो एकलोच 
देवमनीस देवाचेर निष्ठा दवरून लोकांचे दु:ख लहव करीत राविल्लो. 


परिस्थिती निवळली आनी लोक परते येवंक लागले. तेन्ना राजा 
धरून सगल्यांकूच तांच्या भूतदयेचें आनी लोकसेवेचें मोल समजलें. 
लोकांमदीं तांकां येदी प्रतिष्ठा मेळ्ळी कीं, तांचेकडल्यान सुमार तीस 
हजार लोकांनी बातिश्म घेतलो. १७६१त वयाच्या ६० व्या वर्सा, चोवीस 
वर्सा सैलावांत अशें काम केल्याउपरांत तांकां जेन्ना मरण आयलें तेन्ना 
केंडीचो राजा धरून सर्वसामान्य मनशामेरेन सगल्यांनीं तांच्यासंबंदान 
हळहळ व्यक्त केली आनी तांकां स्रद्धांजली दिली. ताणीं आपल्या 
आयुश्यांत जायते चमत्कार केले, अशें सांगतात. पूण ताणीं केल्लो सगल्यांत 
व्हड चमत्कार म्हळ्यार सिलोनचें जोडिल्लें प्रेम. सां फ्रांसीस्काक जसो 
हिंदुस्थानचो आपोस्तल अशें क्रिस्ती जगांत मानतात तसोच पाद्र व्हाजाक 
सैलावांचो आपोस्तल मानतात. अिगर्जेन तांकां सांत म्हणून मान्यता 
दिवंची अशी मागणी गोंयकार किरिस्तांव आज दोन शेंकड्यावयर वर्सा 
जालीं, करीत आसात. 

पाद्रि अग्रॅल 


आमच्या गोंयच्या क्रिस्तांव भावांमदीं जे दोन चड नामनेचे सत्पुरूश 
वा देवमनीस जावन गेले ते म्हळूळ्यार पाद्रि जुझे व्हाज आनी पाद्रि 
आग्नॅल. त्या दोगांनीय आपणाली जीण देवाच्या आनी दीनदुबळ्यांच्या 
सेवेखातीर गंद कशी झरयली. हया दोगांयचेर गोंयच्या किरिर्तांव 
समाजाचो सुमाराभायर भावार्थ आसा. तांकां तो (समाज) सांत कशे 
लेखता आनी क्रिस्तांव धर्माच्या सांतांच्या माळ्येंत तांकां सुवात मेळची 
अशी मागणी पापसायबाकडेन आयज कितलींशीच वर्सा करीत आसा. 
तांतल्या तांतून पाद्रि आग्रॅलासंबंदान तर लोकांचो भावार्थ येदो आसा 
कीं, हजारांनी लोक तो आपणाल्या आंगवणेक पावला अशी गवाय दितात. 
आनी ताच्या पिलारच्या सिमिनारींत आशिल्ल्या थडयाचें दर्शन घेवंक 
थंय खेट करतात. 


पाद्रि आग्नेलाचें सगलें नांव आग्नॅल गुर्ताव्ह आदोल्फ द सौज. 
गावांन हो हणजूणचो. णव भाव आनी एक भयण अशा धा भांवडांमदलो 
हो पांचवो भुरगो, २१ जानेर १८६९ हया दिसा जल्माक आयलो. ताचें 
घराणें भाविक आशिल्लें आनी किरिस्तांवपणाचे सद्गुण जोडपांत धन्यताय 
मानताले. तागेल्या घरांतले वातावरण धार्मिक तर आशिल्लेंच, शिवाय 
थंय एक कातेसिज्माची शाळाय चलताली. तिचो लाब भुरग्या आग्नॅलाकच 
न्हय तर शेजारापाजारच्या भुरग्यांकय मेळटालो. कांय भुरगे तर न्हिदूकय 
थंय येताले. .पाद्रि आग्नॅलाची आवय सगल्या भुरग्यांक आपलेच कशे 
लेखून फांत्या पारार उठेताली आनी तांकां कातेसिज्म शिकूंक धाडटाली. | 
अशा धार्मिक वातावरणात आनी घराण्यांत जल्माक आयिल्ल्या पाद्रि | 
आग्नॅलाची आवय आनी बापूय अवघ्या एका वर्साच्या अंतरान भायर . 
पडलीं. तेन्ना तो फकत ७ वर्साचो आशिल्लो. येद्या कोवळ्या वयांत 
ताच्या काळजार जो खर धपको बसलो ताका लागून ताचें खेळांवयलें 
चित्त उडलें. तो अकालीं जाण्टो जालो आनी येवजणेंत आनी अभ्यासांत 
गुल्ल रावंक लागलो. प्रिमेर सेगुंदग्राव आनी लातीचीं दोन वर्सा तो गांवच्या 
गांवांतच शिकलो आनी मागीर पाद्रि जावपाच्या इत्सेन ताणें म्हापशेंच्या 

_ सिमिनारीक जोडिल्ले शाळेंत आपणालें नांव घालें. उपरांत तो रायतूरच्या 
। सिमिनारींत वयलें शिकप शिकूंक गेलो. आनी थंय ताणें तेवोलॉजींत 
 म्हळ्ळ्यार तत्त्वविद्येत सगल्यांत व्हडली पदवी जोडली. तो जिनगाणेन 
जरी सामको किरपीन आसलो तरी बुद्दीन एकदम तल्लख आशिल्लो. 
ल्हानपणांसावन रेझां म्हणपाची आनी सेर्मांव आयकुपाची ताका सुमाराभायर 
गोडी आशिल्ली. एकदां आयकल्लें ताका रोकडेंच पाठ जातालें आनी तें 
तो बेसबरें सांगतालो. धर्मासंबंदानची तागेली ही आवड आनी सेर्मावांतल्यो 
काणयो आनी सुभाशितां सांगपाचें लापिटपण पळोवंन थियेच्या व्हिगारान 
भुरगेपणांतच ताचें भाकित केल्लें कीं तो नामनेचो पाद्रि जातलो. तागेलें 
हें भाकित अक्षरश: खरें जालें. 


पाद्रिपण शिकता असतानाच ध्यान, प्रार्थना, उपास आनी गरीब- 
दुबळ्यांची सेवा असल्या गजालीचें ताका चट लागले. वरांची वरां तांतूत 
तो गुल्ल आसतालो. अशें स्थितींत आसतना दोन फावटीं मरणासंबंदान 
ताचें चिंतन जालें आनी दोनूय खेपो देवान आपणाक उलो घालून 
आपणाक आपल्याक अणकारूक सांगलें असो ताका भास जालो. 
त्याबराबर ताणें पिलारच्या मिशनरी सोसायटींत आपणालें नाव घालें 
आनी सतत २६ वर्सा निशठेन आगार पडिल्लें काम तो करूंक लागलो. 
कामाक फुडें आनी मानाच्या वेळार फाटीं अशी ताची वृत्ती आशिल्ली. 
रायतूरच्या सिमिनारींत रेतोरा खालोखाल ताचो मान आशिल्लो. पूण 
आपुण आयलां तो ल्हानांच्या सेवेक अशीच ताणें आपल्या मनाची धारणा 
करून घेतिल्ली. पुल्पीतार उबो रावंन तो उलोवंक लागलो म्हणटकच 
ताच्या मुद्रेचेर विलक्षण तेज चडटालें. आनी तांच्या उतरांनी लोक सामके 
मंत्रमुग्ध जाताले. ताच्या वाणीक विलक्षण धार येताली. पूण तोच 
कुमसारकार जातालो तेन्ना तितलोच मोवाळ, म्होवाळ आनी काकुळवंत 
जातालो. शिकतना जांव, शिकयतना जांव किंवा सेर्माव सांगूंक ज्या 
गांवांक गेल्लो आसत थंय जांव, ज्यांचे ज्यांचेकडेन ताचो संपर्क आयलो 
तांचे तांचेर ताचो प्रभाव पडून ते सन्मार्गाक लागले. दोन मनशांमदीं, 
पंगडांमदीं किंवा गांवांमदी कितेंय वितुश्ट आयिलें आसल्यार पाद्रि 
आग्नॅलाचे सुपेरियोर ताका थंय धाडटाले आनी तें पालयताले. हीं सगळीं 
कामां करताना ताणें तानेभुकेची पर्वा केली ना. ताणें आपलो जीव 
सदांच माल्लो आनी तो दुसऱयांक पावलो. ताचेकडेन गेल्लो कोणय मनीस. 
विन्मुख परतलो ना. तो जें कितें जोडी तें तो देवाखातीर आनीक 


७५ 


गरीब-दुबळ्यांखातीर मोडी. ताकालागून अखेरपर्यंत खऱ्या अर्थान तो | 
संन्याशीच उल्लो. पिलारच्या सिमिनारीक आयज जी कळा आयिल्ली आसा | 
तिचें मुखेल सय ताकाच दिवंक जाय. असो हो देवमनीस सेर्मांव सांगतां 
सांगतां सेक्रेड हार्टच्या फेस्ता दिसा मेंदूत रक्तस्राव जावन चिनाल्लो आनी 
फुडें तांतूतच ताचो अंत जालो. ताच्या संत जीवनाचो लोकांचेर येदो 
प्रभाव पडलो कीं हजारांनी लोक ताच्या दर्शनाक येवंन प्रसाद म्हणून 
थंयची माती व्हरूक लागले. फुडें काय वर्सानी मिशनच्या लोकांनी ताचो 
काशांव पिलार सिमिनारींत हाडून थंय ताचे काश्मीर पाशाणी थडें बांदलें. 
ताणें खूब चमत्कार केल्ल्याचें सांगतात; पूण ताचो सगळ्यांत व्हडलो | 
चमत्कार म्हळूळ्यार ताणें गोंयच्या लोकांचो जोडिल्लो सुमाराभायर मोग. 

मों-सियोंर दाल्गाद 


आधुनिक भाषाशास्त्राची बुन्याद घालून चड वर्सा जावंक नाशिल्लीं. 
जर्मनी, इंग्लंड आनी फ्रान्स ह्या तीन देशांनी हे बाबतींत म्हत्त्वाचो 
फुडाकार घेतिल्लो. हेर यूरोपियन देशांनीय हे दृष्टीन थोडे भो येत्न चलयल्ले. 
अशे वेळार गोंयां एक अनन्यसादारण प्रतिभेचो भाशाशारत्रज्ञ जावंन गेलो. 
ताणें ह्या शास्त्रांत येद्या तोलाचें ग्रंथकर्तुत्व केलें कीं येरोपांतल्या व्हडल्या 
व्हडल्या संस्थानी ताकां आपलो सन्मान्य सभासद करून घेतलो. तांचें 
नांव मों-सियोंर सेबास्त्यांव रोदोल्फ दाल्गाद. ह्या दाल्गादांचो जल्म 
आसगांवच्या एका सुविद्य कुटुंबात आठ माय अठराशें पंचावन हे दिसा 
जालो. रायतूरच्या सेमिनारींतल्यान व्हडले व्हडले प्रेम घेवंन पास जाल्या 
उपरांत अठराशें एक्याएऐंशांत ते रोमाक गेले. आनीक थंय १८८४ ते 
व्हडलीं व्हडलीं बक्षिसां आनी पदकां घेवंन ते न्यायशास्त्रांतले पंडित 
जाले. तांगेल्या असामान्य बुद्धीक लागून रोमन कायदो आनी अगर्जीचो 
कायदो हया दोनूय फाकुल्दादांनीं वर्गात हजर रावनासतना परीक्षेक 
बसपाची परवानगी खुद्द पापसायबाकडल्यान तांकां मेळिल्ली. उपरांत 
पापसायबान तांकां मोंसियोर हो किताब दिवंन आपणाले कापेलांव नेमले. 
फुडें कांय तेंप लिर्बांवाक रावंन मिसिओनार रेजियु हो हुद्दो घेवंन 
१८८५ त ते गोंया परतले. वर्सभर ताणीं सिमिनारीचे आनी पाद्रुआदाच्या 
इस्कोलांचे अन्स्पेतोर म्हणून आनी ऊिगर्जेच्या न्यायमंडळाचे न्यायमूती 
म्हणून काम केलें. उपरांत थोड्या दिसांनी व्हिगार जेराल म्हणून ते 
सैलावांक गेले. तेन्ना तांचें वय अवघें ३० वर्साचें आशिल्ले. सैलावांक वच 
जाल्यार पुर्तुगेज पाद्रआदाची सत्ता थंय सोंपल्या थंय ते अवघे आठ म्हैनें 
उल्ले जातीत. पूण तितल्या तेंपांत ताणीं थंयची भास अभ्यासली. आनी 
ती इतली कीं त्या भाशेंतल्यान ते सेर्मावूय करूंक लागले. 


रायतूरच्या सिमिनारींत लातीं, पुर्तगेज, आनी कांय येरोपी भासो 
जशो ताणीं शिकून घेतिल्ल्यो तसोच कोंकणीचोय अभ्यास केलो. ते 
रोमाक गेले तेन्ना ताणीं ग्रीक, हिब्रू आनी इटालियन हयो भासो शिकून 
घेतल्यो. पाद्रीपणाच्या व्यवसायाक लागून तांकां जेन्ना सावंतवाडी वचचें . 

पडलें तेन्ना ताणीं मराठी आनी संस्कृत ह्या भासांचो अभ्यास केलो. 
सैलावांक गेले तेन्ना सिंहली आनी मल्याळी ह्यो भासो अभ्यासल्यो. 
बंगालाक पावले तेन्ना बंगाली आनी हिंदुस्थानी ह्यो भासो ते शिकले. 
आनी होनावराक गेले तेन्ना कानडी शिकले. ह्यो सगल्यो भासो शिकता 
आसतना ताणीं त्या त्या भाशेच्या पंडितांचो पालव घेवंन तांचो पायाशुद्ध 
अभ्यास केलो. आनीक ह्या सगल्या अभ्यासांतल्यांन भाशाशारत्राचे नियम 
सोदून काडून त्याप्रमाण शब्दांचें निरुक्त आनीक भाशेचें व्याकरण हांचो 
ठाव घेवंचेलो येत्न केलो. दालगादांचो असो हो अभ्यास चलिल्लो आसतना 
कुन्य रिव्हाराच्या प्रयत्नांक लागून सरकारान एक मंडळ स्थापन केल्लें. 
तांतूत कुन्य रिव्हाराबरोबरूच सांताना पाशेकु आनी फ्रान्सिस्कु लुइश 
गोमीश हे दोन विद्वान मनीस आशिल्ले. मंडळ नेमिल्लें तें पुर्तुगेज - 
कोंकणी कोश तयार करूंक आनीक कोंकणीसंबंदान शक्य आसा तितली 
माहिती पुंजावंक. ही घटणा घडली ती दाल्गाद रायतूरच्या सेमिनारींत 
शिकता आसताना. भाषाशास्त्राकडेन तांचो कल जावंक ही घटणा कारण 
आसूंये. मंडळाकडल्यान मोटेंशें काम जालें ना. पूण दाल्गादांनी ह्या 
कल्पनेचो छंद घेतलो. ताणीं पयलें काम हातांत घेतलें तें कोंकणी - 
पुर्तगेज कोश तयार करपाचें. हो कोश केवळ स्वताच्या नाड्यार ताणीं 
तयार केलो. आनी १८९३त मुंबैंत छापून प्रसिद्ध केलो. ह्याखातीर 
ताणीं कितले कश्ट घेतले जातीत आनी केदी झीज सोंसल्या जात हाची 
कल्पनाच केल्ली बरी. त्या उपरांत दोन वर्सानी पुर्तुगेज - कोंकणी कोशाचें 


हस्तलिखित घेवंन ते लिस्बावांक गेले. आनी सरकारी खर्चान ताणीं तो . 


छापून घेतलो. सरकारी कटकटींक लागून तो छापून जातसर १९०४ 
वर्स उजवाडलें. पूण इतलीं वर्सा आपणाल्या हया कामाखातीर उबग 
नासताना थंय काडलीं. त्या उपरांत ताणीं कोंकणी म्हणींचो एक कोश 
प्रसिद्ध केलो. आनी कोंकणींचें एक व्याकरण बरयलें. १८९७त ताणीं 
संस्कृत हितोपदेशाचें पुर्तुगिजीत भाशांतर बरोवंन ते प्रसिद्ध केलें. बेरनार्द 
द ग्रासियस हागेल्या 'अभिज्ञान शाकुंतला'च्या भाषांतराक ताणीं जी 
प्रस्तावना बरयल्या तांतूत संस्कृत ग्रंथांचे पाश्चात्त्य भाषांनी भाषांतर 
करतना कितें जतनाय घेवंक जाय आनी किद्याखातीर घेवंक जाय हाची 
जी चर्चा ताणीं केल्या ती आयजय विचारांनी नवी दिसता. दालगादांचें 
आनीक एक अत्यंत म्हत्त्वाचे कार्य म्हळ्यार पुर्तुगेज अुतरां आशियेंतल्या 
वेगळ्या वेगळ्या भासांनीं कशीं पावल्यांत आनी ताणीं कितें रूपांत 

घेतल्यांत ह्या संबंदान ताणीं बरयल्लो ग्रंथ. ह्या तांच्या ग्रंथाची तोखणाय 


| पुर्तुगेज विद्वानांनी तर तोण भरून केल्याच शिवाय हेर देसांच्या पंडितांनीय 


तांगेलो भाषाशास्त्रांतलो हो अदिकार पळोवंन आदर आनी आश्चर्य व्यक्त 
केलां. हें जें सगलें काम ताणीं केलां तें कशें हें लक्षांत घेतकच तर 
तांची निष्ठा अदिकच दोळ्यांनी भरता. १९११ त आपणाल्या दुयेंसाक 
लागून तांकां एक पांय कापून घेवंचो पडलो आनी १९१५ त दुसरोय. 
अशें आसूनय हो ऋषी अर्ध्या देहान सगलें भाशाशास्त्र सगल्या आंगांनी 
उबें करपांत गुल्ल जावंन आशिल्लो. हीं मोठीं मोठीं कामां चलता आसताना 
गोंयच्या, पुर्तुगालच्या, ब्राझीलच्या आनी कलकत्त्याच्या वेगळ्या वेगळ्या 
नेमाळ्यांनी तांचें निबंध-प्रबंध सतत प्रसिद्ध जायत आसताले. न्याय, 
धर्म, समाज आनी शिक्षण हया विषयांवेले तांगेले व्युत्पन्न आनी स्वतंत्र 
विचार तांतूत पळोवंक मेळटात. सोसिएदाद द जोग्राफी, इंश्तीत्यूत द 
कोईब्र, लंडनची रॉयल एशियाटिक सोसायटी अश्या व्हडल्या व्हडल्या 
विद्वत सभांनी तांकां आपणालें सन्मान्य सभासद करून घेतले. आकाडमी 
द सियेसियश्‌ हिणें तर तांच्या निधनानंतर मोठ्या आस्थेन आपल्या 
सभासदांत तांकां भौमानाची सुवात दिली. अशें भाग्य क्वचितच एकाद्र्याक 
मेळटा. असो हो ऋषिलुल्य सत्पुरूस अंतकाळाक 'मिस' सांगून आनी 
सांताउसांव मागून निजधामाक गेलो. तांची जोत जरी पालावली आसली 
तरी ताणीं भाषाशास्त्राचेर घाल्लो अपूर्व उजवाड अजूनमेरेन पर्जळत आसा. 

फ्रांसिश्कु लुईश गोमिश 


इकुणीसाव्या शेंकड्याच्या पयल्यां अर्दात ज्याणें आपणाल्या 
विद्वत्तेन, वक्तृत्वान आनी निर्भय प्रागतिक राजनीतीन पुर्तुगेज पार्लमेंत 
गडगडायलो आनी आपणाल्या अर्थशास्त्रावेल्या व्युत्पन्न प्रबंधांनीं येरोपांतल्या 
विचारवंतांकडेन झोंबी घेवंन तांचो आदर जोडलो असो एक खूब मोटो 
गोंयकार जावंन गेलो. ताचें नांव फ्रांसिश्कु लुईश गोमिश. ह्या लौकीकवंत 
दिग्गजाचो पूर्ण पुतळो कांपालावेल्या बागेंत आसा. तो तुमी पळेल्यार 
ह्या मनशाचें व्यक्तिमत्त्व केदें प्रभावी आशिल्लें हाची कल्पना येता. 


३१ मे १८२९ दिसा नावेली म्हळ्यार साश्टींतल्या गांवांत हो 
जल्माक आयलो. तांगेले वडील दो फ्रांसिश्कु साल्वादोर गोमिश हे आपल्या 
पुतापरसय अदिक प्रज्ञावंत आशिल्ले आनी साश्टीचे पयले आदमिनिस्रादोर . 
जाल्ले. तांगेल्या ह्या पुताची प्रज्ञा इतली विलक्षण आशिल्ली कीं, आठव्या 
वर्सा हो पुर्तुगेजीत लेख बरोवंक लागलो आनी एकवीस वर्सा जावंचे | 
पयली दोतोर जालो. रोखडीच इश्कोल मेदिकोचो प्रोफेसर म्हणून तांची | 
नेमणूक जाली आनी थोड्याच काळांत तांका सैन्यांत कमिशन मेळळें 
गोऱ्यांच्या राज्यांत एका काळ्या मनशाक येदे बेगी येदो सन्मान मेळ्ळो 
हाचेवेल्यान फ्रांसिश्कु लुईश हांची प्रज्ञा आनी व्यासंग केदे तोलाचो आशिल्लो 
हें स्पश्ट जाता 


ते १८४० त दोतोर जाले. आनी १८६० त पुर्तुगेज पालमिंतांत 
लोकप्रतिनिधी म्हणून गेले. मदलो काळ आपल्या व्यवसायान, सार्वजनिक 
सेवेंन आनी साहित्यनिर्मितीन ताणीं पुस्कळच गाजयलो. बोलेंती 
ओफिसियाल, उल्यामार आनी देंफेंसोर द व्हेर्दाद ह्या पत्रांतल्यान ते 
नाना विषयांचेर सारक्याच अदिकारान बरैतालें. तांगेल्या ह्या बरपान 
लोक इतले प्रभावित जाले कीं ताणीं तांचें भुरगें वय लक्षांत घेनासतना 
तांकां जयूंत जेरालचेर वेंचून काडले. शास्त्र आनी साहित्य हाणीं तांचेर 
आपल्या वरांचो असो कितें वर्शाव केल्लो कीं तांच्या कर्तुत्वाक गोंय ल्हान 
जावंक लागलें. तेन्ना १८२६च्या कायद्यान गोंयाक पार्लमेंताक प्रतिनिधी 

न जो अदिकार मेळिल्लो ताच्या आदारार फ्रांसिश्कु लुईश 
'मडगावंच्या मतदारसंघाचे वतीन १८६० त पुर्तुगालाक गेले. 


अमोघ वक्तृत्व, अफाट व्यासंग, कळकळीची प्रागतिक विचारसरणी 
'आनी सर्वसंचारी प्रतिभा हया गुणांक लागून थोड्याच तेंपात पुर्तुगेज 
'पालमिंताचेर ताणीं असादारण प्रभाव घालो. तो इतलो कीं रेजेनारादोर 
'म्हणून थंय जो विरोधी पक्ष आशिल्लो ताचे ते एक मान्यवंत जाळवणदार 
'जावंक पावले. सरकारपक्ष आनी विरोधी पक्ष तांच्या पांडित्यान आनी 
'कळकळीन सारकेच प्रभावित जावंक लागले. विरोधी पक्षांत तर तांच्या 
' उतराबगर पान हालनाशिल्लें. तांची कात काळी नासती जाल्यार ते विरोधी 
पक्षाचे नेतेय जातले आशिल्लें 


विषय राजकी जांव, कारभारविषयक जांव, अर्थकारणाचो जांव 
किंवा मुत्सद्दीगिरीचो जांव तांगेली सरस्पती वीज कशी तळपून त्या त्या 
विशयाचेर संपूर्ण उजवाड घाली. आनी जेन्ना त्या त्या विषयांच्या अनुरोधान 
ते मुळाव्या नैतिक मोलांची चर्चा करीत तेन्ना तर सगलो पार्लमेंत चकासूर 
जावंन आदरान तांचेर लुब्ध जाई. पुर्तुगेज कोलोनींक पालमेंताक प्रतिनिधी 
धाडपाचो आशिल्लो अदिकार काडून घेवंचो अशें बील जेन्ना 
पालमिंतामुखार आयले तेन्ना तर फ्रांसिश्कु लुईशच्या जिबेक सुमाराभायर 
धार चडली. कानाडाचो हो अदिकार काडून घेतिल्ल्यान अखेर थंय 
ब्रिटिशांची सैनिकी राजवट कशी आयली हें दाखोवंन त्या बिलाची ताणीं 
भंबेरी उडयली. 


गोंयच्या पाद्रींचो प्रस्न जांव, आमच्या कुमुनदादीचो जांव, सत्तरीच्या 
रयताचो जांव, गरीब शेतकामत्यांचेर आयिल्ल्या कराचो जांव, जो जो 
म्हणून प्रस्न गोंयच्या लोकांचे आड आयलो ताका ताका ताणीं कसून 
विरोध केलो. गोंयांत फिरंगी राजकर्त्यांनी जो अधर्म आडायल्लो तो 
चव्हाट्यार हाडून ताणीं अशी परिस्थिती निर्माण केली कीं गोंयच्या 
गोव्हेर्नदोराक राजिनामो दिवंन वच्चे पडलें आनी हेर ओफशालांत जरब 
बसली. फ्रांसिश्कु लुईशाचो कांटो काडपाखातीर दुसरे वेंचणुकेंत 
साश्टींतल्यान तांची निवड जांवची न्हय म्हणून गोंयातल्या फिरंगी 
राज्यकर्त्यांनी लोकांतल्या पंगडांत वारिश्यो लायल्यो. तेन्ना बार्देसच्या 

लोकांन तांकां सुमाराभायर मतांनी निवडून दिवंन फिरंगी राज्यकर्त्यांक | 
बेसबरें पानवळ दिलें. ग 
फ्रांसिश्कु लुईश केवळ पालमिंतातच काम करून रावले नात. 
ताणीं पुर्तुगुज नियतकालिकांतल्यान अनेक विषयांचेर वाड्मयीन ऐतिहासिक | 
आनी अर्थशास्त्रीय अशे जायते लेख बरयले आनी पुर्तुगालांत जागृती 
केली. भारतांत आनी पुर्तुगालांत तांच्या येद्या तोलाचो अर्थशास्त्रज्ञ त्या _ 
कालांत क्वचितच आशिल्लो. फ्रांसेज, पुर्तुगेज, इंग्लेज आनी मराठी ह्यो 
चार भासो तांका खूब अवगत आशिल्ल्यो. ताणीं पुर्तुगेज आनी फ्रांसेज 
भाषांत नामनेचे ग्रंथ बरयल्यात. 'ब्रामनिश' ही तांची पुर्तुगेजीतली कादंबरी | 
तेन्ना खूबच गाजली. अर्थशास्त्र आनी इतिहास हे तर तांगेले हातखंडे 
विशय आशिल्ले. मिकेल शेव्हालियेसारकेल्यान तांच्या अर्थशास्त्रावेल्या 
प्रबंधाची सुमाराभायर तोखणाय केल्या. लुवांच्या विद्यापीठान डॉक्टर ही 
सन्मान्य पदवी दिवंन तांचो भौमान केलो. लिसबांवच्या वैद्यकशास्त्राच्या 
विद्यापीठांत कार्दाजच्या इकॉनॉमिक सोसायटीन तांका आपणाले सभासद 
करून घेतले. जॉन स्टुअर्ट मिल, लामार्तीन आनी व्हितोर ह्यूगो असले 
जगन्मान्य पुरूस तांचे इश्ट आसले आनी तांका खूब मानताले. जे 
गोंयकार पालमिंतान वचूंक सोदतात तांका आपणाल्या जीणेच्या रूपान 
फ्रांसिश्कु लुईश गोमिश हाणीं सासणाचो दिवो लावन दवरिल्लो आसा. 

मिनेझिस ब्रागांझ 


आपणाल्या लिखणेच्या तेजान ज्याणीं नवें गोंय घडयलें त्या 
पुण्यश्लोक मनशांच्या नामावळींत ज्यांचें नांव सगळ्यांपैलीं घेवचें पडटा 
तें म्हळ्यार लुईश दे मिनेझिस ब्रागांझ हांचे. ते १५ जानेर १९८७ ह्या 
दिसा चांदरच्या मिनेझिश ह्या पिढीजाद घराण्यांत जल्माक आयले. 
तांचे वडील ज्युव्हेनियान मिनेझिश एक नावाजते वकील आनी जुवीज 
जावंन गेले. आवयवटेनच्या आज्याक चलो भुरगो नाशिल्ल्यान लुईशची 
आवय बापायच्या घरची एकएकली वारसदार जाली. आनी ताका लागून 
बापायचें आनी आवयचें अशीं दोनय आडनावां तांच्या नांवाक लागून ते 
लुईश द मिनेझिश ब्रागांझ जाले. दोनय कुटुंबांची खानदानी, जशी पैशांची 
तशीच क्षात्र तेजाची आनी विद्याव्यासंगाची सहजच तांचेकडेन आयली. 
पूण ते सात वर्सांचे आसतनाच तांचे वडील भायर पडले. तेन्नाच्या 
रविशेप्रमाण पैलीं ते रायतूरच्या सिमिनारींत शिकले आनी मागीर लिसेंवार 
गेले. थंय मराठी सोडल्यार हेर प्रत्येक विशयांत प्राविण्य मेळोवंन ताणीं 
आपणाल्या प्रोफेसरांक थक्क केलें आनी तांचें प्रेम जोडले. उपरांत ते 
इश्कोल मेदिकांत गेले. थंय ते पयल्या दोगांत तळपूंक/ लागले. पूण 
पयल्याच वर्सा तिफोयद आयिल्ल्यान तांगेले तें वर्स बुडलें. आनी बरो 
जावंक तांका एक वर्स विसाव घेवचो पडलो. घरची श्रीमंती आशिल्ल्यान 
पणजे ते बिराड करून रावले. शिकनासतना हें जें तांगेलें वर्स गेले तेंच 
तांगेल्या खरेल्या शिक्षणाचें मुळावण घालूंक कारण जालें. तांका दीसरात 
तरेकतरांची पुस्तकां वाचपाचो छंद लागलो. लातीं, पुर्तुगेज, इंग्लेज, फ्रांसेज 
बी भासो ताणीं अवगत करून घेतिल्ल्यान आनी साहित्य आनी विज्ञान 
ह्या दोनय विशयांची तांकां आवड आशिल्ल्यान प्रत्येक क्षेत्रांतले नव्यांतले 
नवे विचार आनी सामकी नवी माहिती ते आस्थेन वाचूंक लागले. घरची 
स्थिती संपन्न आशिल्ल्यान आपणालें ज्ञान वाडोवंक तांकां जाय आशिल्लें 
खंयचेय पुस्तक वा मासीक ते येरोपांतल्यानय हाडोवंक शकताले आनी 
हाडटाले. 


दोनीय घराण्यांतल्यान मेळिल्ली बुद्धिमत्ता आनी खानदानी. वळण 

आनी तांचे जोडीक सिमिनार आनी लिसेंव हांतल्यान मेळिल्ली बौद्धिक 
शिस्त हांकां तांगेलें हें वाचन-मनन म्हळ्यार सारें-उदक कशें जाले 
आनी ताका लागून तांगेल्या प्रज्ञेक आटफागूर फुटूंक लागले. मेदिसिनाचो 
कुर्स करपाचो विचार सोडून दिवंन ते ह्या विद्याव्यासंगाक लागले आनी 
वीस वर्सा जावंचे पयलीं येराल्द, नासियानालिस्त बी पत्रांनी नव्या 
विचारांनीं भरिल्ले समर्थ निबंध-प्रबंध बरोवंन ताणीं थोड्याच दिसांत 
गोंयच्या म्हालम्हाताऱया विचारवंतांमदीं मानाचें स्थान जोडलें. रेनां आनी 
फ्रेंच विश्‍वकोशाचो बरपी हांच्या बरपाच्या वाचनान ते स्वतंत्र विचारांचे 
पुरस्कर्ते जाले आनी स्वतंत्रताय, समता आनी बंधुता हया तत्त्वांचेर 
आदारिल्ल्या लोकशाहीचे कैवारी जावंन रूढीग्रस्त विचारांचेर धपके घालूंक 
लागले. कांय काळ उ येराल्द पत्राच्या संपादक मंडळांतय ते आशिल्ले. 
फुडें पुर्तुगालाक प्रजासत्ताक सरकार आयले तेन्ना आपणालो आदर्श गोंयांत 
फुडे व्हरूंक मेळटलो म्हणून कोर्झेर द कॉस्त हया पयल्या रिपुबूलिकन 
गोव्हेर्नादोराक ताणीं आपणाल्या लिखणेचें फाटबळ दिलें. अनेकांक दिसलें 
मिनेझिश ब्रागांझ सरकार पक्षाचे जाले. पूण ते डगमगले नात. जोवर 
सरकार प्रजेचें कल्याण करता तोवर ताणीं ताचो कैवार घेतलो. पूण 
जेन्ना फ्रेतस रिबैरसारक्या गोव्हेर्नदोरान गोंयच्या लोकांक खरी स्वायत्तता 
मेळपाक आङमेळीं हाडूंक आरंभ केलो, तेन्ना तीच तांची लिखणी तांची 
(गोव्हेर्नदोराची) फाट घेवंक लागली. ताणीं जे देबात पत्र काडिल्लें तें 
लोकशाहीच्या कैवाराखातीर काडिल्लें आनी ताचो सगलो खर्च ते स्वत: 
चलयताले. हे पत्रान जसो सरकाराचेर प्रभाव घालो त्याप्रमाण नव्या 
प्रगत विचारांची एक पिढीच तयार केली. असो विशयच ना कीं ज्याचेर 
ताणीं बरोवंक ना. आनी जे विशयाक ताणीं स्पर्श केला तो ताणीं 
प्रतिष्ठेक चडैला. लोकांच्या राजकी अपेक्षांक सनदशीर वाट मेळची म्हणून 
काँग्रेस प्रोव्हिंसियल नांवाची जी राजकी संस्था निर्माण जाली ती 
नांवारूपाक हाडपांत तांचो खूब वांटो आसा. भुरग्या वयांत ते जशे तिचे 
प्रेसिदेंत जाले तशेच इंश्तीत्यूत व्हाश्कु गामा हे विद्वत-संस्थेचे सभासद 
जाले. रिपुबूलिकांच्या काळांत ताणीं जसो 'देबात' चलयलो तसेच 
दितादुराच्या काळांत 'प्रकाश' चलयलो. त्या दोनय पत्रांतल्यान ताणीं 
सरकाराक धारेर धल्ले अशें न्हय, तर आमच्या समाजाक विचारांचे 
फटके मारून जागे केले. बुद्धिवाद, विज्ञान, स्वतंत्रताय आनी न्याय 
हांच्या वरकुलाचेर जें तिगना ताचेर ते हल्लो करीत रावले. पूण ताणीं 
कुलीनपण केन्नाच सोडलें ना आनी कोणाच्याच व्यक्तिगत चारित्र्याचेर 

चीट उसळची ना हाची जतनाय घेतली. दीन दुबळ्यांचो कैवार घेवपी 
जेझु क्रिस्तासंबंदान तांकां सुमाराभायर आदर आशिल्लो. पूण ताच्या 
तत्त्वांची पायमल्ली करपी इगर्ज ही संस्था मान्य नाशिल्ली. ते इगर्जीक 
मानी नाशिल्ले. पूण स्वतंत्र विचारांचो मनीस चारित्र्यसंपन्न आनी सहिश्णु 
आसूंक जाय आसो तांचो कटाक्ष आशिल्लो. अन्याय मागीर तो पाद्रीक 
जांव, आमच्या लोकांक जांव, खंयच्याय न्याय्य मागणेक जांव, 
जालोजाल्यार मिनेझिश ब्रागांझानी कोणाचीच पर्वा करीनासतना ताचो 
पाखो घेतलो. पाश्चात्त्य जीवनसरणींतलें जें जें बरें आसा तें आमी 
घेवंक जाय अशें जशें ताणी सांगलें त्याचप्रमाण भारतांत एक नवें जीवन 
वैर सरता ताचें स्वागत करात, असो ताणीं इशारो दिलो. १९२९तल्या 
राश्ट्रीय सभेच्या अधिवेशनाक सावन आयल्या उपरांत तांगेल्या विचारांत 
मोटीच क्रांती जाली. कार्त ऑर्गनिक आयलें तेन्ना तर तांचे दोळे पुराय 
उगडले आनी स्वयंनिर्णयाच्या गोंयच्या हक्काचो कायदेमंडळांत ताणीं 
निर्भयपणान आग्रह धल्लो. तांगेलीं तीं जळजळीत उत्रां पणजे आनी 
मडगावां उबारिल्ल्या तांच्या पुतळ्याखाला घाल्लीं आसात, तीं गोंयाक 
सदांसर्वकाळ आत्मसाक्षात्कार घडयत रावतली. 

त्रिस्तांव ब्रागांझ कून्य 


ब्रागांझ कून्य हें कांसावलेचें घराणें मुळचें राजपूत खंय, पुर्विल्ल्या 
काळांत ताणें तरवार मारिल्ली तशी राज्यांय चलैंलीं अशें सांगतात. 
फिरंगी संस्कृतायेकडेन संबंद येतकच त्या घराण्यात विद्येची उपासना 
सुरू जाली. त्रिस्तावांच्या एका भावान 'नासियोनालिस्त' म्हणून एक . 
वर्तमानपत्र काडिल्लें आनी तांतूत फाटले पिळगेंतले मिनेझिस ब्रागांस बी 
गोंयचे विचारवंत, गोंयच्या राष्ट्रवादाचे पयले उद्गार काडूंक लागिल्ले. 
त्रिस्तावांचो आनीक एक भाव पाश्चात्त्य नाट्यकलेचो पारखी म्हणून फ्रान्सांत 
मान्यतायेक पाविल्लो. ताचेसंबंदान राहूल सांकृतायन ह्या हिंदी पंडितान 
आपणाल्या एका पुस्तकांत मोठ्या आदरान उल्लेख केला. गोंयच्या तेन्नाच्या 
खानदानी कुटुंबांची नदर फ्रान्साकडेन आशिल्ली. आनी आपणाल्या भुरग्यांक 
फ्रान्सात शिकोवंन हाडपांत तांकां धन्यताय दिसताली. पारीस हें तेन्ना 
बुद्धिवंत जगाची राजधानी आशिल्लें. त्रिस्तांवांचें आरंभीचे पुर्तुगेज शिक्षण 
जातकच फ्रांसेजीचे शिक्षण घेवंक तांचे वडलांनी तांकां पाँदिचेरीक धाडले. 
ते पुराय जातकच ते पारिसाक गेले आनी थंय इलेक्ट्रिकल इंजिनीयर 
जाले. आपणाल्या भावाच्या वर्तमानपत्राक लागून गोंयांतल्या जागृत 
विचारांच्या संस्कारांनी त्रिस्तांवांक भुरगेपणातच राष्ट्रीय जागृताय आयिल्ली. 
आनी फ्रांसांतल्या चौदा वर्साच्या वास्तव्यात ती अदिकच परिपक्व जाली. 
फ्रांसेज भाशेचेर ताणीं असादारण प्रभुत्व जोडिल्लें आनी थंयच्या जायत्या 
नेमाळ्यांनी ते वेगवेगळ्या विषयांचेर बरोवंक लागिल्ले. भारताची फ्रांसाक 
आनी पर्यायान सुसंस्कृत येवरोपाक वळख मेळची म्हणून भारतांतले 
व्हड मनीस आनी भारतीय संस्कृतायेची आंगां हांच्यासंबंदान ते बरोवंक 
लागले. महात्मा गांधीचे फ्रांसेजीतलें पयलें वयलें चरित्र ताणींच बरयल्ें. 
त्या पुस्तकाक लागून रोमां रॉलाँ ह्या फ्रांसांतल्या तेन्नाच्या सर्वश्रेष्ठ 
लेखकांचें गांधीजींकडेन लक्ष वेधलें. त्रिस्तावांनी पंडितजींच्या कांय लेखांचीं 
भाषांतरांय फ्रांसेजीतल्यांन केल्लीं. तांगेल्या ह्या बरपाक लागून 
येवरोपांतल्या व्हडल्या व्हडल्या बरप्यांचें आनी विचारवंतांचे तांचेकडेन 
लक्ष गेलें आनी आंतरराष्ट्रीय सभांचीं तांकां आमंत्रणां येवंक लागली. 
फ्रांसाच्यान ते गोंयात परतले ते अदिक प्रगत विचार घेवंन. हांगां यो 

जाल्यार आपल्या समाजाचेर फिरंग्यांची विलक्षण मोहिनी पडल्या, ते 
. स्वत्व विसल्ल्यात आनी स्वताक पुर्तुगेज समजपांत ते धन्यताय मानतात 
` अशें तांकां दिसून आयलें. नव्या विचारांबराबर अर्थशास्त्राचोय अभ्यास 
' ताणीं केल्लो. गोंयची फिरंग्यांनी कशी पिळवणूक चलयल्या हें ताणीं 
| बेसबरें वळखिल्लें आनी केवळ लेख आनी पुस्तकां बरोवपांत समाधान न 
' मानतां, आपणाले विचार अंमलांत येतले जाल्यार आपणें प्रत्यक्ष कार्य 
' करूंक जाय अशें थारायल्लें. १९२४त ताणीं भारताच्या राष्ट्रीय फुडाऱ्यांकडेन 
' संबंद जोडून गोवा काँग्रेस कमिटी स्थापन केली आनी ते तरणे पिळगेक 
' राश्ट्रीय वृत्तीची देख दिवंक लागले. आसामांतल्या च्याच्या मळ्यांचेर 
` तरेकतरांचीं हायसां लावंन मळेवाल्यांचे एजंट गोंयच्या कुटुंबांक व्हरीत 
| आनी जोताक बांदिल्ल्या बैलांभशेन तांचेकडल्यान काम करून घेत. 
' त्रिस्तांवांक जेन्ना ही खबर कळळी तेन्ना हे प्रस्नाचेर रान उठोवंन ताणीं 
| लोकमत जागृत केलें आनी ह्या चलत आशिल्ल्या अन्यायाक आळो 
' घालो. साश्टी मुरगावां बुङड्टी आयली तेन्ना लोकांचें दैन्य, दू:ख निवारण 
' करूंक ताणीं प्रत्यक्ष फुडाकार घेतलो. प्रत्यक्ष काम मुखार येत तेन्ना तें 
' आंगार घेवप आनीं तें नासत तेन्ना लेख, पुस्तकां बी बरोवंन लोकांत 
जागृताय घडोवप, असो तांचो शिरस्तो आशिल्लो. १९४६त डॉक्टर 
| लोहियांच्या नेतृत्वाखाल जेन्ना १८ जूनची चळवळ सुरू जाली तेन्ना हो 
| वाट चुकिल्ल्या भुरग्यांचो खेळ अशें न मानतां ते चळवळींत सामील 
' जाले. फिरंगी राज्यकर्ते भियेले आनी न्यायाचो फार्स करूंन ताणीं तांकां 
| आठ वर्साचीं ख्यास्त दिवंन पयलीं आग्वादाक आनी मागीर पेनिशाक 
| धडले. गोंयची आर्थिक पिळणूक आनी सांस्कृतिक अराष्ट्रीकरण फिरंग्यांनी 
कशें घडोवंन हाडलां हाचेर ताणीं जें जळजळीत लेखन केल्लें ताका ह्या 
त्यांच्या त्यागान सारें-उदक मेळळें आनी तांच्या विचारांक लोकांच्या 
'मनात कोंब फुटून राष्ट्रीय विचारांची एक नवी पिळगी तयार जावंक 
लागली. ख्यास्त सोंपली तरी पुर्तुगेजांचें सरकार तांकां गोंयांत वचूक दी 
नाशिल्लें तेन्ना पुर्तुगेज टुरिस्ट ऑफिसांच्या गाफिलपणाचो फायदो घेवंन 
ते पारिसाक गेले आनी थंयच्यान मुंबै आयले. मुंबै येतकच ताणीं “फ्री 
गोवा' आनी अन्य पत्रांतल्यान आमच्या लोकांमदीं जागृताय हाडली आनी 
तांची एकी करपाचो आटोकाट येत्न केलो. तांचें वय जाल्लें पूण तांचें 
झुजारपण इल्लेंय उणें जावंक नाशिल्लें. अखेर १९५८च्या २६ सेतेंब्राक 
एकाएकी मुंबैंतच तांचें निधन जालें. तांगेल्या अज्ञेयवादाक लागून कॅथॉलिक 
सिमिनेरींत तांच्या शवाक सुवात मेळळी ना. ती स्कॉटीश चर्चीन दिली. 

राजघराण्यांत आनी वैभवांत जल्माक येवनय गोंयच्या 
ताणीं सगल्या सुखांक फाट केली. जिवंत आसासर क) तांचो 
गौरव करपाचें सुचलें ना आनी ताणीय ताची अपेक्षा धल्ली ना. गोंयच्या 
मुक्तीक सगल्यांत चड रगत तांचेच आटलां आनी तांकांच गोंय आनी 
भारत अदिक ऋणी आसा. | 

फादर स्टीफनचें क्रिस्त पुराण 


फादर स्टीफनचें “क्रिस्त पुराण” हो मराठींतलो एक नामनेचो 
काव्यग्रंथ. हो पयले प्रथम सोळाशे सोळांत प्रसिद्ध जालो. आनी जालो 
तो रायतूरच्या सिमिनारींतल्यान. ह्या ग्रंथाचे पयलें पुराण आनी दुसरें 
पुराण अशे दोन. भाग आसात. पयल्या भागांत ३६ अवस्वर म्हळ्यार 
अध्याय आनी तांतूत चार हजार एकशें एक्यांऐंशीं 'होंवयो आसात. दुसऱ्यांत 
५९ अवस्वर आनी स हजार सातशें एक्याऐंशीं होवयो आसात. अशें हें 
धा हजार नवशें बासट होवयांचें क्रिस्त पुराण एका काळाक गोंयात 
आनी गोंयाभायर मंगळुरा पाविल्ल्या गोंयकारांमदीं खूबच लोकप्रिय जालें. 
आनी ताचें पठण आनी वाचन क्रिस्तावंच' न्हय तर शिक्षीत हिंदु लेगीत 
करताले. ह्या काव्यांत पयल्या पुराणांत भगवान खिस्ताचें जीवन मोठ्या 
रसाळपणान वर्णिलां. एक शृंगार सोडल्यार रौद्र, करूण, भयानक, उदात्त, 
शांत बी सगले रस मोठ्या समर्थपणान तांतूत खेळयल्ले आसात. सगल्यांत 
अजापाची गजाल म्हळ्यार फादर स्टीफन्स हो एक विदेशी मनीस आसून 
लेगीत हे पुराण बरयताना आमकां भारतीय लोकांक तें आपलेंच दिसचें 
म्हणून ताणें अपरिमित जतनाय घेतल्या. तांतल्यो उपमा, दुश्टान्त, 
आनी उतरां आमच्या संस्कृतायेन इतलीं थबथबल्यांत कीं आमची सगली 
पाथावळ फादर स्टीफन्सान कशी आत्मसात केली हाचें नवल दिसता. 


ह्या काव्याक जाणकार लोकामंदीं एका काळाक येदी प्रतिष्ठा 
आयली कीं, तिका लागून असलीं काव्यां बरोवपाची एक परंपराच विदेशी 
बरप्यांमदी गोंयांत सुरू जाली. फादर ला क्रुवा या फ्रांसेज जेझुइटान 
वीस हजार होवयांचो सां पावलाच्या जीवनाचेर एक पुराण ग्रंथ बरोवंन 
तो रायतूरच्या सिमिनारींतल्यान सोळाशें एकुणतीसांत प्रसिद्ध केलो. 
आंतोन सालदान्य हाणें 'सांत आंतोनीची जीवनकथा" हो ग्रंथ १६५९ त 
बरयलो. हयाच फादर सालदान्यान ८०० वयर होवयांचो 'जीवितवृक्षाचीं 
फळां' हया नांवाचो आनीक एक ग्रंथ बरयलो. उपरांत गास्पार द्‌ सां 
मिगेल हाणें 'खिस्ताचें वधर्तंभारोहण' ह्या नांवाचो तीन हजार होवयांचो 
ग्रंथ बरयलो. तात्पर्य, या क्रिस्त पुराणाक लागून पुराण ग्रंथांची एक 
परंपराच गोंयात सुरू जाली. फुडें सतरावो शेंकडो सोंपत्यार कोंकणी 

८९ 


आनी मराठी ह्या दोनूय भाशांचेर पुर्तुगेज सरकारान बंदी घाल्ल्यान ती 
परंपरा मोडली आनी ह्या महाकाव्याचें वाचन थांबून लोकांक ताजी 
विसर पडली. पूण मेंगलुराक अजूनय हें काव्य लोकांच्या वाचनांत आसा. 
रोमी लिपींत बरयल्ल्या ह्या मराठी काव्याची देवनागरी प्रत हालींच 
उपलब्ध जाल्या. 


स्टीफनचें हें काव्य मराठींत बरयलां काय कोंकणींत ह्यासंबंदी 
कांय दीस विद्वान मंडळींत जायतो वाद चलिल्लो. ह्या काव्याच्या प्रस्तावनेंत 
स्वत: फादर स्टीफनानूच ह्या संबंदानची फोड केल्ली आसा. तो म्हणटा, 
'हें सर्व मराठिये भासेंत लिहिले आहे हे आस देसींचे आं भासाभितुर ही 
भास परमेस्वराचेआ वस्तु निरोपूंसि योग्य ऐसी दिसलि म्हणवुनु. पूण 
सुध मराठी मधिमा लोकांसि नकळे देखुन हेआ पुराणाचा फळु बहुतां 
जनांसि सुफळ होऊंसि काय केंलें मागिलेआं कवेस्वरांची बहुतेकें अवघडें 
उतरें सांडुनु सांपुचे आ कवेस्वरांचिये रितुप्रमाणें आणियेकें सोपीं ब्राह्मणांचे 
भासेचीं उतरें ठाई ठाई मिसरीत करून कवित्व सोपें केलें'. 


फादर स्टीफनच्या ह्या उतरांवेल्यान एक गोश्ट स्पश्ट आसा कीं, 
हें काव्य ताणें मराठींत बरयलां. पूण शुद्ध मराठींत तें बरयलें जाल्यार 
गोंयच्या सर्वसामान्य लोकांक तें समजूंक कठीण वतलें म्हणून ताणीं 
कोंकणीतलीं उतरां आनी मोडी, इतलेच न्हय तर क्रियापदां, प्रयोग 
आनी अव्ययां मुक्‍त हस्तान तांतूत वापरल्यांत. पूण तीं वापरतना ताणें 
इतलें चातुर्य दाखयलां कीं, कोंकणी आनी मराठी एकामेकांत विणून एक 
नवी शैली ताचे हस्तकीं निर्माण जाली. सतराव्या शेकड्यांत जीं दोन 
महाकाव्यां मराठी भाशेंत निर्माण जालीं, तीं म्हळ्यार एक हें क्रिस्त 
पुराण आनी दुसरें एकनाथी भागवत. इतल्या पुर्विल्ल्या काळांत एका 
युरोपियन मनशान आमच्यो भासो शिकून तांतूत येद्या तोलाचें रसाळ 
काव्य रचलें हाचेवेल्यान गोंयात खिस्ती धर्मप्रसाराबरोबरूच ख्रिस्ती 
leo लोकसेवेचो केदो मोठो वावर केला जातलो हाची कल्पना 


फादर स्टीफन हो मुळचो इंग्लेज. तो पाद्री जावंन रायतूरच्या 
सेमिनारींत काम करपाखातीर जेन्ना गोंयांत आयलो तेन्ना गोंया चलताल्यो 
त्यो भासो आयकून तो पुस्कळसो प्रभावित जालो. ताणें त्या संबंदान 

र आपले भावाक १५८३त एक पत्र बरयलां. तांतूत तो म्हणटा - 'हांगचे 
` सुवातींनी जायत्यो भासो चलतात. तांचें उच्चार आनी प्रयोग तर सुंदरूच 
: आसात. ह्या भासांतली गोडी ताका जाणवली त्या बराबर ताणें तांचो 
: आनी तांच्या लिपयांचो अभ्यास करूंक आरंभ केलो. आनी तो जातकच 
` लोकांत प्रचारांत आशिल्ल्या त्या काळच्या काव्यांपुराणांचो बारकायेन 
` अभ्यास करून आमची सगली वाङमयीन परंपरा आत्मसात केली. 
` आनी तिच्या धर्तीर स्वत:चें पुराण बरयलें. 


ह्या काव्याचें सौंदर्य लक्षात येवचें म्हणून तांतले दोन उतारे 
' तुमचे फुडें दवरतां - 


देवान आदांवाक उत्पन्न केल्या उपरांत ज्या भूवैकुंठात ताका 
दवरिल्लो ताचें वर्णन तपोवनाचें वर्णन केल्यावरीं फादर स्टीफन्स कशें 
करता तें पळेयात - 

तेथ प्रांति सांडोनि मोनजाती । सुखें चार घेती 

नाना रळिया करिती । हुंबरिया घालोनि ।। 

सेळिया बोकडिया तेथें । न भियेति व्याग्रा सिंहांथें 

तेयाचें भयें जिवाथें । न धरिती कांहीं ।। 

आदिमाता ईव्हेच्या भोंवतणी तरेकतरांचे प्राणी कशे खेळताले 
आनी कितले मायेन तिजेकडेन वागताले हें सांगतना फादर स्टीफन्स 
म्हणटा - 

तंव मोनजाती तेथें । देखोनि आपुले राणी येथें 

रळिया करिती तियेथें । मानु देउनि 

येकी जंवळिके येंती । चरणीं माथा ठेविती 

येकी करा सरिसेआ मेळती । स्परुषेणालागी 

येकी भोंवतीया येउनि । उडती प्रदख्यणा करोनि 

येकी पहातां दूरउनि । उचलोनि माना ।। 

सगलीं सौंदर्यस्थळां कितलीं म्हणून सांगची ? कोंकणी आनी 
मराठी ह्या भासांचो आनी बऱ्या काव्याचो जांकां खरोखुरो मोग आसा 
ताणीं हें सगलें मुळांतच वाचूंक जाय. 

आग्वादचो किल्लो | 

दर्यांतल्यान मांडवींत भितर सरतना पळयतल्याचें पयलीं लक्ष 
ओडून घेता तो आग्वादचो किल्लो. हो आग्वादचो किल्लो म्हळ्यार आमच्या 
गोंयचें व्हडांत व्हड अशें संग्रामतीर्थ ताणें अनेक लडायांत वांटो घेतलो 
आनी अनेक शूरवीरांच्यो कथा प्रत्यक्ष पळेल्यात. ज्याणीं ज्याणीं गोंयच्या | 
स्वातंत्र्याखातीर प्राण पणाक लायले तांकां तांकां ताणें आपल्या मांडयेर | 
खेळयल्यात. असो हो नांवाजलो किल्लो फिरंग्यांनी १६०४त बांदूक घेतलो | 
आनी १६१२त पुरो केलो. आरंभाक गोंयचे राखणेखातीर पुर्तुगेजांनी 
गाश्पार दीयश आनी रेज मागुस अशे दोन किल्ले बांदिल्ले. ते बांदताना | 
तांच्या मुखार. जे दुस्मान आशिल्ले ते म्हळ्यार युसुफ आदिलशाह आनी | 
विजयनगरचे राय. तांचेकडेन तुबकां, भाले बी आशिल्ले; पूण नाळी आनी | 
दारूगुळो नाशिल्लो. ताका लागून ह्या दोन किल्ल्यांची बांदावळ करतना | 
तांकां चडसो विचार करचो पडलो ना. पूण आग्वादचो किल्लो बांदतना | 
ताची बांदावळ आनी माण्णी अदिक मजबूत जावंक जाय अशी फिरंग्यानीं | 
आरंभापासुनुच जतनाय घेतली. कारण १६वो शेंकडो सोंपत्यार तांकां 
आपलेय परस अदिक समर्थ अशा डच लोकांकडेन सामनो दिवंचो पडलो. 
१७व्या शेंकड्याच्या आरंभाक डच ही एक आरमारी सत्ता विशेष प्रबळ | 
जाली. आनी तिणें फिरंग्यांच्या हिंदी महासागरांतल्या सार्वभौम सत्तेचेर 
एकार एक धपको घालूंक आरंभ केलो. ह्या नव्या दुस्मानाक तोंड दिवंक | 
म्हणून फिरंग्यांनी हो किल्लो बांदलो. ह्या किल्ल्याचें पयलें नांव सांत 
कातारीन अशें दवरिल्लें. पूण ह्या किल्ल्यावेल्यान तारवां गोडें उदक भरून | 
येवंक लागलीं म्हणून ताका फुडें आग्वाद अशें नाव दवल्लें. ह्या किल्ल्यावेल्या 
खडपांत एक बेसबरी झर लागली. त्या झरीच्या उदकाच्या तळयेक राट | 
लावंन पनेळांतल्यान हें उदक तारवांक पावोवपाची थंय तजवीज केली. 
अजूनय ती झर, ती तळी आनी तें राट थंय पळोवंक मेळटा. 


क पे 

जेन्ना हो किल्लो बांदलो तेन्ना किल्ले बांदपाचें शास्त्र फिरंग्यांनी खूब | 
फुडें व्हेल्लें. त्या शास्त्राप्रमाण कायराती ह्या विजनेरान हो किल्लो बांदलो. 
फुडें वेळोवेळ तांतूत जायत्यो सुदारणा जाल्यो. अशें सांगतात कीं ताचे 

ह, जो आशाळविशाळ तट बांदला तो खें १६२३ त. ह्या 
'क्रिल्ल्याभोंवतणी जो खंदक आसा ताची खोलाय साडेचार मेत्र आनी 
'रूंदाय बारा मेत्र. दर्याची राखण करूंक थंयच्या दोन व्हडल्या बुरजांचेर 
'खूब मोठ्यो नाळी मांडून दवरिल्ल्यो आसताल्यो. आनी जमनीवेल्यान 
' हल्लो जालो जाल्यार ताका तोंड दिवंक वेगळ्या वेगळ्या बुरजांचेर आनीकूय 
' अशोच नाळी दवरिल्ल्यो. सुमार २०० नाळी उजो ओतूंक हांगा तिनी 
. त्रिकाल सञ्ज आसताल्यो. आनी किल्ल्याचो राखणदार दोळ्यांत तेल 
' घालून दुस्मानाचो थंय हंव घेतालो. आग्वाद किल्ल्याच्या दोंगराच्या 
: माथ्यार एक उजवाड दाखोवपाचो खांबो आसा. ताका फारोल म्हणटात. 
 पुर्विल्ल्या काळांत हो दिवो तेलाचो आसतालो. पूण फुडें थंय फिरतो 
! दिवो लावंक लागले. ताका एक फेरो घेवंक १५॥। मिनिटां लागताली. 
। फुडें थंय दुसरो दिवो लायलो. तो दर पन्नास सेकंदांनी उजवाडाचो झोत 
' सोडी आनी वराक ३० फेरे मारी. ताचो उजवाड २६ मैल मेरेन पड. 
| १९०६ वर्सा थंय असो दिवो लायलो कीं, जो १० सेकंदांक तीन फावट 
' उजवाड सोडटा. 


फाटल्या साडेतीनशे वर्सात ह्या आग्वाद किल्ल्यान जायतीं झुजां 
पळयलीं आनी तांतूत वांटो घेतलो. पयलीं झुजां जालीं ती डचांकडेन. 
उपरांत आदिलखानाचो सरदार अब्दुल हकीम हाचेकडेन. १६६६त 
शिवाजी महाराजांचो बारदेसाचेर हल्लो जालो. १६८३त संभाजी महाराजांचो 
जालो. सतराशें एकोणचाळीस ते एकेचाळीस हया दोन वर्सात वाडकार 
सांवंतान बारदेस काबीजय केलो. पूण हया चारुूय फावट आग्वाद 
किल्ल्याचें बळगें आशिल्ल्यान फिरंग्यांक आपली सत्ता सांबाळप शक्य 
जालें. 


सतरकार राणे किंवा हेर कोणी जेन्ना जेन्ना फिरंग्याआड उठटाले 
तेन्ना फिरंगी तांका धरून ह्या आग्वादच्या किल्ल्यांत कोंडीत. ही तांगेली 
वज गोंय मुकत जायसर चलली. नापोलियावांच्या भयान १८०४त 
इंग्लेजांनी गोंयचे राखण करपाचें निमित फुडें करून बळजबरेन हाचो 
ताबो घेतिल्लो. पूण फुडें युद्ध सोंपतकच तांकां तो सोडून वचचें पडलें. 


दादा राणो आनी ताचे वांगडी हांकां दगो करून फिरंग्यांनी हयाच 
किल्ल्यार बंदिस्त करून दवरिल्ले आनी हांगच्यानच तिमोराक मारून 

दिल्ले. आमच्या शेंकड्यांनी सत्याग्रह्मांकय ताणीं हांगाच दवरिल्ले आनी 
तरेकतरांच्यो ख्यास्ती भोगयल्ल्यो. हया किल्ल्याची प्रत्येक वणत आमच्या | 
स्वातंत्र्य चळवळीचो इतिहास उलयता. म्हणूनच हांवें आंरभाक म्हळें | 
कीं, हो आग्वादचो किल्लो म्हळ्यार आमच्या गोंयचें व्हडांत व्हड संग्रामतीर्थ. 

दादा वेद्य 


केरीचें वैजांचें घराणें गायांत जितलें पूर्वपुरातन तितलेंच लोकांक 
पावपी म्हणून प्रसिद्ध. तांगेल्या दरेक पिळगेंत विलक्षण हातगुणांचे 
नामांकित वैज जावंन गेले. कोणेय तांगेले थंय वखदाक वचचें, दनपार 
जालो जाल्यार थंयच जेवचें आनी फुकट वखद घेवंन घरा वचचें, असो 
तांचो पिळग्यांनी लौकिक. अशा ह्या नावाजत्या घराण्यांत गोंयचो धन्वंतरी 
आनी लोकाग्रणी म्हणून गाजिल्लो दादा वैज १८५९ च्या ८ सेतेंब्राक 
जल्माक आयलो. तांगेले वडील पांडुरंग वैज आर्य वैजकेत मोटे निश्णात 
आशिल्ले. घरच्या घरा आरंबाचे मराठी शिकप जातकच दादा वैजांनी 
केशवशास्त्री मराठे आनी तांगेले चिरंजीव भालचंद्रशास्त्री हांचेकडल्यान 
संस्कृतचे अध्ययन केले. आनी मागीर शारंगसंहिता, माधवनिधान, 
अष्टांगहृदय बी आर्य वैजकांच्या मुळाव्या ग्रंथांचो अभ्यास केलो. 
अडिनडिल्ल्या वेळार आपणाल्या वडलांकडल्यान ते ग्रंथांचें स्पष्टीकरण 
करून घेताले. तांच्या पंदराव्या वर्साच तांगेले वडील दुयेंत जाले आनी 
तांकां आयकूंक येना जालें. तेन्ना वडलांच्या सल्ल्यान ते आयिल्ल्या 
वायटकारांक वखदां दिवंक लागले. तांगेलीं स वर्सा अशीं गेल्ल्यान तांगेल्या 
पुस्तकी शिक्षणांत जरी खंड पडलो तरी तांकां रोगी तपासपाचो आनी 
तांकां वखद दिवपाचो जो अणभव मेळ्ळो ताका लागून तागेलें नाडिज्ञान 
आनी निदानशक्त सुमाराभायर वाडली. वैजकशास्त्राचें तांगेलें चट इतलें 
वाडलें कीं फिरंगी वैजकांवयली 'औषधी विद्या”, 'इंद्रियविज्ञानशास्त्र', 
'वैद्यतत्त्व, बी मराठी पुस्तकां ताणीं वाचून काडलीं आनी रेल्वेचे त्या 
काळांतले डॉ. जोगळेकर हांचेकडल्यान समजावंन घेतलीं. भुरगेवयांतच 
दादा वैजांचो लौकिक इतलो वाडलो कीं फिरंगी वैजांनी आशा सोडिल्ल्या 
वायटकारांक तपासूक फिरंगी फिदाल्ग पसून तांकां व्हरूक लागले आनी 
तांगेलें वखद करूंक लागले. धन्वंतरी म्हणून दादांचो लौकिक फक्त 
गोंयातच न्हय तर कोल्हापूर, सांगली, मिरज, कुरूंदवाड, बडोदे, ग्वाल्हेर 
ह्या संस्थानांनीं पावलो. तसोच बेळगांव, विजापूर, सातारा, पुणे आनी 
मुंबय हया खालसा मुलुखांनीय पावलो. ह्या पयसपयसुल्ल्या लोकांची ते 
आसतीत थंय रीग लागली. इतलेंच न्हय तर दादांलीं वखदां आनी 

भस्मां पुर्तुगालांतय पावलीं. दादांच्या ह्या असादारण लौकिकाक लागून 
फिरंगी सरकारांत आर्य वैजकाक केन्नाच नाशिल्ली ती प्रतिष्ठा प्राप्त जाली. 
व्हडले व्हडले फिरंगी वैज तांकां कोंसुल्ताक व्हरूंक लागले आनी तांगेलें 
म्हणणें आदरान आयकूंक लागले. दादांक येदें व्हड स्थान प्राप्त जालें 
तरी ताणीं आपणालो, आपयत तागेर वचपाचो नित्य नेम सोडलो ना. 
जात, कात, धर्म बी कांय पळेनासतना ते केन्ना माचुलान, केन्ना 
बैलगाडयेन तर केन्ना पांयांनी वायटकारांक तपासूंक वेताले. आनी घरच्या 
मनशाच्या कळकळीन तांकां उपचार करताले. हाका लागून जशे ते 
लोकांचे सार्वजनीक दादा जाले तशेच आमच्या समाजाच्या लोकस्थितीचें 
तांकां प्रत्यक्ष दर्शन जालें. समूहाची जाणीव नाशिल्ल्यान गोंयचो हिंदु 
समाज हीन दीन जाला हें ताणीं वळखिल्लें. सगळ्या आंगांनी ताका जीव 
पडल्याबगर तो आपल्या पांयार उबो रावंक पावचो ना हें जाणून १८८८त 
दादांनीं हिंदु सार्वजनिक सभा भरयली. दांदा वैज हे केवळ शरीराचे रोग 
वळखून तांचेर इलाज करपी धन्वंतरी नाशिल्ले, तर समाजाचे रोग वळखून 
तांचेर मात्रा दिवपी आत्म्याचे धन्वंतरीय आशिल्ले. समाज रूढीग्रस्त आनी 
शिक्षणांत फाटीं, तांतूत सामाजिक जाणीव नाशिल्लो, सरकारांत उपेक्षित 
आनी राज्य मोनार्कीचें अशो सगळ्यो अडचणी आसूनय गोड सभाव, 
दीर्घोद्योग, चिकाटी आनी वैजकींतल्यान मेळिल्ली लोकप्रियता हांच्या 
नाड्यार दादांनीं गोंयच्या हिंदु समाजांत एकी हाडपाचो येत्न केलो. 
लेखन-वाचनाची तांकां अपार आवड आशिल्ली आनी सुबोध गद्यपद्य ते 
सारक्याच सहजकायेन बरयताले. 

१९१०त पुर्तुगालांत क्रांती जाली आनी रिपुबूलीक सरकार आयलें. 
अर्थांतच गोंयच्या हिंदुसमाजा भोंवतणेचे पाश गळून ताका वयर तकली 
काडपाची संद मेळूळी. दादांनीं ह्या संदीचो जाता तितलो फायदो घेतलो. 
'पथ्यबोध', 'हळदी कुंकुं', “प्राची प्रभा', 'विद्याप्रसार' बी नेमाळीं काडून 
आमच्या समाजाच्या दुस्थितीचेर ताणीं आपणाल्या प्रगत विचारांच्यो मात्रा 
चलयल्यो. आल्मेद कॉलेज काडून राष्ट्रीय शिक्षणाचो पायो घालो. खरें 
म्हळ्यार तांकां थंय औद्योगिक शिक्षणच चड दिल्लें जाय आशिल्लें. पूण 
लोकांचे फाव तितलें फाटबळ न मेळिल्ल्यान तांगेली ती कल्पना मूळ 
धरूंक पावली ना. तरी लेगीत आपल्याच्यान जाता तशें उद्योगाचें मुळावण 
घालपाक नळ्यांचो कारखानो, हातमाग, वनौशधींचें संशोधन आनी 
रसशाळा अशें उद्योग ताणीं त्या त्या आवडीच्या लोकांक लागीं करून 

उबाल्ले. काँग्रेस प्रोव्हिसियालांत ताणीं काच कारखान्याची कल्पना माणली 
` आनी त्या खातीर 'वैज आणो फंड' उबाल्लो. साहित्य, शिक्षण आनी 
उद्योग इतलींच कामां करून ते रावले नात. आमच्या चलयांनी वैजिणीचें 
शिक्षण घेवंचे म्हणून आपणाले वजन खर्च करून मराठींतल्यान तांकां तें 
शिक्षण मेळत अशी ताणीं व्यवस्था केली आनी कांय चलयांक आपले 
पदरचे पैशेय दिले. शाकाहारी जेवणाची शहरांनी सोय ना म्हणून कोणाक 
तसल्यो खाणावळी उबारूक मदत केली. नाट्य आनी संगीत हांची आवड 
वाडची म्हणून नाटक कंपनीय उबारून पळेली. ज्याका ज्याका फाटबळ 
दिवंन वयर काडू येता ताका ताका हातभार लायलो. गावड्यांची शुद्धी, 
` भट्टप्रभूची एकी बी सामाजिक चळवळींत फुडाकार घेवन त्याखातीर पैशांचो 
भूर्दड आनी प्रत्यक्ष देहदंड हे दोनय हांसमुखान सहन केले. आमचो 
समाज थोडो अदिक जागरूक आसतो जाल्यार दादांच्या प्रयत्नांक आयलें 
त्यापरस कितलेंतरी अदिक येस तांकां मेळटलें आसले. १९०५ वर्सा 
ताणीं बरैली कविता वाचली जाल्यार राष्ट्रीय स्वातंत्र्याची कल्पना तांच्यात 
कशी बाणिल्ली तें स्पष्ट जाता. सार्वजनिक जीवनांत जांव, कौटुंबीक 
जीवनांत जांव, कोणाकच विरोध करीनासतना सगल्यांक वांगडा घेवंन 
आनी भंडाय राखून विकास कसो घडोवंन हाडचो हे तंत्र दादांनी जितलें 
बरें हस्तगत केल्लें, तितलें अन्य कोणेंच हस्तगत केल्लें दिसना. अशें ८७ 
वर्साचे दीर्घ आनी कृतार्थ जीवन जगून मरचे पयलीं ताणीं संन्यास घेतलो 
आनी आदर्श हिंदु जीवनाचो एक जिवंत वस्तुपाठ ते आमकां दिवंन गेले. 
हयात आसतना ज्यांचे व्हडपण गोंयांन मान्य केलें अशा हातांच्या बोटार 
मेजूं येतात अशा व्हड मनशांत दादा वैजांचे नांव खूबच वयर लागता. 

डॉ. भाऊ दाजी लाड 


मुंबेच्या वैभवाची आनी पर्यायान भारताच्या व्हडविकेची बुन्याद 
ज्याणीं घाल्या तांच्यांत डॉ. भाऊ दाजी लाड हांचें नांव चड भौमानाचे. 
पेशवायेंत सेनापती आनी मुत्सद्दी म्हणून गाजिल्ल्या लखबादादांचे ते 
वंशज. मांद्रें तांगेलो गांव. थंय १८२२त तांचो जल्म जालो. तांगेले 
वडील संस्कृतांतले पंडित आशिल्ले. तांतूत केल्ल्या एका काव्याबद्दल 
तांकां बक्षिसय मेळिल्लें. मातयेचीं चित्रां ते तयार करताले आनी तीं 
विकून आपणालो संवसार चलयताले. मुंबयच्या वाडट्या वैभवाच्यो खबरी 
आयकून ते बायलेभुरग्यांक घेवंन मुंबय गेले. आनी . आपणे तयार केल्लें 
नवनारिकुंजर चित्र पैशापैशाक दाखोवंन घरचो चरितार्थ चलोवक लागले. 
भाऊंचें वय तेन्ना अवघें आठ वर्सांचे आशिल्ले. गोविंदराव माडगांवकार 
ह्या आदर्श शिक्षकाच्या हाताखाल मराठी शिक्षण आटपून ते एल्फिन्स्टन 
इन्स्टिट्यूशनांत गेले आनी शिष्यवृत्त्यो आनी पारितोषकां मेळोवंन थोड्याच 
वर्साभितर ताणीं थंयचें शिक्षण पुराय केलें. तांच्या बुद्धिमत्तेचो आनी 
विद्ठत्तेचो तांगेल्या शिक्षकांचेर आनी संस्थेच्या चालकांचेर येदो प्रभाव 
पडलो कीं हो शिक्षणक्रम सोंपचे पयलींच ताणीं भाऊ दाजींक शिक्षकाची 
नोकरी दिवंक केली. पूण ताणीं ती पत्कल्ली ना. फुडें भाऊंच्या वडलांक 
वैराग्य आयिल्ल्यान ते जेन्ना संवसार सोडून घारापुरीच्या व्होंवऱ्यांत वचून 
बसले तेन्ना बाळशास्त्री जांभेकरांच्या जाग्यार त्याच शाळेचे मुख्याध्यापक 
जावंक ते कबूल जाले. अवघ्या एकोणीसाव्या वर्सा हो मान तांकां मेळळो. 
हाचेवेल्यान भाऊंनी इतल्या भुरगेपणात आपणाक केदें स्थान मेळेयल्लें 
हाची कल्पना येता. त्यांच वर्सा 'भ्रूणहत्येचे दुष्परिणाम' ह्या विशयाचेर 
इंग्रजीत ताणीं एक प्रबंध बरयलो आनी ताका सरकारांतल्यान सशें 
रुपयांचें बक्षीस मेळळें. १८४५त ग्रँट मेडिकल कॉलेज स्थापन जालें. 
पूण सवळ्याभष्ट्याक लागून भटाबामणाले भुरगे थंय शिकूंक तयार 
जायना जाले. तेन्ना विद्येचे चट आशिल्ल्या भाऊंन लोकमताची पर्वा 
करीनासतना तांतूंन नांव घाले आनी मागीर हेरांनी तांगेली वेळ चिल्ली. 
हया मेडिकल कॉलेजांतल्यान ग्रॅज्युएट जातकच शस्त्रक्रियेंतल्या तांगेल्या 
प्राविण्याक लागून एका हॉस्पिटलांत सर्जन म्हणून तांची नेमणूक जाली. 

॥ पूण आपणें स्वतंत्र प्रॅक्टिस केल्ली बरी अशें येवजून ताणीं ती नोकरी 
` सोडली आनी वैद्यकेचो स्वतंत्र व्यवसाय ते करूंक लागले. थोड्याच 


| 


2 
5 
3 


काळांत सर्जन म्हणून मुंबैंत आनी हिंदुस्थान देशांतच न्हय तर भायल्या 
देशांनीय तांची ख्याति जाली. आनी येरोप-अमेरिकेंतले वायटकारय 
तांचेकडल्यान ओपरेसावां करून घेवंक येवंक लागले. मुतखडो काडपांत 


तर तांचो हातखंडो आशिल्लो. ताणीं आपणाल्या सव्वीस वर्साच्या वैजकी 


कारकीर्दीत असले हजारांनी वायटकार बरे केले. ते जशे पट्टीचे सर्जन 


` आशिल्ले तशेच निश्णात वैजय आशिल्ले. शिवाय त्या शास्त्राचे संशोधकय 
आशिल्ले रक्तपितीचेर एक वखद सोदून काडून ताणीं शेंकड्यानी महारोगी 
` बरे केले. तो शोध जगजाहीर केलो ना म्हणून कांय जाण तांकां दूशण 


लायतात. पूण तांतली खरी गजाल अशी कीं आपणाले संशोधन सर्वार्थान 
पक्के जालां अशी खात्री जाल्याबगर तो प्रसिद्ध करून बोवाळ करप 
तांकां पसंत नाशिल्लें. वैजकातल्या आपणाल्या कौशल्ल्याक लागून भाऊ 
दाजींनीं जशें अमाप नाव जोडलें तसोच अमाप पैसोय जोडलो. पूण तो 


' ताणीं धर्मदायाक आनी संशोधनाक खर्च केलो. मुबैंत पयलो धर्मार्थ 


दवाखानो ताणींच काडलो. आस्पत नाशिल्ल्या जायत्या रोग्यांच्या 
वखदाविरसदाचो खर्चय ते आपल्या पेशांनी करीत. ताणी कितल्या संस्थांक 
आनी कितल्या शिकतल्या भुरग्यांक मदत केल्या हाचो तर कोंत-हिशेब 
ना. 


भाऊंची प्रज्ञा जशी अचाट आशिल्ली तशीच ती सर्वसंचारी 
आशिल्ली. व्यवसायांत तांकां उसर्पत नासताली तरी तांगेलें वाचन आनी 
संशोधन अखंड चलतालें. तांगेलें स्वत:चे ग्रंथालय अत्यंत दुर्मिळ ग्रंथानी 
आनी हरुतलिखितानीं भरिल्लें आसतालें. ताणीं पुराणभासांचो मौलिक 
अभ्यास केल्लो. पोरण्यो लिपयो लावंन दाखयल्ल्यो. इतिहासाचेर अजाप 
करीसारको उजवाड घाल्लो. म्हणून इतिहासिक अवशेषांचो अर्थ समजून 
घेवंक तेन्नाचे गव्हर्नर, व्हाइसरायपसून तांकां मुजरत आपलेबराबर घेवंन 
वताले. प्राच्यविद्येंतलो तांगेलो अदिकार येदो मोटो आशिल्लो कीं जगांतल्या 
पंद्रादिक विद्वत्सभांनी तांकां आपणाले सभासद करून घेतीले. इंग्लेज 
भाशेचेर तांचें विलक्षण प्रभुत्व आशिल्ले. ताणीं थोडेंच बरयलां, पूण जे 
बरयलां ताचे मोल हेरांच्या हजारांनी पानांक ना, अशे उद्गार माक्स 
म्यूलर ह्या म्हान जर्मन प्राच्यविद्यापंडितान काडल्यात. 

भाऊंची गती वैजकी आनी संशोधन इतल्यापुरतीच रावली ना. 
तर ती जायल्या क्षेत्रांत चलली. व्हिक्टोरिया गार्डन, अल्बर्ट म्युझियम, 
कालिदास-एल्फिन्स्टन सोसायटी, राष्ट्रीय स्टुडंट्स लिटरली अँण्ड 
सायंटिफिक सोसायटी, काँग्रेसचे मुळावण अशें बॉम्बे असोसिएशन 
अशो लोकजीवन घडोवपी तरेकतरांच्यो संस्था ताणीं जल्माक घाल्यो 
आनी त्यो चलोवंक पैशांचे आनी रक्‍ताचें उदक केलें. त्या संस्थांत ते 
केन्ना अध्यक्ष, केन्ना चिटणीस तर केन्ना सन्मान्य सभासद आसताले. 
शिवाय नेटीव्ह जनरल लायब्ररीचे अध्यक्ष, ज्युवेनायल इंप्रुव्हमेंट 
लायब्ररीचे पुरस्कर्ते अशीं जायत्या संस्थांची कामां ते चलतायले. मुंबय 
शाराचे जीवन घडोवंपात तांकां लागपी मनीस मेळूंक कठीण आशिल्लो. 
म्हणून सरकारान तांकां दोन फावटी मुंबयचे शेरीफ नेमले. शिक्षणापसून 
राजकी जागृतायमेरेन आनी संशोधनापसून दीन दुबळ्यांच्या सेवेमरेन 
जिणेचीं बहुतेक मळां आपणाल्या कर्तूत्वान भाऊ दाजींनीं व्यापून 
उडयल्लीं. असो हो अनन्यसादारण पुरूस अखेर आर जावंन पडलो 
आनी तांतूंतुच वयाच्या बावनाव्या वर्सार ते भायर पडले. सगळी मुंबय 
ते गेले तेन्ना हळहळळी. तांच्या नांवान स्कॉलरशिप दवरून लोकांनीं 
तांचें थोडेभोव स्मारक केलें. पूण भाऊ दाजींच्या संबंदान लोकांच्या 
अंतस्करणात अजून जो भक्तिभाव आसा, तेंच तांगेलें खरें स्मारक. 
भाऊ वचून आज इतलीं वर्सा जालीं पूण तांची सुवात भरून काडपी 
मनीस येदे व्हडले मुंबैंत अजून जावंक ना. 


० १०० 


पु. मं. लाड 


लाड म्हाका पयलेप्रथम दिश्टी पडले ते रत्नागिरी साहित्य 
संमेलनाच्या व्यासपीठाचेर. दोडीची उंच काळी तोपी, काळ्या काश्मीराची 
शेरवानी आनी उबे मिरयेन न्हेशिल्ले सफेद तलम पुडवें. अशा साध्याच 
पूण रेखींव भेसांतलो हो शिडशिडीत आंगलोटाचो आनी तरतरीत चेऱ्याचो 
मनीस कोण जांवये असो प्रस्न म्हजेभशेनच थंय जमिल्ल्या अनेकांच्या 
मनांत उबो रावलो जातलो. तांकां पळेल्या त्या बराबर हो कोणय पूण 
विशेश व्युत्पन्न, बुद्धिमान आनी रसज्ञ पंडित आसूंक जाय अशी म्हजी 
खात्री जाली. बौद्धिक खानदानीचें तेज आनी अदिकाऱ्याची सोज्वळ उग्रताय 
हांचो रम्य मिलाफ तांच्या हालचालींतल्यान स्पश्ट दिसतालो. ते उलोवंक 
उठले तेन्ना तांची ती ताठ मान करून उबो रावचेली ऐट, भव्य कपल, 
लांब धारदार नाक, चढ्या आवाजांत उलोवपाची लकब आनी प्रज्ञेची 
सगलीं तासां उमळायत विषय फुलौन सांगपाची प्रौढ आनी प्रसन्न धाटणी 
पळोवंन सगली सभा चित्ररूप जाली. तांगेले भाषण आशिल्लें मुक्त छदाचेर. 
संस्कृत छंद मुळांत निर्यमक आसून मराठींत मात तो सयमक कित्याक 
जालो हें सांगताना त्यांनी मराठी भाशेच्या ध्वनिविशेषांची जी मार्मिक 
मीमांसा केली आनी ती करतांना विचारांची जीं जोगलां घाली, संस्कृत- 
प्राकृत अवतरणांचो जो पावस घालो तो पळोवंन आमी सगले 
दिपकाविल्यावरी जाले. भाषण सोंपलें तशे तोंडांत जीब आशिल्लो 
जणएकलो तोखणायेचे आनी आदराचे उद्गार काडूंक लागलो. 


सकाळचो हो कार्यक्रम सोंपून लोक पांगूंक लागले तेन्ना लाड 
मुजरत म्हजेसरीं आयले आनी ताणीं म्हाका आपलेगेर च्याक आपयलो. 
हांवे 'हां' म्हळें खरें, पूण कसलो संकोच आड आयलो कोण जाणा, 
इत्सा आसूनय हांव गेलों ना. त्या उपरांत मुंबयच्या एका नाट्य संमेलनाक 
आनी मागीर असल्याच कसल्याशा दुसऱया समारंभाक तांची म्हजी गांठभेट 
जाली. त्याय वेळार ताणीं म्हाका च्याचे आमंत्रण दिलें. पूण तेन्नाय हांव 
गेलों ना. तांचे अस्मितायेंत जी उग्रताय म्हाका जाणवली तिका लागून 
हें अशें घडलें काय म्हजोच अहंकार ऐन वेळार आड आयलो हें हांव 

सांगूंक नकळ. पूण ताणीं तीन फावटीं आपोवंनय हांव तांगेर गेलों ना हें 


म्हज्या मनाक सारकें खावंक लागलें. फुडे १९४१ वर्सा हांव बेळगांवां 
पावलो तेन्ना लाड थंय डिस्ट्रिक्ट जज्ज आसात हें म्हाका कळें. तेन्ना 
एक दीस हांव जावंन तांच्या बंगल्यार गेलो. ते कोर्टांत गेल्यात अशें 
कळटकच म्हजी निकतीच प्रसिद्ध जाल्ली 'अंधारांतली वाट' ही कादंबरी 
तांकां दिवपाक हांवे तांच्या घरकान्नीच्या सुवादीन केली आनी म्हजो 
ठळकवाडीचो पत्तो दिवंन हांव परतलों. 


त्याच दिसा सांजवेळां पांचाच्या अदमासाक तांची चीट घेवंन तांची 
मोटार म्हाका व्हरूंक आयली. स्पष्ट, विस्कळ, रेखींव आनी लपेटदार _ 


अशें तांगेलें अक्षरवळण तांचे अस्मितायेचो हारसो कशें म्हाका दिसलें. 
हांव तांगेर पावलों तेन्ना ते अजून कोर्टातल्यान येवचेले आशिल्ले. 
माणीकबाय च्याची तयारी करूंक लागली आनी हांव तांगेल्या सालांतली 
सजावट पळयत रावलों. पुस्तकांच्यो रस्तीन मांडिल्ल्यो आरमारी, वण्टींवेलीं 


मेजकींच पूण वेंचीव पांयनेला आनी सोनपितळेच्यो हांगां थंय मांडून | 


दवरिल्ल्यो आकर्षक आनी अप्रूप म्हुर्ती हया सगल्या सरंजामातल्यान 
तांगेली संस्कारिता चित्त वेधून घेताली. च्याची माण्णी करून माणीकबाय 
म्हजेकडेन गजालींक बसली. इतले म्हणसर लाड ताणशेतच भितर आयले 
''आपल्याकडचा हा माळी माळी नाही. शुद्ध खाटीक आहे. ऐन भरात 
आलेल्या झाडाचा केवढा खांदा त्याने तोडला पाहिलास? त्याचे पैसे 
चुकते कर आनी काढून टाक त्याला आत्ताच्या आता.'' म्हज्या सारकेल्या 
परकी मनशामुखार लाडांनी घेतिल्लो हो अवतार पळोवंन माणीकबाय 
बाबडी जंयच्या थंय तटास जाली. म्हाकाय अवघडिल्ल्यावरी जालें. वेळ, 
काळ, प्रसंग, परकी आरकी बी पळोवंन आपले वागणें- उलवप आंखूक 
जाय हे लाडांच्या जण्टिकेंतच नाशिल्लें. मागीर म्हाका उद्देशून आमच्या 
लोकांक झाडांचे अगत्य कशें ना हाचेर तांगेलें भाष्य सुरू जालें. पूण 
माळ्यान येवंन चूक मागली तसो तांगेलो पारो रोखडोच ९६ चेर आयलो. 
मागीर ते सामके मोव जावंन, झाडाक भुरग्याभशेन कशें सांबाळूंक जाय 
हें ताका समजावंन सांगूंक लागले. च्या घेतनां आनी त्या उपरांत केदो 
तरी वेळ साहित्य आनी संस्कृताय हया संबंदान आमच्यो जायत्यो गजाली 
जाल्यो. उपरांत म्हाका घेवंन ते पैस पासयेक गेले. थंय मळार बसून 
पिशांभशेन आमी वरांची वरां उलयले. कितले विषय हाताळूळे, कितले 
साहित्यिक संकल्प केले. दोगांनीय मेळून बरोवपाच्या महाकाव्याच्यो 

कल्पना चित्रायल्यो! जल्मोजल्मींची वळख पटली अशें कितेंशें आमकां 
जालें. आमी घरा परतले तेन्ना मळब नखेत्रांनी भरून गेल्लें आनी तशींच 
आमचीं दोगांचीय मनांय. 


वाटेंत ताणीं म्हाका विचाल्लें, ''हांवें तुमकां तीन फावट म्हगेर 
आपयले आनी तुमी आयले नात. आनी आयले नात ते मुजरत आयले 
नात असो म्हजो समज जाला. तुमच्या मनांत कितें आयलें? खरें 
सांगात.'' इतले स्पष्टपणान दुसरो कोणच म्हाका अशें विचारचो नाशिल्लो. 
ह्या पयल्याच भेटेंत आमी आतां इतले लागीं आयिल्ले कीं नि:संकोचपणान 
हांवे म्हळें, ''बुद्द आसून ज्याका फाव तितले शिकूंक मेळळें ना आनी 
कर्तृत्व आसून समाजांतलें तांगेलें स्थान ताका मेळंक पावलें ना तो 
आपणाल्या स्वाभिमानाक शिमेभायर जपत आसता. प्रेम आसूनय सुदामा 
कुश्णागेर वचूंक कसो कांक्षेतालो हें तुमी जाणात.'' 


भरिल्ल्या अंतस्कर्णान ताणीं म्हाका म्हळें ''आतां पूण तुमकां 
पटलें मूं ? '' 


''म्हणूनच तर हांव असो निष्कळक उलयलों न्हय'' हांवें जाप 
दिली. अशें तेन्ना जडिलें आमगेलें नातें दिशीमाशीं चड चड घनिश्ट 
जायत गेले आनी जल्मजुगाचें तिगलें. 


अफाट वाचन, असंख्य विषयांची आवड, नव्या नव्या कल्पनांकडेन 
खेळपाची हौस, अदम्य उत्साह, हातांत घेतिल्ले कामांत विलक्षण एकाग्र 
जावपाची वृत्ती, जें जेन्ना पटिल्लें आसत तें अत्यंत आग्रहान मांडपाचो 
सभाव, पुरातनासंबंदान खोल भक्तिभाव आनी नवीन गजालीचो ग्राझांबा 
घेवंचेली उदार वृत्ती अशे कितले तरी पदर तांच्या सभावांत आशिल्ले. 
तांकां आटफाटें सोंसनाशिल्लें, ढोंग कपट दिसलें तशें ते खुबळटाले. 
भायर एक भितर एक अशी कातर तांकां नाशिल्ली. फटकळपणान दिसता 
तें ते उलोवंन वताले; पूण तांच्या मनांत कोणासंबंदान अढी अशी 
उरनाशिल्ली. पांडित्याच्या बळार ते युकिंतवादान दुसर्‍याक निरुत्तर करताले, 
पूण फुडें आपणाल्या म्हणण्यांतली चूक पटली जाल्यार तशें सांगल्याबगर 
तांकां चैन नासताले. वादांत जायते फावटी आमी दोगांनीय तरसादीक- . 
तरसाद घांसल्या; पूण ताका लागून आमच्या इश्टागतीत अंतर केन्नाच 

आयलें ना. आपणाल्या दोषांचे कठोर परीक्षण करतानां अनेकदां हांवे 
तांकां पळेल्यात. कारण तांचो पिंड खरो साधकाचो आशिल्लो. बुद्ध, 
शंकराचार्य, सॉक्रेटीस, कन्फ्यूशियस आनी तुकाराम असलें नित्य कितेंय 
पूण वाचल्याबगर आनी ताचेर मनन केल्याबगर ते कन्नां न्हिदले नात. 
ताणीं आपणाले नावनिष्ठेक थोडी मुरड घाल्ली जाल्यार आनी वरिष्ठांकडेन 
मात्शें नमतें घेतिल्लें जाल्यार हायकोर्ट जज्ज जावप तांकां कठीण नाशिले. 
एका मोट्या मनशान तांकां तशें सुचोवंन घाटय जुळोवंन हाडिल्लो. पूण 
लाडांक तें मान्य जालें ना. तांकां जें सत्य दिसलें, जें न्याय्य दिसलें 
ताचोच ताणीं पुरस्कार केलो आनी सगळ्यांचो आदर जोडलो. अनेकांक 
दिसलां जांवये कीं लाड हो गर्विष्ठ मनीस. सामको ताठ चलता. पूण 
इतलो निर्मळ आनी निगर्वी मनीस म्हाका क्वचितच पळोवंक मेळळा.. 
विद्या, व्यासंग, प्रतिष्ठा, कीर्त, सत्ता आनी .मिळकत हांतली एक गजाल 
आसल्यार पसून मनशाचे दोळे उकते जायनात. पूण ह्यो सगळ्यो 
गजाली आसूनय लाडांचें मन भुरग्याभशेन अखेरमेरेन निर्व्याजच उल्ले. 
आपूण नम्रतायेचो उपासक आसून अनेकांक आपूण तसो दीसना आनी 
आपणाल्या उलोवपाचो वा वागण्याचो ते विपर्यास करून घेतात हाची 
तांकां खंत जाताली. एक दीस आमी दोगय भायर खंयशे वचपाचे आशिल्ले. 
हांव सालांत बशिल्लों आनी भितल्ल्या कुडींत ते पोशाख करताले. ताणीं 
म्हाका भितर आपैलो आनी म्हजो हात आपल्या हातांत घेवंन तो आपल्या 
मानेर दवरीत म्हाका म्हळे, ''पळ्यलो, म्हजे मानेक हो मणी आसा. 
ताका लागून म्हजी मान हेरांभशेन बागवना. आनी ताका लागून लोकांक 
दिसता हांव गर्विष्ठ. हांव मनान कितलो बागवता हें आतां हांकां सांगतलो 
कशें ?” 


आनी खर्‍्यांनींच ते बागवताले. | खै? तर जें चारित्र्य दिसता थें. 
जें ज्ञानाची निरलस उपासना दिसता थें. जैं दैवी गुणांचो असीम उत्कर्ष 
दिसता थें, आनी जै करुणेक आवाहन आसा थंय. 


आचार्य धर्मानंद कोसंबी आनी काकासायब कालेलकर हांचेकडेन 
ते अनेक विशयांचेर कशे पेटून वाद करताले तेंय हांवे पळयलां आनी 
तांचे आसवडी तांच्यासंबंदान ताणीं काडिल्ले भक्तीचे उद्गारय 
आयकल्यात.. 

ज्याका कायद्यान तांकां फांशीची शिक्षा दिवंची पडली ताचे घरा 
वचून ताच्या बायले भुरग्यांक आपल्या बोल्सांतले पैशें ताणीं कशे दिले 
आनी ते कशे सद्गदीत जाले तें म्हाका खबर आसा. आनी मोटारीचो 
अपघात जावंन बेशुद्ध पडिल्ल्या एका अनवळखी सर्कसवाल्याक रस्त्यांतलो 
आपल्यो मोटारींत घालून तें सगलें सव्यापसव्य करपांत तांकां खाण 
जेवण कशें ना जालें हे पैल्या साहित्य समारोहाच्या ऐन बोवाळांत हांवे 
प्रत्यक्ष पळेलां. 


असो हो बुद्दीन विलक्षण पूण भावनांनी कवि, तोंडाचो फटकळ 
पूण मनाचो निर्मळ, कर्तव्यांत कठोर पूण करुणेंत कोमल, दिसूंक उग्र 
पूण वृत्तीन लीन, पांडित्यांत अश्टपैलू पूण अंतस्कर्णात भावार्थी आनी 
भावीक, चारित्र्यान चोख पूण कल्पनेन सौदर्यवेधी आनी रसीक मनीस 
म्हाका मित्र म्हणून मेळळो हें हांव आयुष्यांतलें एक व्हडलें भाग्य समजतां 
आनी असलो मनीस गोंयांत जावंन गेलो हाचो म्हाका अभिमान दिसता. 
लाडांचो आज उगडास करता आसतनां चित्त उदास जाता; पूण त्याचबराबर 
असो विस्वासय दिसता कीं ताणीं घालून दिल्लीं माणसुकेची वळ फुडें 
चलोवपी गोंयकार तांच्याच पुण्यायेन फुडेंय येत उरतले. 

रामकृष्णबुवा वझे 


गाण्याची आवड आशिल्ल्या कोणाच मनशाक वझेबुवांचें नांव खबर 
ना अशें ना. 'चिजांचो महासागर' असो तांचो हिंदुस्थानभर लौकिक 
आशिल्लो. हिंदुस्थानी संगीताची परंपरा गोंयात खूब पुरातन हें खरें, पूण 
तिका समाजांत खरेली प्रतिष्ठा हाडली ती बुवांनींच. ते गायकी शिकले 
ती ग्वाल्हेर घराण्याची; पूण शिकिल्ल्या प्रत्येक रागांत ताणीं खाशेली 
रंगत भरली आनी आपणाली अशी स्वतंत्र शैली निर्माण केली. त्याखातीर 
ताणीं जी साधना केल्या, देशभर जी पायपीट केल्या, जे हाल उपाद्रे 
काडल्यात आनी जे सायास आनी अपमान सोंसल्यात तांकां तुळा ना. 
. तांगेल्या गायकींत जी स्फूर्तिदिणी संपत्ती आसा त्यापरस अदिक स्फूर्तिदिणी 
अशी तांगेली तपश्चर्या. ते दृश्टीन तांगेलें चरित्र अभ्यासपासारकें आसा. 


सावंतवाडी संस्थानांतल्या वझरें गांवांत ते जल्मले. ते धा म्हयन्यांचे 
आसतनाच तांगेले वडील भायर पडले. आवयक बावडेक हागेर तागेर 
दळप कांडप करून गुजर करची पड. पयलीं चार वर्सा अशीं 
काडल्याउपरांत पाच वर्सांच्या रामकृश्णाक घेवंन ती साध्वी कागल 
संस्थानात गेली आनी म्हयन्याक तीन रुपया पागाचेर कोणागेर तरी 
रांदपीण म्हणून रावली. सव्या वर्सार तिणें रामकृश्णाक शाळेंत घालो. 
थंय चौथ्या यत्तेमेरेन ताणें चांट माल्ली. पूण एक दीस शाळेच्या मुख्य 
मास्तरान रामकृश्णाच्या आवयक येवंन सांगलें कीं ह्या भुरग्याचें 
अभ्यासाचेर बिलकूल लक्ष ना. दीसभर हो तानो मारीत आसता. तेन्ना 
तुवें हाका गाणे शिकूंक घाल्लो बरो. आवय बावडी भुरग्याक गाणें शिकोवंक 
पैसो खंयचो हाडटली आशिल्ली? तिणें दरबारचो गवय बळवंतराव पोहरे 
हांचे पांय धल्ले. दोन वर्सा तांचेकडेन रामकुश्णाचें शिक्षण जातकच 
विठोबाअण्णा हडपांकडेन शिकूंक तिणें ताका मालवणा दवरलो. अशें 
एक वर्स ताचें शिक्षण जातकच आपलेपसून ताका असो पैस दवरप 
तिका दुःसह जालें. तिणें ताका आपल्याम्हऱयांन कागलाक हाडलो आनी 
तेन्नाच्या रविशेप्रमाण बारा वर्सांचेरच ताचे लग्न करून उडयलें. आपुण 
आतां लग्न जालां आनी आपले आनीक आपणाल्या बायलेचें पोट मात 

भरचें पड्टा आवयकच ह्या विचारान रामकृश्णाक चैन पडना जाली. 
देह पडल्यार पडूं पूण येस जोडूनच घरा पर्ततलो असो निर्धार करून 
एक दीस तो घरांतल्यान ना जालो. पदराक आशिल्लें दोन बुवांचें शिक्षण 
घेवंन वझेबुवा पयलीं पुण्याक गेले आनी थैंच्यान मुंबयक गेले. थंय 
नानासायब पानशे हे गाण्यांतले मोटे अदिकारी गृहस्थ आसून आपलेकडेन 
शिकूंक आयिल्ल्याक ते मायेमोगान विद्या दितात अशी तांकां खबर 
मेळ्ळी. म्हणून तांची चौकशी करूंक तांगेर वच जाल्यार ते इंदुराक 
गेल्यात अशें तांकां कळळें. वझेबुवा इंदुराक गेले. आनी ताणीं पानशांचे 
पांय धरून तांकां म्हळें, म्हाका गाणें शिकयात. पानशांनी सांगले, पखवाज 
किंवा तबलें जाल्यार शिकयतां. पूण तूं खरेलें गाणे शिकतलो जाल्यार 
तुवें ग्वाल्हेराक वचूंक जाय. पूण मागीर वझेबुवांची निष्ठा आनी भक्ती 
पळोवंन पानशांनीं तांकां चार म्हयने आपल्यासरीं दवरून घेतले. थंय 
आसतनाच पानशांगेर आयिल्ल्या बंदे अलीखाँचें बीन वादन आनी 
तानरसखाँचें गायन तांकां आयकूंक मेळ्ळें. पानशांची चीट घेवंन ते 
उञ्जैनेक नानासायब अश्टेकरांकडेन वचून रावले. अश्टेकरांनी तांकां 
विश्णुपंत छत्र्यांकडेन बनारसाक व्हेले. खाँसायब निसार हुसेनखाँ हांचेलागीं 
शिकपाचो योग तांकां थंय आयलो. खाँसायब गाण्यांतले भीष्माचार्य आशिल्ले, 
पूण त्याचबराबर विलक्षण लहरी आसले. तांचेकडेन आसतना बुवांक 
काबाडकश्टांचीं खूबच कामां करचीं पडटालीं. प्रसंगी अभक्ष्य आनी अपेय 
हाडून दिवंचे पड. पूण गुरूभक्तींत बुवांनी कांयच उणें पडूंक दिलें ना. 
थंय ताणीं आपणाल्या वांगडच्यांकडल्यान छळ, अपमान खूब सोंसलो. 
पांच वर्सा अशीं गेलीं; पूण खाँसायबांकडल्यान तांकां चीजों मेळ्यो 
कितल्यो? तर फकत चार ! अखेर आयुष्य फुकट वचचें न्हय म्हणून 
जंय जंय गाणें आयकूंक मेळत थंय थंय ते भटकत रावले. माधुकरी 
मागून किंवा अन्नछत्रांचेर जेवले, केन्ना उपाशी रावले. केन्ना आंगार 
विड्यांच्यो पिंकी लेगीत घेतल्यो. पूण आयकल्ली चीज ताणीं गांठायली 
आनी दिसांचे दीस घोटोवंन ती पक्की केली. जयपुराक पाविल्ल्याकडेन 
मनरंग घराण्यांतल्या महंमद अलीखाँची आनी तांची भेट जाली. हया 
'खाँसायबाकडेन चिजांचे येदें भांडार आशिल्लें कीं लोक तांकां कोठीवाले 
गवय म्हणटाले. ताणें तांकां असंख्य चिजो दिल्यो. सांठयल्ली ही विद्या 
घेवंन बुवा बऱ्हाणपुरच्या दादासायब भुस्कुट्यांच्या आस्रयाक रावले. थंयच 
बुवांची आनी तांचे गुरू खाँसायब निसार हुसेनखाँ हांची परती भेट जाली. 
बुवांन आपणाली सगळी विद्या गुरूच्या पांयार दवल्ली. शिष्य असो कसाक 


१०७ 


उतरिल्लो पळोवंन गुरू शिमेभायर तुष्टलो आनी ताणें दोन वर्साभितर 
बुवांक तीनशें अस्ताई अंत्रे दिले आनी तोंडभरून आशीर्वाद दीत म्हळें, 
आतां दिग्विजयाक वच आनी व्हड जा. बुवा सगलो उत्तर हिंदुस्थान 
भोंवले. जायते गवय, बजवय्ये आनी पंडितांकडेन तांची इश्टागत जाली. 
ह्याच भोंवडेत तांची आनी स्वामी विवेकानंदांची भेट जाली. तांचेकडल्यान 
बुवांक दिव्य मंत्रोपदेशाचो लाब जालो. संगीताचे विवरण करपी दोहरेय 
मेळळे. तांच्या भोगिल्ल्या त्रासांचें सार्थक जालें. थंयच्यान ते नेपाळाक 
गेले आनी थंयच्या राजदरबाराचे गवय जाले. अफाट मानमान्यताय मेळ्ळी. 
पूण चीजो पुंजोवपाचो तांगेलो छंद कायम उल्लो. सगले देस ते भोंवले, 
पूण बांदोड्या घर बांदून ते गोंयकार जाले. केशवराव भोसले, बापूसायब 
पेंढारकर, मास्टर दीनानाथ, चाफेकर, कागलकर बुवा, हरिभाऊ घांग्रेकर, 
दत्तीबाय, बुवांचे चिरंजीव शिवरामबुवा, तानीबाय बी तांगेली शिष्यपरंपरा 
जशी मोठी तशीच नावाजतीय आसा. दोन मराठी नाट्यसंस्थांक ज्यो 
पदांच्या चाली ताणीं दिल्यात तांकां नाट्यसंगीतात एक आगळेंच स्थान 
आसा. वझेबुवा म्हळ्यार प्रखर ध्येयवादी कलावंताचो आदर्श नमुनो. 

कृष्णंभट बांदकार 


पणजेच्या आग्नेयेक तीन-चार कोसांचेर दोंगरी म्हणून एक गांव 
आसा. थंय जगन्नाथ भट ह्या नांवाचो एक वैष्णव बामण आशिल्लो. 
पांडुरंगाच्या अनन्य उपासनेक लागून ताका ताचो थोडो भौव साक्षात्कारय 
जाल्लो खंय. आयिल्ल्या गेल्ल्याचो आपणाल्या टामटिमीच्या संवसारात 
तो जाता तसो आदरसत्कार करी. ताची वान्सा आशिल्ली कीं आपणाल्या 
घरांत भजन, पूजन, कीर्तन आनी संतर्पण सदांसर्वकाळ चलचें. ताच्या 
ह्या वान्शेक लागूनच काय कोण जाणा, आषाडी एकादशेच्या महापर्वणेच्या 
दिसा ताका एक पूत जालो. ताचें नांव कुश्णंभट बांदकार. भाग्याच्या 
जल्मवेळार जाल्लो हो भुरगो सवाय वर्साचो आसतना जगन्नाथ भट ताका 
आनी आपणाल्या घरकान्नीक घेवंन तिरूपतीच्या यात्रेक गेलो. आनी 
थंयच ताका भाग्याचे मरण आयलें. बापायफाटल्यान कृश्णंभटाचें 
लालनपालन मुकुंद भट ह्या तांच्या बापोलयान बेसबरें केलें. कृश्णंभटाची 
बुद्धी जातनाच तल्लख, गळो गोड आनी सुरेल, आनी सभाव मायेस्त 
आनी ओड लावपी. बापोलयान आपणाक खबर आशिल्ले पुस्कळशे श्लोक, 
अभंग आनीक पदां तांकां शिकयलीं. तीं ताका रोकडींच पाठ जातालीं. 
शेजारीसामारी वेळीं अवेळीं ती ताच्याकडल्यान म्हणून घेताले. आनी 
तोय तीं तल्लीन जावंन हावभाव करीत म्हणटालो. ताका सांगिल्ल्या 
कामांची आनी आपणाल्या तानभुकेचीय साबुद्ध उरनाशिल्ली. गांवांत 
शिक्षणाची सोय नाशिल्ल्यान मुकुंद भटान ताका मराठी चार पुस्तकां 
शिकयले आनी मुंज जातकच भटपणाक जाय तितलें संस्कृतय शिकयले. 
पूण विद्येची गोडी जातनाच आशिल्ल्यान कृश्णभटान स्वत: स्रम करून 
गीता, भागवत, अध्यात्म रामायण बी संस्कृत ग्रंथ समजून घेतले. फुडें 
फुडें तांची असल्या वाङ्मयात येदी गती जाली. कीं ताचो शब्दार्थ आनी 
तत्त्वार्थं ते रसाळ वाणीन लोकांक सांगून लागले. बरोच वयांत येसर 
संसाराच्यो काडाओडी तांकां काडच्यो पडल्यो नात. पूण बापोलयो भायर 
पडल्याउपरांत तांकां तांतूत लक्ष घालचेंच पडलें. भटपण चलयतना 
अनेकांची मनधरणी करप तांच्या जिवार येवंक लागलें. म्हणून देवस्थानांनीं 
कीर्तनां करून आयिल्ल्या जोडीचेर ते कुटुंबाचो चरितार्थ चलोवंक लागले. 

वेदान्त,संगीत,नाट्य आनी काव्य ह्या चारय गुणांचें देणे आशिल्ल्यान 
तांगेलीं कीर्तनां रंगूक लागलीं. वळखी वाडल्यो तसो येतो वतो वाडलो. 
जोडिल्ली जोड वाडट्या संवसाराच्या खर्चाक पावना जाली. व्याप ताप 
वाडले तशी तांकां संवसाराची उबगण येवंक लागली. तेन्ना आपणाक 
गुरू कसो मेळत हाचो तांकां ध्यास लागलो. एकदां बांदोड्यां मरा पे 
नांवाच्या इश्टाकडेन गेल्लेकडेन ताणीं तांका हो प्रस्न विचाल्लो. पै तेन्ना 
वामन पंडिताली 'यथार्थदीपिका' वाचताले. ताणीं जाप दिली, सोदतल्याक 
गुरू पैस ना. कृश्णंभटानीं पैकडेनच उपदेश मागलो. पूण भकितमार्गी 
शिष्याक गुरू भक्तिमार्गीच जाय हें वळखून ताणीं कृश्णंभटाक वेंगुर्ल्याच्या 
विष्णुबोवा सोमण हया साधुपुरूसा कडेन धाडले. बायल बाळंत जावंन 
तीन दीस जाल्यात, घरांत पान्दुडू ना अशे अवस्थेंत इश्वराचेर भरिभार 
घालून कुश्णंभट गुरूकडेन गेले आनी तांचो अनुग्रह घेवंन कृश्णंभट 
कृतार्थ जाले. गुरूकडल्यान तांकां जें रहस्य उमगलें तें ताणीं अत्यंत 
सोप्या आनी रसाळ उतरांनी आपणाल्या 'स्वात्मतत्त्वामृतशतक' ह्या 
ग्रंथांत बेसबरें सांगलां. आपणाल्या घरांत रामरायाची मूर्त स्थापनेक लावंन, 
जाता तितल्या लोकांक भजन-कीर्तनाची देख लावची अशी गुरूंनीं 
तांकां आज्ञा केल्ली आनी ती ताणीं पाळूळी. बोरर्‍येच्या सांवळ्या मेस्तान 
सिद्धनाथावेल्या काळ्या फातराची समाची मूर्त तांकां कांतावंन दिली. 
कृश्णंभटाच्या एका शिष्याक हनुमंतान सपनांत येवंन. खंय सांगलें कीं 
सांग्यार अमक्या अमक्या जाग्यार म्हजी म्हूर्त आसा ती कृश्णंभटाक 
पावय. तांकांय खंय दृश्टान्त जालो कीं आपणाक तुज्या तोंडसून नित्य 
रामायण आयकूंक जाय. अशें सगलें जमून येवंन रामरायाचें मंदीर दोंगरार 
उबें जालें आनी थंय भजन, पूजन, कीर्तन आनी अन्नसंतर्पण बाराय 
म्हयने चलूंक लागलें. कृश्णंभटांच्या प्रेरणेन तांगेले शिष्य जगन्नाथबुवा . 
बोरीकर हाणीं गोंयभर भजनी सप्ताह चालू केले. हया सप्ताहांत 
तालगड्याच्या ठेक्यावयलीं आनी अन्य अशीं रसाळ पदां कृश्णंभटांनी 
बरयलीं. तीं अजून गोंयच्या घरांघरांनी भजनांत म्हणटात. पोराणिक 
कथांचेर आनी रामचरित्राचेर कृश्णंभट नाटकां रचताले आनी गांवच्या 
भुरग्यांकडल्यान ती बसोवंन घेताले. तीं पळोवंन अण्णासायब किर्लोस्करांनीं 
तांकां हीं भुरग्यांली नाटक मंडळी घेवंन महाराश्ट्रांत वचपाची विनंती 
केली. पूण ती ताणीं मानली ना. पूण हें काम तुमी करात, तुमकां येस 
येतलें असो आशीर्वाद आनी नाल्ल-प्रसाद तांकां दिलो. जाय तें मेळना, 

नाका तें चुकना, करचें तें करूंक जाय, घडूंक जाय तें घडटलें आनी 
जाणचें तें जाणूंक जाय हीं तांगेल्या नित्याच्या उलोवपांतलीं पांच सूत्रां 
आशिल्लीं. आपल्याक मरण केन्ना येतलें हें ताणीं पयलींच सांगिलें. 
त्याप्रमाण कोजागरी पुनवेचो उत्सव बरेभशेन उलगतकच ताणीं सगल्या 
स्नेलयां शिश्यांक आपोवंन दोन-तीन वरां सदुपदेश केलो. रामभजनाचो 
' म्हयमो मोट्या कळकळीन समजावंन सांगलो आनी शांत चित्तान 
सगल्यांसमक्ष देह दवरलो. गोंयचे मन घडोवपांत हया संतकवीचो वांटो 
ल्हानसमानांतलो न्हय. 


हे 


डॉक्टर शिरगांवकार 


गोंयच्या समाजाच्या राजकी जागृतायेचे जनक हें बिरूद जांकां 
सर्वार्थान सोबता अशे लोकसेवकांचे अग्रणी म्हळ्यार डॉक्टर शिरगांवकार. 
गोड वाणी, मेकळें मन, मायेस्त वृत्ती, परोपकारी स्वभाव आनी दीन 
दुबळ्यांचो कळवळो ह्या गुणांक लागून एका काळाक तांचें नांव गोंयचे 
लोक घरोनघर भक्तिभावांन घेताले. अचूक परीक्षा आनी हमखास 
हातगुण हांकां लागून नामनेचो डॉक्टर म्हणून जी अमाप कीर्त ताणीं 
जोडिल्ली, तशेच हरेक रासवळ कामातले धडाडीचे फुडारी आनी देशभक्त 
म्हणूनय तांचें नाव जाल्लें. १९१० ते १९१५ हया काळांत गोंयांत आनी 
चड करून गोंयचे हिंदु समाजांत ज्यो ज्यो म्हणून चळवळी जाल्ल्यो 
तांचें नेतृत्व डॉक्टरांकडेनच आशिल्ले. ते गोंयात येवंन स्थायिक जाले 
तेन्ना विद्या, संपत्ती, अदिकार आनी सामाजिक दर्जो ह्या सगल्याच बाबतीत 
हिंदु समाज किरिस्तांव समाजाच्या मानान कितलो तरी फाटीं आशिल्लो. 
आनी आपणाल्या दुःस्थितीची फाव ती जाणीवूय ताका नाशिल्ली. अशा 
बर्फाचो थण गुळो जाल्ल्या तेन्नाच्या गोंयच्या समाजाक खरीखुरी उब 
भरली ती डॉक्टरांनीच. 


डॉक्टरांचे घराणें मूळचें गोंयचे. पणजेंतल्या मळ्यांतलें. तांगेलो 
शेणजो रामचंद्र शणै. शिरगांवची लयराय ही तांची देवता. रामचंद्र शणैलो 
एक भुरगो गोंयाभायर गेलो. आनी तागेलो वंश इतलो तरतरलो कीं 
तांतले भुरगे सरसुमे आनी दिवाण म्हणून वेगळ्या वेगळ्या संस्थानांनीं 
गडगडले. कांय जाण बँको, उद्योगधंदे, वकिली आनी वैजकी करून 
मानमान्यतायेक पावले. डॉक्टर शिरगांवकरांचे वडील ब्रिटिश इंडिया स्टीम 
नेव्हिगेशनचे एजंट आशिल्ले. ताणीं आयुर्वेदाचोय बेसबरो अभ्यास केल्लो. 
नाडी परीक्षेत तर ते खूबच निश्णात आशिल्ले. तांची दुसरी बायल म्हळ्यार 
डॉक्टरांची आवय आपणाल्या सांगशेंतल्या वखदांरवातीर खूबच प्रसिद्ध 
आशिल्ली. ती हरेक अडिनडिल्ल्याक पावताली. आवय-बापायचे हे गुण 
डॉक्टर शिरगांवकरांन जातनाच आसले. १८७२च्या एक-दोन वर्सा फुडें 
फाटीं दिवचले तांच्या आजोळा तांचो जल्म जालो. पयलें शिक्षण वेंगुर्ल्या 

आनी बेळगांवां जालें. उपरांत पुण्याक तीन वर्सांचो वैजकीचो कुर्स करून 
ते हॉस्पिटल असिस्टंट जाले. पुण्यातलें सार्वजनिक जीवन आनी थंयच्या 
` फुडाऱ्यांचे लोकसेवेचें कार्य हांचो ताच्या मनार येदो परिणाम जालो कीं, 
आपली वैजकी आपुण लोकसेवेक लायतलों असो ताणीं निर्धार केलो. 
त्याप्रमाण ते बेळगांवां आपल्या भावासरीं गेले. तांगेलो भाव थंय डॉक्टर 
म्हणून गडगडतालो. व्हडा व्हडांची तांगेले थंय अशी लाइण लागताली 
कीं तो गरीब मनशांगेर क्वचितच पावतालो. म्हणून डॉ. शिरगांवकरांनी 
गरिबांक पावचेलें काम आपलेकडेन घेतलें. थोड्याच दिसांनी म्हळ्यार 
१८९६-९७ सालांत बेळगांवां प्लेगाची सांथ आयली. आनी तिका लागून 
बेळगांव, खानापूर, चंदगडबी सुवातिनीं दिल्ल्या जायत्या गोंयच्या वलयांचे 
संसार उद्ध्वस्त जाले. अशे वेळार जिवार उदार जावंन डॉक्टरांनी 
रोग्यांक वाटावपाक जिवापाड काम केलें. अखेर अतिश्रनान ते दुयेंत 
पडले. आनी हवापालट करूंक म्हणून तांकां वेंगुर्ल्यात वचचें पडलें. 


थंयच्यान देवतेचे दर्शन घेवंचे म्हणून ते शिरगांवां गेल्लेकडेन सपनांत 
तांकां तांच्या आवयन दिश्टावो दिलो आनी सांगलें कीं तूं आतां बेळगांवां 
वचू नाका. हांगांच रावंन दवाखानो काड. देवता तुका हेच भूमीत यश 
आनी लौकिक मेळोवंन दितली. 


पयलीं ताणीं आपणाली प्रॅक्टिस दिवचल सुरू केली. पूण 
मुंबयच्यान मागयल्लें वखदांवे पार्सल व्हरुक ते पणजे आयिल्ल आसतना 
एक-दोन प्रसंग घडले आनी पणजेच्या लोकांच्या आग्य्राक लागून ते 
पणजेचे कायमचे रयवासी जाले. तांकां पयलीच केस मेळळी ती 
रामनाथबाब केणयांली. ते खूब दुयेंत आसले आनी सगल्या डॉक्टरांनी 
आस सोडून दिल्ल्यान घरची मंडळी खूब विंतेंत आशिल्ली. कुलदेवतेचे 
स्मरण करून डॉक्टर शिरगांवकरांनी ही केस हातांत घेतली आनीक 
तांतूत तांकां कल्पनेभायर येस आयलें. हे घटणेक लागून केणी मंडळीचो 
आनी डॉक्टर शिरगांवकरांचो ऋणानुबंध इतलो गाड जालो कीं ते तांच्या 
घरचेच कशे जाले. तांकां मेळिल्ल्या ह्या येसाक लागून आनी केणी 
मंडळीच्या फाटबळाक लागून डॉक्टर म्हणून तांचो नांवलौकिक दिशींमाशीं 
वाडत गेलो. धंद्याच्या निमतान गोंयच्या हिंदु समाजाची दु:स्थिती तांकां 
बेसबरी कळळी. म्हणून ताणीं एका फाटल्यान एक अशीं सार्वजनिक 

कामां आंगार घेतलीं. आनी केणी कुटुंबान तांकां हे बाबतींत जाता 
तितलो आलोशिरो दिलो. 

पणजेंत पयलीं हिंदु पुस्तकालय म्हणून स्थापन जाल्लें. ताचोच 
पुनरुद्धार करून १९०६ वर्सा गोवा हिंदु क्लब ही संस्था डॉक्टरांनी 
स्थापन केली. आनी थंय महाराष्ट्रांतली सगलीं जहाल वर्तमानपत्रां हाडून 
आनी तांलुतल्या विषयांची चर्चा आनी व्याख्यानां सुरू करून आपले 
भोंवतणीं एक तरूण मंडळ उबें केले. आनी ताच्या मार्फत समाजांत 
नवजागृताय आरंबली. 

१९०६ सालात पणजे प्लेगाची सांथ आयली तेन्ना लोकांक मदत 
करूंक ताणीं जिवापाड स्रम केले. आनी समाजाक सरद्धेचें बळगें जाय 
म्हणून भजनी सप्ताह चालू केलो. सप्ताहांत बामणांचो पार जागोवंक 
कोण फुडें येना अशें पळोवंन ते स्वत: आपणालो शिष्य परिवार घेवंन 
पार जागोवंक लागले. हिंदुच्या धार्मिक हक्कांक जेन्ना जेन्ना बाधा आयली 
तेन्ना तेन्ना पुर्तुगालपर्यंत ताणीं तीं प्रकरणां लडयलीं. तांतूत येस जोडलें 
आनी समाजाचें त्राण वाडयलें. शाळा, वाचनमंदिरां, व्याख्यानमाला, 
ऑस्पितलां, इतलेंच न्हय तर ब्राह्मणी खाणावळ, कोबी-बटाटांची उटावळ 
बी ज्यो ज्यो चळवळी पणजेत जाल्यो, मागीर त्यो खंयच्याच जातीच्यो 
जांव, डॉक्टरांनी त्यो उखलून धल्ल्यो. १९१०त पुर्लुगालांत राज्यक्रांती 
जावंन लोकसत्ताक राज्य आयले तेन्ना ताणीं 'प्रभात' वर्तमानपत्र काडलें 
आनी हिंदु समाजाक आपणाल्या राजकी हक्कांची जाणीव करून दिली. 
फुडें प्राझेरीश कोस्ताच्या उमेदवारीक फाटबळ दिवंन हिंदु समाज ही 
एक राजकीय शक्त हें सिद्ध केलें. अखेर अतिस्रमान तांची प्रकृती 
ढांसळूळी. आनीक पयलीं मलेरिया आनी मागीर क्षय जावंन हवापालटाक 
बेळगांवां लागशिल्ल्या बेकनहळळी ह्या गांवांत गेल्लेकडेन १९१६ल्या १६ 
जुलैक तांचो अंत जालो. सगले गोंय तांचेखातीर हळहळूळें. गोंयात ताणीं 
जी लोकसेवेची परंपरा सुरू केली तिका लागून बऱ्याच तरणाट्यांक तिजी 
देख लागली. तांचो राजकी वारसो डॉक्टर आत्माराम बोरकारान, 
वृत्तपत्रीय वारसो हेगडे देसायान, साहित्यिक वारसो भाई देसायान चलयलो. 
अशे तरेन तांगेल्या शिष्यांनी तांगेल्या एकेका आंगाचो परिपोष केलो. 
लोकसेवेंतल्यान लोकजागृति घडौन लोकसेवकांची अशी समर्थ परंपरा 
निर्माण करपी हया थोर पुरुषाचें फावशें स्मारक आतां स्वातंत्र्यांत तरी 
जावंक जाय. 

धर्मानंद कोसंबी 


सद्धा आसत, निष्ठा आसत, निर्धार आसत आनी आपणाल्या 
ध्येयाखातीर लागत तो त्रास काडपाची तयारी आसत जाल्यार परिस्थिती 
सगल्या तरांनी प्रतिकूल आसतनाय मनीस येसाचे तेंगशेर पावन आयुष्याचें 
स्रेय कसो जोडटा हें ज्यांकां पळोवपाचें आसत ताणीं आचार्य धर्मानंद 
कोसंबी हांचे 'निवेदन' हें आत्मचरित्र वाचचें. निर्धन आनी निरक्षर 


. आशिल्ल्या प्रत्येक तरणाट्याक अपार स्फुरण आनी त्राण दिवपाची शक्त 


तांगेल्या हया आत्मचरित्रांत आसा. इतलें सोपें, सुबोध, रसाळ आनी 


` स्फूर्तदिणें चरित्र मराठींत क्वचितच. धर्मानंदांचो जल्म सांकवाळे तारीक 


९ ऑक्टोबर १८७६ हया दिसा जालो. घरची गरिबी आनी गांवांत 


' शिक्षणाची सोय ना, अशे परिस्थितींत नात्यापात्यांगेर रावंन ताणीं थोडें 
' भोव मराठी शिक्षण घेतिल्लें. तांची बुद्ध तल्लख आशिल्ली आनी शिकपाची 
' इत्साय तीव्र आशिल्ली. पूण घरच्या गरिबीक आनी जापसालदारक्यांक 


लागून फुडें शिकप तांकां शक्य जालें ना. तशे परिस्थितींत तेन्नाचे 
रविशेप्रमाण भुरगेपणातच तांचे लग्न जालें. शाळेंत वचून शिकूंक मेळना 
म्हणून घरच्या घरा मराठींतले हाताक लागत तें नवें पोन्नें साहित्य ते 
वाचून काडूंक लागले. त्या वाचनान आनी भोंवतणच्या समाजस्थितीच्या 
चिंतनान संसारांतलें तांचें चित्त उडलें. आनी वयाच्या तेविसाव्या वर्सा, 


' जिणेंचें सार्थक करतलों तेन्नाच तुका तोंड दाखयतलों अशें गोंयच्या 


भुंयेक सांगून ताणीं तिजो निरोप घेतलो. संसाराचेर तुळशीपत्र दवरून 
अशें देशांतर करपाक तशींच कारणां जाल्ली. तांगेल्या एका भावजयेचो 
आनी मित्रालो मृत्यू. ज्ञानेश्वर - तुकारामादि संतकवींच्या काव्याचें वाचन 
आनी घरचे तापत्रय हाका लागून तांकां आत्मोद्धाराची तळमळ लागिल्ली. 
अशे मनस्थितीत आसतना 'बालबोध' मासिकाच्या एका अंकात प्रसिद्ध 
जाल्लें भगवान बुद्धाचें ल्हानशें चरित्र तांकां वाचूक मेळळें. ताचो तांच्या 
मनार येदो परिणाम जालो कीं बुद्धाचें चरित्र आनी ताचें तत्त्वज्ञान शिकप 
आनी आंगांत बाणोवंन घेवप हेंच आपणालें इतिकर्तव्य अशें ताणीं 
थारायलें. गोंयच्यान ते पुण्याक गेले आनी गुरुवर्य डॉ. भाडांरकरांकडेन 
ताणीं संस्कृत शिकपाची इत्सा प्रगट केली. येद्या वाडिल्ल्या वयांत संस्कृत 
विद्या शिकून घेवप कितलें कठीण हाची भांडारकरांनी तांकां कल्पना 
दिली. पूण तांचो निर्धार ढळूळो ना. हजारांनी मैल उक्त्या पांयांनी 

भोंवंन, अन्नछत्रांत जेवंन आनी तरेकतरांच्यो हालअपेष्टा काडून ताणीं 
विद्या संपादन केली. ते उपरांत बुद्धाचें तत्त्वज्ञान शिकून घेवपाखातीर 
ताणीं अशेच हाल काडून नेपाळ, सिलोन, ब्रह्मदेश बी देस पालथे 
घाले. पाली भास शिकून घेतली आनी सिंहली, ब्रह्मी, सयामी बी 
लिपयो शिकून पालीतलें सगलें बौद्ध वाङ्मय आत्मसात केलें. सगली 
बौद्ध तीर्थक्षेत्रां ते भोंवले, थंय रावले आनी थंय तांणी ध्यानभावनांची 
प्रखर साधना केली. देसभर प्रवास केलो. तो करता करतां ते हिंदी 
आनी इंग्लेज भास शिकले. सात वर्साभितर बौद्ध शास्त्रांत ते येदे पारंगत 
जाले आनी बोद्ध ध्यानसाधनेंत ताणीं येदो अदिकार संपादन केलो कीं 
अरविंद घोशांचे नॅशनल कॉलेज, कलकत्ता युनिव्हर्सिटी, अमेरिकेची हार्व्हर्ड 
युनिव्हर्सिटी, गांधीजीचें गुजराथ विद्यापीठ, मालवीयांची हिंदु युनिव्हर्सिटी, 
इतलेंच न्हय तर रशियन विद्यापीठां अशा नांवाजल्या शिक्षणसंस्थांनीं 
मोट्या मानमान्यतायेन तांकां आपलेकडेन व्हेले. पाली भास आनी बौद्ध 
धर्म ह्या विशयांतलो प्रकांड पंडित म्हणून जग तांकां वळखूंक लागले. 
आनी भारतांतले आनी भायले व्हडले व्हडले विद्वान तांचे शिष्य जावंक 
हुटकेंवक लागले. ताणीं जसो आदर्श संवसार केलो त्याचप्रमाण समाजसेवा 
आनी राष्ट्रकर्तव्य करपाची जेन्ना जेन्ना संद मेळळी तेन्ना तेन्ना ती निशठेन 
तडीक व्हेली. हाल्ली शिरोड्याक जो मिठाचो सत्याग्रह जालो ताचे नेतृत्व 
गांधीजींन तांचेकडेन सोंपयल्ले. कार्ल मार्क्साच्या तत्त्वज्ञानाचो सखोल 
अभ्यास केल्लो पयलो भारतीय असो तांचो लौकिक आसा. 'निवेदन', 
'खुलासा', 'बुद्धसंघ आनी धर्म”, “हिंदुधर्म आनी अहिंसा', बोधिसत्त्व 
अशे जायते ग्रंथ ताणीं बरयल्यात. त्याचप्रमाण कितले तरी बौद्ध ग्रंथ 
परिशुद्ध करून संपादित केल्यात. ते जशे धर्मशील आशिल्ले तशेच मायेस्त, 
कष्टाळू आनी निस्पृह आशिल्ले. आपुण आतां थकलों, आतां लोकांची 
सेवा करच्याजाग्यार आपणाक ती लोकांकडच्यान घेवंची पडटली अशें 
दिसलें तेन्ना ताणीं अन्नत्याग करून देह विसर्जित करपाचें थारायलें. तशे 
स्थितीतच गांधीजींनी आग्रो करून तांकां वर्ध्याक व्हेले. थंय तांकां 
भीश्माचार्याभशेन १९४७च्या जूनाच्या ४ तारकेक इच्छामरण आयलें. 
तांच्या स्मशानयात्रेच्या प्रसंगार गांधीजींनी अंतस्करण भरून उदगार 
काडल्यात कीं ईशवरान आपणांक धर्मानंदांसारकें आत्मबल दिवचें. हालींच 
भायर पडिल्ले जागतिक कीर्तीचे प्रकांड पंडित प्रो. डी. डी. कोसंबी हे 
तांगेलेच चिरंजीव. गोंयच्या थोर सत्पुरूसांची आनी पंडितांची जी नामावळ 
आसा, तांतूत धर्मानंदांचें स्थान अनन्यसादारण आसा. 

जिवबादादा बक्षी 


बेक्षीबहाद्द मुजाफर दौल जिवाजी बल्लाळ ऊर्फ जिवबादादा 
केरकार ह्या नांवान जो दक्षिण - उत्तर गाजलो - गडगडलो, ज्याका 
लागून गोंयचे जिणेंत शौयचिं आनी मर्दूमकीचें एक तेजिळ पर्व उबें जालें 
आनी ज्याका लागून तीनशें गोंयकार शिंदेशायेंतले सरदार जावंन 
अटकपसून कटकमेरेन पुरूशार्थ गाजौक पावले त्या जिवबादादाची खबर 
आयकून कोणा गोंयकाराचें काळीज अभिमानान भरून येवंचे ना? 
जिवबादादाचें घराणें मूळचें मोरजेचें. तांचो मूळ पुरूस विठ्ठल शेणै. ताच्या 
एका जाण्टेल्यान विजयनगरच्या रायाच्या मुजतींत निलगिरीवेल्या तांगेल्या 
सैन्याचे सेनापती पद जोडिल्लें. ताका लागून हया घराण्याक संजगिरी 
अशें उपनांव पडलें. पुर्तुगेजांनी जेन्ना गोंयांत अच्छेव मांडलो तेन्ना हो 
विठ्ठल शेणै मोरजे पेडण्या म्हालांतल्या सरदेसायाच्या मुलखांत वचून रावलो. 
कुटब वाडलें तसो विठ्ठल शणैच्या घराण्यांतलो एक भावबंद पेडण्यातल्या केरी 
गांवांत वचून थंयचो गांवकार जालो. म्हणून तांगेलें संजगिरी हें आडनांव 
फाटीं सरून केरकार हें नवें नांव अदिक रूड जालें. 


जिवबादादांच्या वडलांचें नांव गणपतराव. तांकां नरोबा, जिवबा 
आनी शिवबा अशे तीन चले आशिल्ले. कुटुंब मोटें. दोन बापोलये, आनी 
तांगेले भुरगे. घरची इश्टेट बर्‍यापैकी. अश्या कुटुंबात सतराशें चाळीसांत 
जिवबादादांचो जल्म जालो. तेन्नाचे रविशेप्रमाण घरांत मास्तर दवरून 
तांचें शिक्षण जालें. थोडो ब्रह्मकर्माचोय अभ्यास जालो. जिवबादादा, 
ताचे भाव आनी बापुलभाव प्रकृतीन धश्टपुश्ट आनी काबाडकश्टांच्या 
कामात खांपे आशिल्ले. फुरसतीच्या वेळार जिवबाबादादा मोडी मायन्यांचीं 
पोन्नीं लिखितां वाचताले. ती लिखितां आनी बखरो वाचून प्रल्हाद निराजी, 
रामचंद्रपंत, धनाजी जाधव, संताजी घोरपडे हया मोठ्या मनशांवरी आपणेंय 
मोटे पराक्रम करून नांव जोडचें अशी तांकां स्फूर्त जाली. वखर उदकांत 
तकली बुडोवंन पेंवप, आर्मान अचूक नेम मारप, सांपडत त्या घोड्याचेर 
बसून लांब पल्ल्याची रपेट मारप, जास्तींत जास्त बलिष्ठ वांगड्याकडेन 
कुस्ती खेळप अश्यो तरेकतरांच्यो शक्तीच्यो आनी साहसाच्यो गजाली 


ते करूंक लागले. 

जिवबादादांची एक भयण सावंतवाडी दिल्ली. तिगेर ते गेल्लेकडेन 
थंय आयिल्ल्या एका बैराग्यान भुरग्या जिवबाक पळोवंन घरच्या जाण्ट्याक 
म्हळें, हो भुरगो नशीब काडूंक भायर सरलो जाल्यार वच वचत थंय 
ताची फत्ते जातली. तेन्नाच्यान कर्तबगारी करपाक गांव सोडून वचपाचो 
जिवबादादाक ध्यास लागलो. एक दोनदा 'वच, चलूंक लाग' अशे सांगपी 
दुश्टान्तय तांकां जाले. उपरांत वयाच्या सोळाव्या वर्सा नशीब काडपाक 
म्हणून जिवबादादा भायर सरले. घरांत आयिल्ल्या बापूमामा केणी ह्या 
साधुपुरुसाक ताणीं नमस्कार केलो. पूण दोन पावलां वतकच शिंक 
आयिल्ल्यान त्या शिंकेचें फल विचारूक म्हणून ते परतले. तेन्ना त्या 
साधुपुरूसान म्हळें, 'तूं सरळ चलूंक लागिल्लो जाल्यार राजा जातलो 
आशिल्लो. आतां चलूंक लाग, तुका प्रधानपद मेळटलें.' 


कांय दीस कोल्हापुराक रावंन जिवबादादा पुण्याक गेले. थंय ते 
सरदार बर्व्यांच्या पथकांत रावले. आपल्या आंगच्या गुणांनी थोड्याच 
दिसांभितर ताणीं बरव्यांची मर्जी जोडली. सरदार बर्व्यांक लागून श्रीमंत 
पेशव्यांकडेन तांची वळख जाली. श्रीमंतानीं बर्व्यांकडल्यान मागून घेवंन 
तांकां वाकनिशीच्या कामार नेमले. एक दीस महादजी शिंदे पुण्याक 
आयिल्लो तेन्ना श्रीमंतांनी तांकां थाटाची मेजवानी दिली. सगले पदार्थ 
आशिल्ले. पूण महादजीच्या घोस्ताची तिळांची चटणी नाशिल्ली. महादजीनीं 
जिवबांकडेन अर्थपूर्ण नदरेन पळयलें. तेन्ना जिवाबादादान जिस्त ताडून 
तांकां म्हळें, आज सोमार, म्हणून तिळांची चटणी करूंक लायली ना. 
जिवबादादाच्या हया समयसूचकतेचें सहादजीक कौतुक दिसलें. तेन्नाच 
आयज ना फाल्यां ह्या मनशाक आपणें आपल्याकडेन दवरूक जाय 
अशें महादजीन थारायलें. जिवबादादांचो धनी सरदार बर्वे भायर 
पडल्याउपरांत श्रीमंतानीं सुबेदारीचीं जायतीं कामां जिवबादादांचेर सोंपयलीं. 
तेन्नाच्यान तांचो उर्जितकाळ दिशींमाशीं वाडूंक लागलो. पानपतंच्या 
लडायेवेळार जिवबादादा अवघे २१ वर्साचे आशिल्ले. त्या कत्तलीतल्यान 
जे थोडे वीर वांटावले तांतलो एक जिवबादादा. ताणीं आपल्या ५६ 
वर्साचे कारकिर्दीत दोनश्यांवर लडायो मारल्यो. आनी दरेक लडायेंत 
येस जोडून टिपू, रजपूत, जाट, शीख, मोंगल आनी निजाम हांकां 
जेरीक हाडले. मराठेशाहीक वचवचत थंय अपूर्व येस जोडून दिलें आनी 
पानपतच्या पराभवाउपरांत खचिल्ली मराठेशाय सांवरून घट बुन्यादीचेर 
उबी केली. कसायाच्या हातसून धावंन आस्रयाक आयिल्ल्या एका 

गायेखातीर एक युद्ध लडयलें आनी तांतूत जैत जोडलें. अलिजाबहाद्दर 
हो दिल्लीच्या पातशायेचो प्रधानकीचो मान ताणींच महादजीक जोडून 
दिलो. खऱ्यांनी शिंदेशाय उबी केली ती ताणींच. 


एक लक्ष घोडदळ, ५० हजार पायदळ, ७०० तोफो, १० हजार 
खासगी सैन्य, ६० हजार पेंदारी, १५ हजारांची खासगी हुजरात, ४०० 
हत्ती, ४०० रथ, ३०० सांडणीस्वार, ११ हजार उंट, प्रांतीप्रांती किल्ले 
आनी सैन्य असो जिवबादादांचो दबाजो आशिल्लो. २८ म्हालांची खासगी 
जहागिरी आशिल्ली. ठिकठिकाणी २३ वाडे आशिल्ले. गांवोगांव ताणीं देवळां 
बांदलीं. धर्मशाळा घाल्यो. अन्नसत्रां वाडलीं, खैराती केल्यो. ह्या सगल्या 
व्यापान जिवबादादांची भलायकी एकाएकी ढांसळूळी. पूण गणमणनासतना 
एका राजर्शीप्रमाण रामनामाचो उच्चार करीत ६ जानेर १७९६ दिसा 
जांबगांव हांगा जिवबादादांचें निधन जाले. सगली मराठेशाय तांच्या ह्या 
मर्णान हळहळळी. जिवबादादा उपरांत मराठेशायक कोणूच वाली उरलो 
ना. ती कोसळत गेली. 


-. कं 


दीपाजी राणे 


सतरकार राणे हे सांखळेचे सरदेसाय. पयलीं ते वाडकार 
भोंसल्यांचे मांडलीक आशिल्ले. फुडें १७४६त तांचो फिरंग्यांकडेन करार 
जालो आनी ते तांचे मांडलीक जाले. ह्या करारान जे मोकाशे, वतनां 
आनी अदिकार भोसल्यांच्या शेकाखाल आसतना ते भोगीत ते 
सदांसर्वकाळ तांचेकडेन चलत उरतले हें फिरंग्यांनीं मान्य केल्लें. पूण 
फिरंगी अदिकारी दीस वचूंक लागले तसतशे राण्यांच्या चलत आयिल्ल्या 
अदिकारांक कातर लावंन सत्तेच्या जोरार तांकां माळणां करूंक सोदूंक 
लागले. सत्तर, सांखळी, दिवचल बी भागांत फिरंग्यांच्या ह्या करण्यांक 
लागून असंतोश वाडत वचूंक लागलो. १८५१त व्हिश्काद द ओरें म्हणून 
जो गोव्हेनादोर आयलो तो खरें म्हळ्यार प्रागतिक विचारांचो आशिल्लो. 
आनी शिक्षण, आरोग्य बी जायत्या बाबतींत ताणें खूब सुदारणा केल्ल्यो 
पूण राण्यां आनी फिरंग्यांमदीं जे करारमदार जाल्ले ते सारके खबर 
नाशिल्ल्यान जायत किंवा भोंवतणच्या लोकांच्या सांगण्यांचेर तो दोळे 
धांपून विसंबलो म्हणून जायत, ताणें राण्यांचो असंतोश पेट घेत अशे 
कायदे केले. ताणें तांगेली मोकाशावेली सत्ता मिलितारीच्या हातांत दिली. 
रानांत लाकडां मारूक जायना, कुमेरी पिकोवंक जायना आनी दादल्यांनीं 
कल्‌सावां आनी बायलांनी चोळयो घातल्याबगर भोवंक जायना अशीं 
फर्मानां ताणें काडली. ह्या फर्मानांची अंमलबजावणी करपाचें निमित्त 
फुडें करून माताचे आनी हरशिंल्ले फिरंगी सोल्दार सत्तरच्या गोरगरिबांक 
तरेकतरांनी छळूंक लागले आनी रानांत एकट्या सांपडिल्ल्या बायलांचेर 
अत्याचारपसून करूंक लागले. कलूसावां - चोळयां संबंदानचो जो 
कॉल्सारियु म्हणून कायदो आशिल्लो तो मोडलो जाल्यार दंड भरचो . 
पडटालो. ताका गोंदजी नायक म्हळूळ्या राण्यांल्या शाहिरान थानपटी 
हें नांव दिवन लोकांचो स्वाभिमान आनी संताप पेटोवपाक आरंभ केलो. 
फिरंगी सोल्दारांच्या अत्याचारांच्यो गजाली करड पेटिल्ल्याभशेन गोंयभर 
पातळ्ळ्यो. ताचो परिणाम जुझे फिलिप आल्वा ह्या गोंयकार बरप्यान 
'आबेल्य द बोंबाइ' हया पत्राच्या १८५२च्या ७ जानेरच्या अंकांत 
टोपणनांवान लेख बरोवंन फिरंगी सरकाराक इशारो दिलो कीं वेळार 

सावध जावन हो लोकक्षोभ पालयलो ना जाल्यार गोंय पेट्टलें. 
गोव्हेर्नदोरान तें आयकलें ना आनी सरकार तरेकतरांनी आपणाल्या 
दुष्कमचिं समर्थन करूंक लागलें. ताचो परिणाम असो जालो कीं २६ 
ह म्हळ्यार अवघ्या १९ दिसांभितर त्या बरप्याचें भाकीत खरें 
जालें. 


खरें म्हळ्यार ह्या राण्यांच्या बंडाचो जाळवणदार दीपाजी राणो. 
तेन्ना ताका लडपाची खुमखुमी नाशिल्ली. पूण लोकक्षोभाची शिग जाली 
तेन्ना म्यांनातली तरवार भायर काडप ताका भाग पडलें. ताणें ककीचो 
आपा राणो, पिसुर्लेचो बाळा सावंत, मानशीचो खेमलो गांवकार बी वांगडी 
घेवंन आपणाली युद्ध समिती तयार केली आनी बंडाची हिकमतीन 
आंखणी करून पयलीं नाणसाच्या शस्त्रागाराचेर घुरी घाली आनी 
फिरंग्यांचीं शस्त्रास्त्रां हस्तगत करून किल्ल्यार ठाण मांडलें. त्या उपरांत 
मोसोङ्डेचें फाजेंद लुटलें आनी थंयच्या आदमिनिस्त्रादोराक बणखणींत 
घालपाचो धाक घालो. बंडवाल्यांचो बंदोबस्त करूंक लियांव हया फिरंगी 
कपीताक एक लुकडी दिवंन सरकारान धाडलो. राण्यांन तांतल्या अनेकांक 
थिगरायले आनी कपीताक सांखळेच्या किल्ल्यांत लिपून रावचें पडलें. 
ताणीं चड़ायेचें धोरण धरून पयलीं गांज्या एक तुकडी कापून काडली. 
आनी मागीर कालांडेच्या पोस्तार घुरी घालून थंयचीं शरत्रां आनी दाणोगोटो 
हस्तगत केलो. तेन्ना तेनेंत कॉरोनॅल फेरहेर मेंदिश आनी माजॉर तेआदार 
सिल्व्ह हाणीं प्रबळ सैन्य घेवंन सत्तरीचेर चडाय केली. पूण राण्यांचे 
कितेंच अनहित ते करूक शकले नात. उलट झाडांच्या आडसाक रावंन 
राणे पाखल्यांक अचूक थिगरावंक लागले. काडिल्लीं फर्मानां आपुण फाटीं 
घेतां, तुमी तहाक कबूल जावंचे अशी रदबदली दीपाजी राण्यांकडेन 
_ खलपामार्फत गोव्हेर्नदोरान सुरू केली. पूण दीपाजी राणो आतां पेटिल्लो 
आनी फिरंग्यांच्या उतराचेर विस्वास दवरूक तयार नाशिल्लो. ताणें सामकें 
राजधानीच्या लागसार आशिल्ले कुंभारजुवें लुटलें, केंकऱ्यांल्या घरच्या 
दोगांक ओलीस दवरून तांचेकडल्यान विडो घेतलो आनी मागीर सांगे, 
केपें बी भागांत आशिल्ल्या फिरंगी पोस्तांचो निकाल लावंन थंय धूमशाण 
चलयलें. लोकांक धाक बसोवंक गोव्हेर्नदोरान दिवचल, सत्तरी, फोंडें 
आनी हेमाडबार्शे हया म्हालांनी गारान्ती सुश्पेंस केली. ताचो परिणाम 
जास्तच वायट जालो. सैन्यांतले अदिकारी तांकां फार घालून त्याच 

फोंडांनी पुरूंक लागले. ह्या अत्याचारांक लागून चड चड लोक दीपाजी 
राण्यांक मेळत गेले. पुर्तुगीज राजतंत्र खिळखिळें जालें आनी फिरंग्यांच्या 
तिजोरेंत खडखडाट जालो. गोव्हेर्नदोरान परिस्थिती काबूंत हाडपाखातीर 
६ लक्ष असुर्प्याचे कर्जरोखे काडले आनी लोक ते घेनात म्हणून पैसो 
आशिल्ल्यांक ते सक्‍तीन घेवंक लावपाची तजवीजूय केली. पूण ह्या 
' अत्याचाराचोय चडसो उपयोग जालो ना. अखेर स्वत: व्हिश्काँद खूब 
मोठें सैन्य घेवन सत्तरीचेर चाल करून गेलो. पूण थंयय ताका अपेसच 
आयले. दीपाजी राण्यान सतत चार वर्सा गोव्हेर्नदोराक असो. धोंसलो 
आनी जेरीक हाडलो कीं ताणें हताश जावंन दीपाजी राण्यांचो इश्ट 
ओलिव्हेर पेगात हाचेमार्फत ताचेकडेन तहाचीं उलोवणी सुरू केली. 
पेगादाच्या तिगां भुरग्यांक ओलीस दवरून दीपाजी राणे व्हिश्कॉदीक 
मेळूंक गेलो. पूण ताणे आपणाल्या वांगडच्या बंडवाल्यांक बरोबर हाडले 
नात अशें निमित फुडें करून ताणें ताका भेट दिली ना. दीपाजी राण्याचें 
स्वातंत्र युद्ध चालूच उल्ले. अखेर परिस्थिती कशीच आळाबंदाक येना 
अशें पळोवन व्हिश्काँद द ओरें हाणें गोंयचो राज्यकारभार १८५५ वर्सा 
कॉसेल्युं द गोवेर्ना हातांत दिवन पुर्तुगालचो रस्तो धल्लो. उपरांत कौसेल्यु 
आनी दीपाजी राणे हांचेमजगतीं लिखित तह जावंन युद्धपर्व पालवलें. 
राण्यांचे चलत आयिल्ले सगले अदिकार फिरंगी सरकारान मान्य केले. 
जुलमी फर्मानां फाटीं घेतलीं आनी दीपाजीक कापितांव, आपाजीक 
आल्फेर आनी रावजीक तेनेंत अशे हुद्दे दिवंन सामोपचार केलो. गोंयच्या 
खानदानी घराण्यांक आनी शिक्षीत बुदवंताक उद्देशून विसें जुवांक 
फिगरेदीक युद्धाच्या काळात दीपाजी राण्यांना जें पत्र बरैला तें वाचतक 
दीपाजी राण्याचो उठाव हो केवळ स्वतःच्या हक्कांखातीर नाशिल्लो तर 
गोंयच्या लोकांच्या खातीर आशिल्लो हें स्पश्ट दिसता. म्हणून ताका 
गोंयचे स्वातंत्र्य युद्धच म्हणूंक जाय. दीपाजी राण्यान हें जे स्वातंत्र्य युद्ध 
सुरू केलें तें भारतातल्या १८५७च्या स्वातंत्र्ययुद्धाच्या पाच वर्सा आदीं 
आनी तेंय २६ जानेराक. भारतभर २६ जानेर हो दीस प्रजासत्ताक दिन 
म्हणून साजरो जाता ताच्या रूपान नियतीच पुण्यश्लोक दीपाजी राण्याची 
यादस्त आशा दबाज्यान पाळटा अशें म्हणचेंशें दिसता. 

रामचंद्रबाबा मल्हार 


भारतीय राज्यशासनांत फडेचे अर्थपंडित म्हणून ज्यांची नांवा 
घेतात, ते म्हळ्यार तोडरमल, मलिक अंबर, अकण्णा, मादणा आनी 
रामचंद्रबाब. हे रामचंद्रबाब शांतादुर्गेचे कुळावी. आडनांवान सुखटणकार. 
तांगेले घराणें मुदलचे गोंयचे; पूण तांगेले जाण्टे फिरंग्यांच्या धामाधुमीक 
लागून वाडी संस्थानांतल्या आरवली गांवांत वचून रावले आनी थंयचे 
कुळकर्णी जाले. थंयच १६९२त वा त्यासुमाराक रामचंद्रबाबांचो जल्म 
जालो. तांच्या घरांत वेगळेचार जाले आनी परिस्थितीक उबगून ताणीं 
परमुलखांत नांव जोडचेलें थारायलें. आपल्या ह्या संकल्पाक देवतेचो 
आशीर्बाद घेवंचो म्हणून पायांनी चलत ते कवळ्यां आयले. तांच्या 
किरवटीक एक पावली तितली आशिल्ली. ते पावलेन देवतेक अंभशेक 
निवेद जावंचो अशें ताणीं पुरोयताक विनोवंन म्हणटात तशें सांगलें. पूण 
तें ताणें कशेंच मनार घेतले ना. म्हणून रामचंद्रबाबान ती पावली थंयच्या 
तुळशींत पुरून दवल्ली आनी देवतेक गाराणे घालून ते पुरूषार्थ गाजोवंक 
भायर सल्ले. 


जात्याच बुदवंत आशिल्ल्यान कुळकर्णपण ताणीं बेसबरें शिकून 
घेतिल्लें. आनी गांवची जमाबंदी बांदपात ते मोठे पारंगत जाल्ले. शाहू 
छत्रपतींच्या कारकीर्दीत आपल्याक खंयय कारकुनी मेळत हया आशेन 
१७१४त म्हळ्यार २२ वर्साच्या पिरायेचेर ते कचेश्वरबाबा म्हळ्यार एका 
व्हड मनशाच्या आस्रयाक रावले. त्या मोट्या मनशाक रामचंद्रबाबांची 
योग्यताय थोड्याच दिसांभितर समजली; आनीक हो रामचंद्र मल्हार 
थोड्याच दिसांभितर वैभवाक चडटलो अशें भाकीत ताणें केले. बाळाजी 
विश्वनाथ हांकां पेशवायेचो अदिकार मेळळ्या उपरांत तांणी रामचंद्रबाबांक 
आपणाल्या कारकुनीच्या कामार नेमलें. एक दीस श्रीमंत बाळाजी 
विश्वनाथ आनी सरदार पुरंदरे बुदबळ खेळटा आसतना अडचणीचो प्रसंग 
उद्भविल्ल्यान खेळ अडून उल्लो. दोगूय खेळपांत खांपे; पूण एकट्याकय 
तोड सुचना जाली. अश्या वेळार थंय खेळ पळयत उबो आशिल्ल्या 
रामचंद्रबाबान . अमके म्होरे अमके तरेन हालयले जाल्यार पेंच सुट्टलो 

अशें श्रीमंतांक सुचयलें. ह्या ल्हानश्या गजालीक लागून रामचंद्रबाबांच्या 
बुद्धिमत्तेसंबंदान पेशव्यांच्या मनांत सुमाराभायर आदर निर्माण जालो. 
आनी ते तांचेर नवीं नवीं जापसालदारकेचीं कामां सोपोवंक लागले. 
ताका लागून पेशव्यांकडेन तांचो घरोबो वाडत गेलो. बाळाजी 
विश्वनाथाउपरांत पेशवाईचीं वस्त्रां पयल्या बाजीरावकडेन गेलीं. बाजीरावाक 
रामचंद्रबाबांची योग्यताय खबर आशिल्ली. आपणाल्या राज्यव्यवस्थेक शिस्त 
लावंक आनी राज्याची जमाबंदी ताळ्यार हाडपाक ताणीं रामचंद्रबाबांची 
हया कामार नेमणूक केली. रामचंद्रबाबांनी हें काम चोख करून मराठी 
राज्यांतले तंटे पालयले आनी ताजी आस्पत सुमाराभायर वाडयली. 
राणोजी शिंद्याचे भुरगेपणांतच गुण वळखून ताणीं बाजीरावाकडेन ताची 
शिफारस केली आनी तांकां माळव्या प्रांताच्या सुभ्याची वस्त्रां दिवंक 
लावन ताचे प्रधानकेची जापसालदारकी आपले आंगार घेतली. शिंद्याचें 
राज्य हें एक नमुनेदार राज्य असो लौकिक रामचंद्रबाबांनीं ताका हाडून 
दिलो आनी सगळे मराठेशाहींत खूप प्रतिष्ठा जोडली. 


रामचंद्रबाबांची बुद्धिमत्ता, चारित्र्य आनी कर्तबगारी लक्षांत घेवंन 
बाजीराव पेशव्यान सदाशिवराव भाऊ आनी नानासायब ह्या दोगांकय 
शिकोवन व्हड करपाचें काम तांचेर सोंपयल्लें. फुडे १७४०त बाजीराव 
पेशव्यांचे निधन जालें तेन्ना तांगेल्या घरांत कली रिगलो. आनी 
गोपिकाबायच्या शिकवणेन नानासायब सदाशिवरावभाऊक तरेकतरांनी 
सतावंक लागलो. अशे वेळार दोगांचोय पराक्रम मराठी राज्याक उपकारा 
पडचो म्हणून रामचंद्रबाबांनी शर्थ केली. आनी पेशव्यांचे घरांत रिगिल्लो 
कली आपुण आसासर थारायलो. 


रामचंद्रबाबांनीं पेशव्यांची जमाबंदी बांदली. व्हडलीं व्हडलीं 
राजकारणां चलयलीं आनी शिंदेशाय उबी केली. इतलेंच न्हय तर 
व्हडल्यो व्हडल्यो लडायोय मारून तांतूंत जैत जोडलें. वाडी सरकारचो 
मुलूख आंग्य्रान लडून घेतिल्लो तो ताणीं आंग्य्राचो पराभव करून वाडकरांक 
परतो दिलो. शिंद्यांखातीर आनी पेशेव्यांखातीर जायत्या जाग्यांर जाल्ल्या 
लडायांत मोठ्या शोर्यान लडून ताणीं तांकां विजय संपादून दिले. 
त्याखातीर पेशवे सरकारान तांकां मोटी जहागिर तोडून दिली. तांचो 
दबाजो येदो मोटो आशिल्लो कीं, शिंदे, होळकर, भोंसले आनी हेर 

राजेरजवाडे पेशव्यांभशेन तांकांय नजराणे दिताले. फिरंगी सरकारय तांकां 
: वचकतालो. | 


अशें सांगतात कीं., ताणीं आपल्या हयातेंत नवकोट संपत्ती जोडली. 
तांतलो एक तिसरो वांटो ताणीं नानासायबाक दिलो. एक तिसरो वांटो 
_ सदाशिव रामचंद्र ह्या आपल्या पुताक दिलो आनी उरिल्लो तिसरो वांटो 
धर्मादायाक खर्च केलो. १२ ज्योतिर्लिंगांपैकीं जे प्रसिद्ध महाकाळेश्वराचें 
ज्योतिर्लिंग ताचें देऊळ आनी क्षिप्रा न्हंयचो घांट रामचंद्रबाबांनींच बांदला. 
गंगोत्रीची कावड रामेशवराक आनी रामेश्वराची कावड काशीक ही व्यवस्था 
ताणीं जशी केल्या, तशीच दर शिवरात्रेक गंगोत्रीची कावड गोकर्ण - 
महाबळेश्वराक व्हरचेली तजवीजय केल्या. हिंदुर्थानांतल्या भोतेक क्षेत्रांनी 
तांणी धर्मशाळा बांदल्यात. तांकां तर कोंत हिशेब ना. रामचंद्रबाबांचो 
लौकिक तांच्या हयातेंत येदो मोटो जालो कीं, जनकोजी, महादजी, 
दौलतराव बी शिंदे आनी हेर जायते मराठा सरदार बाब हो किताब 
रामचंद्रबाबांक लागून आपणाल्या नांवाफाटल्यान लावंक लागले. रामचंद्रबाब 
भायर पडले तेन्ना तांकां बापाय सुवातेर मानून नानासायबान खंय बारा 
दीस सुतक पाळूळें. असो हो असादारण मनीस जेन्ना महत्पदाक पावलो 
तेन्ना आपणाले देवतेक अभशेक निवेद करूंक कवळ्यां आयलो. ताच्या 
स्वागताक देवतेची मरामत गेली. पूण रामचंद्रबाब पूर्व विसरूक नाशिले. 
जमिल्ल्या लोकांमुखार ताणीं तुळशींत पुरून दवरिल्ली पावली उस्तून 
काडूंक लायली आनी त्या पावलेन ताणीं देवतेक अभशेक निवेद करूंक 
लायलो. आनी मागीर पेशव्यांकडल्या सनदांनीं शांतादुर्गा - मंगेशाक 
गांव इनाम दिवंन हीं दोनूय संस्थानां समराभरीत केलीं. अशा हया 
लौकिकवंत गोंयकाराचें स्फुर्तदिणें चरित्र कोणेय पूण विस्तारान बरोवंक 
जाय. 

एकेका काळाक ताका सोबसारकी आनी फाव रूपांत राष्ट्राची 
सगळी गुणवत्ता गाळून उबी जाता. आमच्या भारत देशांत अशो ज्यो 
कांय अद्वितीय व्यक्ती जल्माक आयल्यो तांतलेच एक न्यायमूर्ति तेलंग. 
विलक्षण तैलबुद्धि, प्रकांड पांडित्य, कांटेकोर सत्यनिश्ठा, अपार सौजन्य, 
निरलस दीर्घोद्योग, अखंड राष्ट्रसेवा, शुचिष्मंत चारित्र्य, अमोघ वक्तृत्व, 
प्रसन्न लेखनशैली, कुशाग्र आनी विशुद्ध संशोधनशीलता आनी विलोभनीय 
देखणें व्यक्तिमत्व असो आश्चर्यकारक गुणसमुच्चय तांच्यांत जाल्लो. 
न्यायमूर्ति रानडे, फिरोजशहा मेहता, लॉर्ड रीपन, लॉर्ड रे, सर विल्यम 
वेडरबर्न अशा देशी विदेशी ज्येश्‍्ठ श्रेश्ठांनीं तांच्या संबंदान वेगवेगळ्या 
वेळार जे गौरवाचे उद्गार काडल्यात ते ह्या विधानाची पदोपदीं गवाय 
दितात. 


फिरंग्यांनी मुंबै घेतली तेन्ना सरकारी नोकरेच्या निमतान जे कांय 
गोंयकार बामण थंय गेले आनी फुडें थंयच स्थाईक जाले तांचेपैंकी 
तेलंग हे एक आशिल्ले. ह्या तेलंगांच्या घराण्यांत न्यायमूर्ति तेलंगांचो 
१८५० वर्सा जन्माश्टमी दिसा जल्म जालो. तांचें भाग्य अशें कीं कुशाग्र 
बुद्धीबरोबरूच सदांच ताकां आदर्श शिक्षक मेळत गेले. णव वर्सा 
जावचेपयलीं ताणीं आपणालें मुळावें मराठी शिक्षण पुराय केलें आनी 
१४व्या वर्सार मॅट्रिक, १७व्या वर्सार बी.ए., १८व्या वर्सार एम्‌.ए., १९व्या 
वर्सार एलूएल्‌. बी. आनी २२व्या वर्सार अॅड्व्होकेट अशो परिक्षा पास 
जायत तार्णी लोकांकच न्हय तर आपणाल्या अध्यापकांक आनी 
परिक्षकांक पसून दिपकावंन उडैले. प्रत्येक परिक्षेत ताणीं कठिणांत कठीण 
अशे विशय घेतले आनी तांतूत बक्षीसां आनी स्कॉलरशिपो मळेल्यो. 
कॉलेजींन शिकत आसतनाच ते ज्युनिअर आनी सिनिअर दक्षिणा फेलो 
जाले आनी इंग्रजी मुक्तछंदांत गीतेचो अणकार करून व्हडल्या व्हडल्या 
येरोपियन संस्कृत पंडितांची ताणीं मान्यताय जोडली. विद्यार्थी वयांतच 
तांणी संस्कृत आनी इंग्लिश ह्या दोन भासांचेर अजाप करीसारकें प्रभुत्व 
जोडिल्लें आनी रॉयल एशियाटिक लायब्ररी, नेटिव्ह जनरल लायब्ररी बी 

जायत्या लायब्ररींतलीं बहुतेक सगलीं म्हत्त्वाचीं पुस्तकां वाचून काडिल्लीं. 
तांगेली स्मरणशक्ती इतली अद्भुत आशिल्ली कीं वाचिल्लें प्रत्येक पुस्तक 
. कायमचें तांचे यादस्तेंत उरतालें. आनी तांतलीं अवतरणां आनी संदर्भ 
' खंयच्याय वेळार आनी सहज दिवंक शकताले. कामाचो पसारो कितलोय 
वाडलो तरी तांणी आपल्या वाचन-मननांत केन्नाच खंड पडूंक दिलो ना. 
' आपणाल्या बुद्धीची धार सतत पर्जळत उरची म्हणून ते फाविल्ल्या वेळांत 
भूमिती आनी बीजगणितांतलीं जास्तींत जास्त उदाहरणां सोडयत बसताले. 
अर्थशास्त्र, राज्यशास्त्र, अध्यात्मशास्त्र, संस्कृत साहित्य आनी इतिहास 
हे तांगेले आवडते विशय आशिल्ले आनी तांचेवेलें तांगेले अध्ययन अखंड 
चालू आसतालें. 


अंड्व्होकेट जावन तांणी प्रॅक्टिस सुरू केली आनी थोड्याच 
दिसांभितर वकिली पेशांत येदो लौकिक जोडलो कीं, प्रेक्षक, पक्षकार, 
वकील आनी जुवीज तांगेल्या व्युत्पन्न आनी मुद्दसूद वक्तृत्वान स्तिमित 
जावंक लागले. १८७५ त माणकुवर बाई हया नांवान गाजिल्लो एक 
' खटलो तेलंगांनीं येदे समर्थपणान लडयलो कीं, न्यायशास्त्रांतलो हो एक 
दिग्गज अशी मान्यताय तांकां प्राप्त जाली. तांगेली योग्यताय पळोवंन 
सरकारान तांकां १८७७त पयलीं मुंबय विश्‍वविद्यालयाचे फेलो नेमले. 
मागीर १८८१ त ते थंयचें सिंडीक जाले. त्याच वर्सा लॉर्ड रीपनान जें 
एज्युकेशन कमिशन नेमलें तांतूत भारतीय सभासद फकत तेलंगच 
आशिल्ले. रिपोर्टात तेलंगानी आपणालें निराळें मत नोंदयलें. त्यासंबंदान 
हिंदुस्थान सरकारान जो शीेरो मारिल्लो तांतूत ताणें म्हळूळें कीं तेलंगानीं 
मांडिल्ले मुद्दे निरूत्तर करपी आसात. हया कमिशनचें काम नुकसान सोसून 
तांणी इतलें चोख केलें म्हणून हिंदुस्थान सरकारान तांकां के. सी. 
आय्‌. ही पदवी दिली. लॉर्ड रे हाचे कारकिर्दीत तीन फावट ते कायदे 
 कौन्सिलाचे सभासद जाले. त्या उपरांत व्हाइसरॉयच्या सुप्रीम कायदे 
कौन्सिलाचे सभासद म्हणून तांची शिफारसय जाल्ली. पूण आपणाक फावना 
अशें सांगून तांणी तें स्थान पत्कल्लें ना. १८८८ त तांकां सरकारान मुंबै 
विद्यापीठाचे व्हाइस चान्सलर नेमले आनी दुसऱ्याच वर्सा तांची हायकोर्टाचे 
न्यायाधीश म्हणून नेमणूक केली. वयाच्या अवघ्या ३९व्या वर्सार इंग्रजी 
राजवटीत येदें स्थान मेळेल्ले पैले भारतीय न्यायाधीश एकटे तेलंगच 
जाल्यात. हायकोर्ट जुवीज म्हणून तांची कारकीर्द अवघी चार वर्साची; 

पूण ताणीं जे निवाडे दिल्यात तांकां आयज कायद्यांची प्रतिष्ठा प्राप्त 
जाल्या. हिंदू कायद्यांचेर तर तांणी केल्लीं स्पष्टीकरणां त्या विशयावेलो 
अखेरचो शब्द मानतात. तांगेल्या इंग्लेज सहकान्यांनीपसून तांगेलो ह्या 
बाबतींतलो अदिकार मुक्‍त कंठान मान्य केला. आपणालो व्यवसाय आनी 
व्यासंग हांतूंत खरें म्हळ्यार तांकां वेळ नासतालो. तरीय त्या काळांत 
मुंबेंत अशी एकय सार्वजनिक संस्था नाशिल्ली कीं जिचेकडेन तांचो प्रत्यक्ष 
अप्रत्यक्ष संबंद नाशिल्लो. मागीर ती संस्था समाजीक, शिक्षणीक, राजकी 
बी कसलीय आसू. बॉम्बे असोसिएशन आनी प्रेसिडेंसी असोसिएशन ह्या 
राजकी संस्थांचे तर ते चिटणीस आशिल्ले. तेलंगांक अवघ्या ४३व्या 
वर्सार मृत्यू न येतो जाल्यार काँग्रेसचे अध्यक्षपद निश्‍चित तांचेकडेन 
येतले आशिल्ले. तेलंगांची उलोवपाची पद्धत जरी सभ्य आनी सोम्य 
आशिल्ली तरी जेन्ना जेन्ना भारतीय संस्कृताय आनी भारतीय हितसंबंद 
हांकां बादा जाल्ली तांकां दिसली तेन्ना तेन्ना तांगेल्या लिखणेक आनी 
जिबेक विलक्षण धार चडली आनी आपणाल्या पांडित्यान आनी तर्कशुद्ध 
विचारसरणेन ताणीं प्रतिपक्षाक चित केलें. रामायण हे होमरच्या 
काव्यावेल्यान बरयलां किंवा गीता बायबलावेल्यान रचल्या असलीं विधानां 
पाश्चात्त्य पंडितांनी केलीं तेन्ना ताणीं तांचे अक्षरश: वाभाडे काडले. 
रामायणावेलें प्रसिद्ध भाषण तर ताणीं वयाच्या तेविसाव्या वर्सार केल्लें. 
अर्थीक, समाजीक आनी राजकी अशा भारताच्या अनेक समस्यांचेर 
ताणीं अत्यंत समर्थ अशें प्रतिपादन केल्लें आसा. संस्कृत साहित्याचें 
आनी चालुक्य, कदंब, शिलाहार बी संबंदानचे मौलिक अशें पुस्कळ 
संशोधन ताणीं केल्लें आसा. बंगाली डेप्युटेशनाचो व्हाइसराय लॉर्ड लिंटनान 
उपमर्द केल्लो तेन्ना तेलंगांनी ताचेर जाहीर रीतीन खरमरीत टीका केली. 
इतलें सगलें करूनय अखेरमेरेन ते अजातशत्रू म्हणून गाजले. देशाच्या 
दुर्दैवान वयाच्या अवघ्या ४३व्या वर्सा ते मूळव्याध आनी अतिसार जावन 
भायर पडले तेन्ना सगलो देश हळहळूळो. फिरोजशाह मेहतान आपलो 
जिवकळेचो मित्र आनी सल्लागार गेलो अशे उद्गार काडले आनी न्यायमूर्ती 
रानडेन आपणाक आपणालो गुरू अंतरलो म्हणून शोक व्यक्त केलो. 
एका इंग्लेज भक्तान तर तांचें चरित्रय बरयलें. तेलंग गेले, पूण भारतीय 
संस्कृतायेचो नंदादीप अदिक उजळ करून गेले. 

गेलों पयली शिकूक धारवाडा आसताना हांव खादीच वापरतालो. पूण 
' गोयांत ती सोपेपणी मेळनाशिल्ली. म्हणून हांव फिरंगी भेस घालूंक 
' लागिल्लों. हांव पावलों तेन्ना काकासायब खाटेर बशिल्ले आशिल्ले आनी 
' मेळूंक आयिल्ल्या हिंदू फुडाऱर्‍यांकडेन म्हत्त्वाच्या प्रस्नाचेर चर्चा करताले. 
` कवी काऱ्यान हांव आयिल्ल्यांचे सांगल्या त्याबराबर ताणीं म्हाका म्हऱ्यांत 
_ आपयलो आनी दंडाक धरून म्हाका आपलेसरी बसयलो. म्हज्या खांदार 
हात दवरून ताणीं चलिल्ली चर्चा तशीच फुडें चलयली. म्हजेकडेन ते 
कांयच उलयले नात. उलोवपाची जणूं गरजच नाशिल्ली. खूब दिसांनी 
जणूं बापायपुताची भेट जाल्ली. 


चर्चा सोपून ते न्हांवक गेले तेन्ना ताणीं म्हाका न्हाणयेत आपल्या 
वांगडा आपयलो. म्हज्या आंगांक शांघायचो सूट आशिल्लो. गळ्यांत तांबडो 
गुंज रेशमी गरवाद आशिल्लो. पूण त्यासंबंदान ताणीं म्हाका कांयच विचाल्ले 
ना. न्हाणी उकतीच आशिल्ली. एका पाटार ते बसले आनी कांय अंतरार 
दुसऱ्या पाटार हांव. तांगेले स्नान बरोच वेळ चलिल्ले आनी ताच्याच 
बरोबर म्हजेकडचे संभाशणय. 


उलयतां उलयतां ताणीं म्हाका विचाल्ले, “गांधी आनी गांधीवाद 
हांचेविशी तुमचे मत कितें?'' 


हांवे म्हळें, ''त्यो खूब व्हडल्यो गजाली. म्हज्या सारकेल्या 
ल्हान मनशान तांचेर मत दिवपाचे धाडस करप योग्य न्हय! हांवे तांगेल्या 
प्रस्नाक अशी बगल दिवपाचें येत्न केलो खरो, पूण काकासायब बदतात 
थोडेच! ताणीं मिश्यांत हांसत म्हाका परतें विचाल्लें, “गांधी आनी गांधीवाद 
हे आयचे चलनी नाणे. तें आपले पुरते खरे खोटे हे थारावंक नाका?' 
हावें वळखिले कीं आतां म्हाका सोडवाट ना. धीर करून हावें म्हळें, 
''जीवनाच्या संपूर्ण दर्शनात, सत्य शिव आनी सुंदर ह्या तिनींचोय विचार 
जाल्लो आसूंक जाय. गांधी दर्शनांत सत्य आनी शिव हांचो विचार जायतो 
जाला. पूण ताणें सुंदराची दखलच घेतिल्ली दिसना. आनी हांव तर 
जातकच सौंदर्याचो उपासक. दुसरें अशें कीं एक व्यक्ति महात्मा जावं 
येता जाल्यार प्रत्येकाक महात्मा जावंक येवपाक जाय अशें हें दर्शन 
मानता. म्हजे नदरेन हें समीकरण हें अर्दसत्य. समुदायांत सांपडटकच 
बरो मनीस लेगीत आपले बरेपण कशें आणि कित्याक व्हगडावन 

बसता हाजी मीमांसा तातूंत ना." 

म्हज्या आक्षेपांक ताणीं दिल्ल्यो जापो आज म्हाका पटिल्यो 
आसल्यो तरी तेन्ना त्यो म्हाका पटूंक नाशिल्ल्यो हें ताणीं वळखिले 
आनी म्हाका म्हळें, ''आमगेलो सतीशय (तांगेलो चलो) असोच म्हणटा. 
गांधी दर्शन हे एक विकासशील दर्शन हें तुमी वळखूंक जाय आनी 
तातूंत भर घालीत रावंक जाय. ताचेर आक्षेप खुशाल घेयात, पूण 
तशें करताना सुजनपण सोडूं नाकात इतलेच म्हजें म्हणणें. 


जणएकल्या जीवनसाधकाकडल्यान ही किमान अपेक्षा ते करीत 
आनी स्वत: ते तर तिचे जिवंत पुरस्कर्ते आशिल्ले. 


गोंयच्या तेन्नाच्या तांगेल्या वास्तव्यांत म्हजे तांचे एकांतांत बरेचशे 
उलवणे जालें. तातूंत ताणीं शिटकायल्ल्यो दोन गजाली म्हज्या तकलेंत 
घट्ट उल्ल्यो. पयली गजाल ताणीं म्हाका सांगली ती ही की केवळ 
हिंदूचोच विचार करपी फुडाऱ्यांपासून सादूर राव आनी येवजिशी तें अख्ख्या 
गोंयच्या कल्याणाच्या नदरेन येवज. दुसरी गजाल सांगताना ताणीं म्हळे, 
''आयच्या युगांत जो भारत घडत आसा तो संस्कृतायेच्यो तीन प्रवाहांनी. 
तांतलो गंगेचो प्रवाह म्हळ्यार गांधी दर्शन, यमुनेचो प्रवाह म्हळ्यार 
रवींद्र दर्शन आनी गुप्त सरस्पतीचो प्रवाह म्हळ्यार अरविंद दर्शन. ह्या 
तीनय प्रवाहाचें तीर्थ तांच्या आश्रमानी रावन तुमी चाखून पळोवंचे आनी 
आपल्या आयुष्याचो निर्णय घेवचो.'' इतलेच सांगून ते रावलेनात. ताणीं 
म्हाका शिटकावणी दिवंक म्हळें, 'हे तीगय देवमनीस पूण देव न्हयत हें 
मात तुमी ध्यानात धरूक जाय.' 


तांका निरोप दिवंक हांव मडगांव स्टेशनार गेलो तेन्ना म्हाका 
ताणीं विचाल्ले, “आता वर्ध्याक रावंक केन्ना येतात?' संसार सोडून 
तांच्या वांगडा वचचें अशें खूब दिसले, पूण ते म्हाका जमले ना. 


१९४५ वर्सा मुंबय गोमंतक साहित्य संमेलनाचे अधिवेशन जावपाचें 
आशिल्लें. ताजे अध्यक्ष काकासायब जावचे अशें .हांवे मुंबयतल्या 
आमच्यांतल्या साहित्यिक इस्टमित्रांक सुचयलें. त्याप्रमाण तांची अध्यक्ष 
म्हणून निवडय जाली. तेन्नाच हांव मुंबय पाविल्लो. अर्थात तांकां मेळूंक 
गेलो. म्हाका पळोवंन ते खुशाल जाले, गोंयची बारीक सारीक परिस्थिति 

ताणीं म्हजेकडल्यान समजून घेतली आनी सतत तीन दीस आपणाले 
भाशण म्हाका दितार केलें. तातूंत कलेन क्रांतीची धेडी जावंक जाय 
असो एक विचार ताणीं मांडिल्लो. म्हाका तो रुचलो ना. कला ही सर्व 
स्वतंत्र आसूंक जाय असो म्हजो आग्रो आशिल्लो. हांवे म्हजे आक्षेप 
तांकां सांगतकच ताणीं त्या संबदांन थोडी चर्चा केली खरी, पूण अखेर 
पेन म्हजेफुडे करीत म्हाका म्हळें, 'तुमगेले म्हणणे म्हाका मान्य आसा. 
तीं वाक्यां तुमी तुमकां जाय तशीं बदलात' हाचेर हावें म्हळें, 'तुमगेल्या 
मजकुरांत बदल करपायेदी म्हजी पात्रताय ना. तुमकांच करचो पडटलो.' 
आनी तो ताणीं संतोशान केलोय बी. त्या प्रसंगान तांच्या अंतस्कर्णाची 
उदारकाय जशी म्हाका दिसली तशीच तांगेल्या गंगोघसारकेल्या 
वाक्प्रवाहांची प्रचितीय म्हाका आयली. भाशण सांगताना आयिल्या 
लोकांकडेन उलोवंक ते थांबताले पूण तें चालू करताना आपुण खंय 
पाविल्लो हे ताणीं म्हाका केन्नाच विचाल्ले ना. थांबिल्लो प्रवाह पयलींच्याच 
सहजपणान चालू जातालो. त्या तीन दिसांत तांच्या विभूतिमत्वाची जीं 
अनेक तासां म्हाका पळोवंक मेळळीं तांतल्यान ताणीं सांगिल्या तीनय 
राष्ट्रीय प्रवाहांचे प्रयागतीर्थ तांच्यातच आसां अशी म्हज्या मनाची खात्री 
जाली. 


आमच्या संमेलनाचें अध्यक्षस्थान पत्करताना ताणीं म्हळें, आपणाक 
मानाचे अध्यक्ष जाल्ले नाका, कामाचो अध्यक्ष जाल्लो जाय. कोंकणी 
आनी मराठी ह्या दोनय भासांची गोयांत उदरगत घडयत तांकां गोंयच्या 
लोकांक जागोवपाचे आशिल्ले आनी त्याखातीर गोयांत एक वर्स ते रावपाचे 
आशिल्ले. पूण तांगेली ही मोख आनी तिजे म्हत्त्व मराठीचो कैवार 
घेतल्यांच्या लक्षांत आयलीं नात आनी संमेलनाचे उद्दिस्टच बारगळलें. 
हांव त्या अधिवेशनाक नाशिल्लो. पूण एक भोव बरी संद व्हगडायली 
हाजे म्हाका दू:ख झाले. 


त्या उपरांत वसाभिरयांतच डॉ. लोहियान गोयच्या स्वत॑त्रतायेच्या 
संग्रामाचें शींग फुकले आनी त्याच दिसा हांव तातूंत ओंडलो. फुडे म्हयन्या 
भितरच गोंयचो प्रस्न थळावो: राश्टीय काँग्रेसचो ताजेशीं कांय संबद ना 
अशीं वक्तव्यां वल्लभभाय आनी पंडित नेहरू हाणीं केली. आतां आमचे 
चळवळीची धडगत ना हें हावें वळखिले. तिका कॉग्रेसचे नैतिक फाटबळ 
तरी मेळोवंकच जाय, ना जाल्यार तिजी जेश्टाड जातली. तेन्ना हे 

अरिश्ट फकत काकासायबच निस्तारूंक शकतले अशें म्हाका दिसलें. 
म्हजो तांचो पत्रवेव्हार आशिल्लोच. तांच्या आधारीत हावें महात्माजींची 
आनी पंडितजींची भेट घेतली. तेच म्हाका तांचेकडेन घेवंन गेल्ले. तांच्या 
आधाराक लागून गोंयचे चळवळीक नैतिक फाटबळ दिवपी काँग्रेसची 
थारावणी जावंक शकली आनी आमचे चळवळीक राश्ट्राचे अभय मेळूंक 
पावले. तेन्नाच्यान गोंयची सुटका, गोंयच्या अस्मितायेचें संरक्षण आनी 
कोंकणीक मेळिल्ली साहित्य अकादमीची मान्यताय ह्या तीनय प्रस्नांची 
बरेभशेन सोडवाट जावपांक काकासायबांचो शिंवाचो वांटो आसा. गोंयच्या 
उत्थानाचे खरेले स्रय तांचेचकडेन वता. काकासायबांचे व्हडपण सांगूंक 
गेल्यार ग्रंथ जातलो. तसले दोन ग्रंथ तांगेल्या ८०व्या आनी ८५व्या 
वर्सात प्रसिद्ध जाल्यात. ते वाचतकच तांचे दर्शन, कर्तृत्व आनी विद्वत्व 
केद्या तोलाचे हाची कल्पना येता. देशांतल्या आनी विदेशांतल्या व्हडल्या 
व्हडल्यानी तांची गौरवगाथा गायल्या. नव्या पिळगेन ती तर वाचचीच. 
पूण त्याचबरोबर ताणीं बरयल्ल्या १२० पुस्तकांतली 'स्मरणयात्रा, 
'लोकमाता', 'उत्तरेकडल्यो वण्टी', 'जीवनाचो आनंद” आनी 'परमसखा 
मृत्यु ही पांच तरीं पुस्तकां वाचींत ताचे जीवन धन्य जातले. 

पांयजणां 


धा वर्सा फाटली गजाल. आकाशवाणींतल्यान निवृत्त जावन हांव 
तेन्ना बोरये रावतालों. घरांत हांव आनी घरकान्न अशीं दोगांच आसतालीं. 
आमगेले घर सामकें रस्त्यावेलें. दार उकतें पळोवंन एकाद्रो सोयरो वा 
इश्ट मोटार थांबोवंन भितर सरतलो. तो येतकच आमकां व्हडलें जातालें. 
ताज्या सवासांत गेल्ल्या वरा देडवरान मन प्रफुल्लीत जाई. 


एकदां असोच एक इश्ट सांजच्या साडेचारांच्या अदमासाक घरांत 
भितर सल्लो आनी मोट्या उत्साहान ताणें म्हाका म्हळें, 'बाकीबाब, 
परबी.' 


“परबीं ? कित्याक रे बाबा?' हांवे विचाल्लें. ताजेर ताणें म्हळें, 
“आयक, हांव वतालों मडगांवां. ज्या बसींतल्यान देंवलां तातूंत एक 
निकतेंच लग्न जाल्लें तरूण जोडपें बशिल्लें, आपसांत गुजगुज उलयताले. 
ताच्या उलोवप्यावेल्यान तें बरें सुविद्य दिसतालें. बस बोरयेंत भितर 
सरून पांचेक मिनिटां जाली जातीत, इतल्यात एक लुंविल्लें शेत दिसले. 
ताज्या एके कडेक एक वडाचें व्हडलें झाड आशिल्ले. ताजेकडेन बोट 
दाखोवंन जोडप्यांतल्या तरुणीन घोवाक म्हळें, 'हें वडा-झाड बाकीबाबालें 
हां.' ताणें अजापान विचाल्लें, “तुका कशें खबर?' हाचेर तिणें म्हळें 
'ताणी पांयजणांत वर्णिल्लो प्रसंग हांगाच घडला आसूंक जाय. तुमका 
पाठ आसा न्हय ती कविता? म्हणात पळोवंया.' आनी तो ती गुणगुणूंक 
लागलो. कवीक हाचेपरस बरी पावती दुसरी आसूंच नज. हें पळोवंन म्हाका 
खूब आनंद जालो. म्हळें तुजेकडल्यान परबीं मागुंया, तितल्याच खातीर 
हांगा देवलो. आतां सांग ही परबीं मागसारकीच गजाल हय काय न्हय?' 


मागीर च्यापाणी जाले. कवितेसंबंदानच्यो गजाली जाल्यो आनी 
कामाची तिश्टत आशिल्ल्यान आयिल्लो इश्ट मडगांवां वचूंक गेलो. पूण 
ताजेकडल्यान कळिल्ल्या हे गजालीवेल्यान ही कविता कोंकणी 
लोकमानसांत कितली खोल रिगल्या-रूजल्या तें म्हाका पयल्याप्रथम 
उमजले. 

एकाद्रें भुरगें नशीब घेवंनच जल्माक येता अशें म्हणटात. तशेंच 
कवितेचेंय आसता जाल्यार कोण जाणां! 'पांयजणां' कविता मुंबय 
आकाशवाणीचे कोंकणी कार्यावळींत हांवें पयलेच फावटी म्हळी तेन्ना 
आयकुप्यांकडल्यान म्हाका कितली तरी अभिनंदनाची पत्रां आयलीं. 
महाराश्ट्रांत जाल्ल्या म्हज्या खंयच्याय काव्यगायनाच्या कार्यक्रमात ह्या 
कवितेची फर्माईस हटकून आसता आनी तिका उत्स्फूर्त दादय हमखास 
मेळटा. एकदां तिनसांजचे कातरेर हांव मिरामारचे वेळेर बशिल्लो आसताना 
कांय पत्रकार थंय आयले आनी ताणीं कविता म्हणपाचो म्हाका आग्रो 
केलो. तेन्ना पांयजणां हीय कविता हांवें म्हळी. तेन्ना एका केरळच्या 
पत्रकारान सर्गदन जावंन उद्गार काडले, "म्हाका कोंकणी कळना. पूण 
हे कवितेंतली भावना म्हाका इतले तीव्रतायेन भावली कीं म्हगेल्या गांवचें 
सगळें वातावरण म्हज्या दोळ्यांमुखार उबें रावलें.' ही सगळी खबर मधु 
मंगेश कर्णिकान आपल्या एका लेखांत वर्णिल्या. पंडित जितेंद्र अभिषेकी 
ही कविता आपल्या संगीतान इतली सजीव आनी मूर्तिमंत करता कीं सांगपाची 
सोय ना. अनेक भासांत तिजे अणकार आनी तिजीं रसग्रहणांय जाल्यांत. 


ही कविता म्हजेकडल्यान बरोवंन जाली ती १९४८त. बरोवंन 
जाली अशें हांवें मुजरतच म्हळां. कारण बरी आनी खरी कवीता करतलो 
म्हणून करूंक येना. ती मन:स्थिती आनी परिस्थिती हांचो सहज मिलाफ 
घड्न आपशींच जावची पडटा. ही कविता जाली ती तशीच. 


घरादारार तुळशीपत्र दवरून हांव गोंयच्या लढ्यांत पडिल्लो. मुंबै 
रावन आमच्या प्रस्नाचेर सगळो देश जागोवपाची खटपट करतालों. 
देशभक्तीशिवाय अन्य खंयचीच भावना तेन्ना म्हज्या मनाक आफड 
नाशिल्ली. अशे अवस्थेंत आसताना म्हज्या वडलांचें म्हाका पत्र आयलें 
कीं हांवे म्हज्या बायलेभुरग्यांक म्हजेसरी व्हेलेबगर आतां गत्यंतर ना. 
ताणीं तशे बरीवपाक सबळ कारण आशिल्ले. तेन्नाच्या गोंयच्या 
गोव्हेर्नादोरान तांकां आपोवंन हाडून सांगिल्ले कीं एक हांवें परतें गोंयां 
येवचें आनी येवपाचें नासल्यार आपल्या बायलेभुरग्यांक आपले सरीं व्हरचें. 
आमी तांकां त्रास दिवचे नात. पूण वयली ऑर्द आयल्यार आपलो 
निरुपाय जातलो. हो निरोप मेळटकच बेगोबेग पुण्याक वचूंन मोट्या 
प्रयासान हांवे दोन कुडींची जागा मेळयली आनी मंडळीक पुण्याक हाडची 
अशें वडलांक पत्र घालें. | 

मेळिल्ल्या निरोपान म्हाका एकाएकीं वस्तुस्थितीची जाण आयली. 
घरकान्नीची तीव्रतायेन याद जाली. दामून दवरिल्ले खासगी भाव 
सुमाराभायर कोंवळिकेन वयर उप्रासून आयले. घरचीं आनी गोंयचीं सैम- 
चित्रां दोळ्यांर नियांळूक लागली. 


तीनकातर जाल्या. शेताच्या एका कडेर आशिल्ल्या वडाच्या 
झाडामुळा हांव उबो आसां आनी जल्मऊजःमांतरींच्या म्हज्या प्रेयसीची 
वाट पळेतां. ती येतलीच अशे खात्रीन. आनी जाताय तशेंच. ती दिसना. 
तिज्या पायांतलीं पांयजणां वाजूंक लागतात. संथ, मंद, सवकासाय हांव 
गुणगुणूक लागतां, 


त्या दिसा वडाकडेन गडद तिनसनां 
मंद मंद वाजत आयलिं तुजि गो पांयजणां 


भोंवतणच्या रानान मौन धल्लां. पानांन पान थप्प जालां; पूण 
झेमूंक लागिल्ल्या शेतांतल्या तणाक मात तिज्या पावलांची सलूस लागून 
कंवळी जाग येता अशें म्हाका दिसलें. ते सरशीं फुडलें कडवे आयलें, 


मौन पडलें सगळ्या रानां 
शिरशिरून थांबलि पाना 
कंवळि जाग आयलि तणा झेमतां झेमताना 


इतले म्हणसर म्हाका आमोरेची घांट आयकूंक आयली. संथपणान 
व्हांवपी झुवारेचो कंठ कांठ दाटून आयिल्ल्याचो भास जालो आनी त्याच 
खिणाक भोवतणच्या सांवळ्यांतलो घमघम जाणवलो. हांव गुणगुणूंक 
लागलो, 


पैसुल्यान वाजलि घांट 
दाटलो न्हंयचो कंठ कांठ 
सांवळ्यांनी घमघमाट सुटलो त्या खिणा 


इतल्यात चंद्र उदेल्लो दिसलो. सगळ्या आकाश मंडळांत चंद्रजोती 
लागल्यात असो भास जालो आनी ते सरशीं आंगांतल्या रोमरंध्रांनी 

फुलवाती लागूंक लागल्यो आनी नदर भोवणायता थंय थंय नवलाचे 
शुभ शकून जातात अशें दिसूंक लागलें. उतरां फुटलीं, 


फुल्ल्यो वैर चंद्रजोती 
रंध्रांनी लागल्यो वाती 
नवलांचीं जावंक लागलिं शकुन लक्षणां 


आमी एकमेकांसामकार आशिल्ली. नामारूपापेलेकडेन पाविल्लीं. 
उलयली तर नाच. तरी लेगीत दोळ्यांत अमृताची दुखां सांठिल्लीं आनी 
जल्मजल्मांतरींचीं सुखां कंठांत दाटिललीं आनी तीं सगळीं रत्नां जावंन 
दोळ्यांमुखार झिगझिगतालीं; आनी तशे स्थितींत आमी दोन आसूनय 
जाणीव लोपून, एक जाल्लीं. तेन्ना वळी आयल्यो, 


गळ्यां सुखां दोळ्यां दुखां 
लकलकलीं जावन थिकां 
नकळटना एक जालीं आमी दोगांय जाणां 


अशा वेळार पिकिल्ल्या तांबड्यागुंज वडफळांच्यो अक्षदा जाल्ल्यो. 
तांच्या वर्सावांत न्हायत न्हायत आमी कितलें चंद्रलोक आनी कितली 
नंदनवनां हुपलीं हें आमचें आमकांच कळळें ना. त्या दिव्य भावान हांव 
म्हणूंक लागलों, 


वडफळाच्या अक्षदांत 
कितलो वेळ न्हायत न्हायत 
हुपले कितले चंद्रलोक इंद्रनंदनां 


कविता तयार जाता आसताना कल्पितच जशें प्रत्यक्ष जाता तसोच 
वर्तमान एकाएकीं भूतकाळ जावंन बसता. आतांय तशेंच जालें. तारूण्यकाळ 
फाटीं पडून हांव जाण्टो जालो अशें म्हाका दिसलें. ते सरशीं कडवें 
आयलें, 


तांतलें कांय नुल्लें आज 
सगळे जिणे आयल्या सांज 

तरीय अकस्मात तुजीं वाजति पांयजणां 


हो केवळ भास नाशिल्लो. खऱर्‍्यानींच तीं पांयजणां वाजिल्ली म्हाका 
आयकूंक येतालीं. तेसरशी म्हजीं कानसुलां तापलीं. तातूंत भोंवर घुवंतात 
अशें म्हाका दिसूंक लागले. आंग चंवरून आलिल्लेवरी दिसलें आनी 
तरणेपणाचीं सगळी सपनां आनी विरहाक लागून घडिल्लीं सगळीं जाग्रणां 
जिवींतट्टटित जालीं, आयिल्लें जाण्टेपण खिणाभितर मावळळें असो अपूर्व 
प्रत्यय आयलो. ही भावना शब्दरूप जाली ती अशी ! 


कानसुलांनीं भोंवति भोंवर 
आंगार दाट फुलता चंवर 
पट्टि केन्ना सपनां तींच घड्टी जाग्रणां 


हें सगळें सांगूक म्हाका इतलो वेळ लागलो. पूण ही कविता 
बरोवंक ताज्या चोथ्या वांट्यानय वेळ म्हाका लागलो ना. कवितेचे 
निर्मणेचो असो खीण व्हडा भाग्यानच येता. सांगपाक हांवें तो सांगलो 
खरो. पूण तो कितलोय सांगलो तरी ताच्या रसायनाचो सगळो थांग ती 
बरयतल्या कवीक पसून लागना. कविता गुणगुणतच तो सोदपाचो. 

म्हजें उतरांचें पिशें 


उतरांचें पिशें म्हजें मुदलचेंच. आवय सांगताली, म्हाका पयलें 
उतर फुटले तेन्नाच्यान हांव आंगान भरत गेलों. आनी म्हजे नुरेर रसणाय 
चडत गेली. तिजे ह्या सांगणेवेल्यान म्हाका आज दिसता कि म्हजो 
प्राण पोसवलो आनी म्हजे त्राण वाडत गेले ते उतरांकच लागून. सगळ्याच 
भुरग्यांक झुंबराच्या भिंगांचें पिशें आसता. तीं जमवपात आनी तीं ओतांत 
घुंवडावन तांतले तरेकतरांचे रंग नियाळपांत तांकां अपार आनंद आसता. 
जितलो विस्मयाचो तितलोच सौंदर्याचोय. होच आनंद म्हाका उतरां 
खेळवपांत जातालो. हांव तेन्ना तीन वर्सांचो जायन आवयक कुळारा 
व्हरूंक कुडचडच्यान आजो आयिल्लो. हांव आजयेच्या (म्हळ्यार बापायच्या 
आवयच्या) फाटल्यान लागलों कि आवयबरोबर हांवय कुडचड्या वतलों. 
तिजो हांव अपुबयिचो आशिल्लों आनी तिका हांव सारको दोळ्यांसामकार 
जाय आसतालों. ती 'हां' म्हणसर हांव कशीच तिजी फाट सोडिना 
अशे पळोवंन तिणें तिडकल्ल्या भशेन करून म्हळें, 'कुडचड्यार? 
कित्याक? थंय वचून नांवरूप करूंक?' तिजे तोंडचें हें नांवरूप हें उतर 
म्हाका सामकें नवें आशिल्ले. म्हाका तें एकदम मानलें ताजेर हांव इतलो 
तुश्टलों की माळयेर वचून हांव तालार गांवक लागलों. 





'कुडचड्यार वचुन एक नांवरूप करूक जाय 
कुडचड्यारं वचुन एक नांवरूप करूंक जाय' 


थोड्या वेळान राक्षीणकशी आजी म्हाका माळयेर सोदूंक आयली. 
पळेता जाल्यार हांव म्हजें हें पैले काव्य म्हणत बसलां. तिणे हांडीर 
घेवंन म्हाका सकयल चौखेर हाडलो आनी थंय आशिल्ल्या सगळ्यांक 
ही गुपित खबर सांगली. ते हांसले. कित्याक, तें अखेरमेरेन म्हाका 
कळळें ना. 


अशे भशेन कानार पडिल्लें नवें उतर हांव तोंडात घोळयतालों. 
मनांत सांठयतालों, अुलैताना तें तरेकतरांनी केळयतालों, एकटुको 

आसताना ताजें स्वरमंडळ तर्जितालो, अर्थाच्यो बारकायो धुंडाळतालों 
आनी त्या उतरांकडेन खेळत अुरतालों. तांजेकडे जीव हरपून असो 
खेळटांखेळटांच तांची म्हजी इतली इष्टागत जमली कीं आपणाले 
जीवकळेचे हृद्गत तीं म्हाका सांगत गेलीं. हांव केन्नाय झाडापेडार चडलो, 
तळ्यार साळकांचे बोंगे काडूंक गेलो, दोंगरार आळमी खुंटूक गेलों किंवा 
शेतोडेर कुल्ल्यो धरूंक गेलों, अशें आजयेक कळळें जाल्यार ती म्हाका 
'अपरसूर्य जाला पोर' अशें म्हणटाली आनी घरांतल्या कसल्याय प्रस्नाचेर 
शाणेपणाचो विचार हांवें सांगलो जाल्यार म्हाका 'चतुर साबाजी' म्हणटाली. 
तेन्ना त्या उतरांचो अर्थ म्हाका कळळो नाशिल्लो. पूण फुडे कळळें की 
अपरसूर्य म्हळ्यार दनपारच्या कडावेलो सूर्य. जितलो प्रतापी तितलोच 
प्रखर-तेजिष्ट. आडांगी भुरग्याक पुर्तुगेज आनी फ्रांसेज भाशेंत अशेंच 
म्हण्टात. मुदलांतले आर्य लोकांल्या तोंडांतलें हें उतर तांगेल्या 
वेगळ्यावेगळ्या भासांनी गेलां. चतुर साबाजी ह्या उतराचो अर्थय म्हाका 
असोच फुडें होलमलो. हो एकेकाळचो नावाजतो गोंयकार मुत्सद्दी. 
राश्ट्रकुटांच्या वा विजयनगरच्या मुस्तींतलो जांवये. तोंडाळ बायलेक पंचाळ 
म्हणपाची आमचेमदीं चाल आसा. द्रौपदी ही पंचाल देशांतली. म्हणून 
पांचाली. ज्या ब्रह्मावर्तातल्यान आमी आयले, ताच्या शेजारचो देश पंचाल. 
ब्रह्मावर्तातल्यो बायलो मर्जिमाफीक. पंचाळ हें उतर तोंडाळ ह्या अर्थान 
ताणींच घोळटिकेत हाडलें. ताणीं तें कशेंय वाफरू; पूण ताका लागून 
आमी मूळ खंयच्यान आयले हाजेर उजवाड पडटा. अशेंच बारकळ हें 
उतर. बास्कळ हाजो घोळटिकेंतलो अर्थ वायट वा फाल्स. ऋग्वेदाच्यो 
आश्वलायन आनी बाशकल अशो दोन शाखो आसात. आमचे जाण्टेले 
आश्वलायन शाखेचे. ते बाशकळ शाखेच्या बामणांक उणे लेखताले, म्हणून 
बाश्कळ ह्या उतराक ताणीं हो असो विपरीत अर्थ दिलो. भाशेंतली 
उतरां जसो विसर पडिल्ल्या इतिहासार उजवाड घालतात, तसो 
समाजशास्त्राचेरय घालतात. बापोलभाव, तिपोलभाव, चोपोलभाव, दूदभाव, 
नण्डावो, मावसो, भावो, म्हांत, दायजी, गोत्री, कुळावी अशीं आमच्या 
भाशेचीं नातें दाखवपी जीं उतरां आसात तीं विसकून पळेलीं जाल्यार 
कितली पयसुलीं पसून नातीं आमी लेखताले हाचो समाजशास्त्रीय अभ्यास 
आमच्यानी करू येता. उतरांचे ध्यान करतां करतां ती उलयतल्या 
समाजाच्या तरेकतरा आंगांचो अभ्यास जांव येता हें म्हज्या लक्षांत येत 


गेले. 

एकदां हांव मडगावां कवी काऱ्यागेर गेल्लो. तागेलें घर वाडोवपाचे 
काम चलिल्लें. म्हणून रातचे न्हिदूंक आमी तागेल्या छापखान्याचेर गेले, 
योगायोगान वामनबाबा कुंडयकारय पाविल्ले. चांन्ने मस्त पडिल्लें. आमी 
छापखान्याच्या व्हारांदारच शेंदऱ्यो पातळायल्यो. प्रौढ संस्कृतिक प्रस्नांचेर 
उंच पांवड्यावेल्यान मध्यानरात्रमेरेन आमची चर्चा चलली. इतल्या म्हणसर 
दोन बायलांच्यो घोंसांच्यो गाळी म्हज्या कानार आयल्यो. हांव सट्ट 
करून उठलो आनी गरादीचेर कोंपर लांवन संध्येतलीं नामां आयकुचीं 
तशीं एकचित्तान त्यो आयकूंक लागलों. त्या बायलांच्या वादावादीवेल्यान 
एकेच्या धगडाक दुसरेन दोळो घालून फितायल्लो हें म्हज्या लक्षात आयलें. 
तांतली एक आशिल्ली कारवारची आनी दुसरी आशिल्ली गोंयची. त्यांच्या 
भाशेवेल्यान हें स्पश्ट कळटालें. ह्यो घोसांच्यो गाळी अशो आशिल्ल्यो 
कीं एकेच गाळीन आवेवटेनच्या चार आनी बापायवटेनच्या चार अशा 
आठ पूर्वजांचो एकदम उद्धार जातालो. धेतकेतू रुशीन लग्नसंस्थेची बुन्याद 
घालचे पयलीं कामशमनाचे जितले म्हणून नैसर्गिक आनी अनैसर्गिक 
प्रकार आमचेमदी आशिल्ले जातीत त्या सगळ्यांची संथा थोड्याच वेळांत 
म्हाका आयकूंक मेळ्ळी. हांव हें सगळें गोस्तान आयकतां हे पळौन 
कारो आनी वामनबाब सामके संकोचून गेल्ले. जो उतरांचो अभ्यास करता 
ताचे लेखी गाळ जांव ऋग्वेदांतलें उतर जांव समसारके. उतरांचो ध्यास 
लागतकच, मरण सामके सामकार आयलां, हाजेपासून ताका भान उरना. 
पाणिनीची गजाल तुमकां आयकून खबर आसतलीच. 


तो रानांतल्या आपल्या आस्रमाच्या पोरसांत शिश्यांक निरुक्त 
शिकैत बशिल्लो. निरुक्त म्हळ्यार उतराच्या घडणेची फोड. तें शिकयतना 
वासाचो हव घेत एक वाग पाणिनीच्या फुडे आयलो. पूण त्यावेळार जीव 
सांबाळपाचें भान ताका उल्लें ना. 'जिघ्रति इति व्याघ्र' अशें व्याघ्रउतराचें 
निरुक्त तो भुरग्यांक सांगूंक लागलो. तागेलें निरुक्त आयकूंक भुरगे 
खंय जाग्यार आशिल्ले? पाणिनी मात वागाच्या भकीक पडलो. अशें हें 
शब्दांचे पिशें मोटे प्रखर. 


फुडें म्हाका उतरां घडटात कशीं, तांचीं कुळां जातात कशीं, 
तांच्यो आपसांत इष्टागती जातात कश्यो, तांका काळापरत्वे नवे अर्थ 
येतात कशे हें सोदपाचें चट लागले. त्या अभ्यासांत म्हज्या लक्षांत 
आयले की हिम ह्या संस्कृत अुतरावेल्यान शीं हें उतर जालां. म्हणटकच 

` 'शीं' हे उतर तद्भव. पूण त्या उतराचेर ध्यान लायतकच ताजोच फुडें 

' धातू जाला आनी तांतल्यान आनीक जायती उतरां जाल्यां हें म्हज्या 
लक्षांत आयलें. शेळें, शेळाव, शेळ, शिंयाळें, शिंयेल, शेळवण, शेळो 
ही उतरां शीं ह्याच धातूपसून घडल्यांत. धातूपसून आुतरां कशाकशींय 
घडनात. ते ते भाशेच्या मर्मस्थ नेमांक लागूनच तीं घडटात. पाणिनी 
सारकेल्या द्रश्ट्या रुशीकच ते दिसतांत. अशा द्रश्‍ट्यान घड़ेल्लीं आुतरांच 
सभावीक आसतात आनी तीच वर्ससकीनी तिगतात. आमच्यांतलो असो 
द्रष्टो रुशी म्हळ्यार फक्त एक शणै गोंयबाब. ताकाच तितली कोंकणीची 
ही नाट बरोबर सांपडिल्ली. देखूनच आपले संवसारबुट्टेत ताका सगळें 
खगोलशास्त्र भुरग्यांक लेगीत कळत इतले सोपे भाशेंत सांगूंक आयले. 
तातूंत कोंकणींच्या नव्या अुतरावळीची फसलच पिकल्या. ओगीच ताणें 
आपल्या ह्या ग्रंथाक 'गोमंतोपनिषद' म्हणूंक ना. उतरांचें हें अशें ध्यान 
करतां करतां म्हाका तांज्या घडणुकेचे सभावीक नेम उमगत गेले. 


हांव इश्कॉल नोर्मालांत शिकताना कोंकणीचो शब्दकोश करपाचें 
प्रो. राणू नायकाक चट लागिल्लें. ताका फकत उतरांचे अर्थ दिवपाचें 
नाशिल्ले. जमता तितले प्रत्येक उतराचे निरूकतय ताका दिवपाचें आशिल्लें. 
एकदां ताणें म्हाका विचाल्लें, शिरती, आगोती आनी खांडोती हीं उतरां 
कशीं जाल्यांत जातीत? म्हाका तेन्ना संस्कृताचो अभ्यास साप्प नाशिल्लो. 
आजय व्हडलोसो ना. पूण म्हजें अुतरांचे पिशें सैमाचे जाल्ल्यान मराठी 
काव्यांतल्यान होलमल्ल्या संस्कृत अुतरांचो म्हज्यान जाता तसो हावें 
सोद घेतिल्लो. तो म्हाका ऐन वेळार फळाक आयलो. हांवे प्रोफेसराक 
सट्ट करून म्हळें, "म्हाका दिसता शिरवती वेल्यान शिरती, अग्रवती 
वेल्यान आगोती आनी खंडवती वेल्यान खांडोती हीं उतरां घडल्यांत 
जांवये'. हें आयकून ताणें म्हजी कोण तोखणाय केली ! 


अशेंच आनीक एक फावट जालें. आय. सी. एस्‌. लाडान एकदां 
गाडी धाडून तांतडीन म्हाका आपल्या बंगल्यार आपोवंन व्हेलो आनी 
म्हळें, “आचार्य धर्मानंदां वांगडा सध्या हांव धम्मपद वाचतां. तांतूंत 
एकेकडेन संकर हें उतर आयलां. पूण संस्कृतात संकर ह्या उतराक जो 
अर्थ आसा तो थंय लागू पडना. म्हज्या मतान ताचो अर्थ फातर असो 
जांवये, तुमकां कितें दिसता?' 

तांच्या ह्या प्रस्नाउपरांत खरें म्हळ्यार हावें मूळ पाठ पयलीं 
वाचून पळोवपाचो. पूण हांवें म्हळें, 'तशें जाल्यार खरेलो अर्थ संकारो 
जातालो. फातर न्हय'. हांवे सांगिल्लो हो अर्थ थंय जुस्ताजुस्त लागता 
हें पळोवंन अजापान लाडान म्हाका विचाल्ले, 'पालीचो इतलो अभ्यास 
तुमी खंय केलो?' हांसून हांवें म्हळें, 'म्हाका थोडो अभ्यास आसा तो 
कोंकणीचो. कोंकर्णीतली संकारो आनी कंकारो ही जीं उतरां आसात तीं 
संकर आनी कंकर ह्या उतरांवेल्यान जाल्यांत जातलीं.' 


उतरांचें हें म्हगेलें पिशें म्हाका खूप फळादीक जालां. म्हज्या 
संसर्गाक आयिल्ले प्रत्येक भाशेच्या उतरांचें म्हाका अशेंच पिशे लागलें. 
ताका लागून, वाचून म्हाका बारा भासो कळटात आनी पांच भासानी 
हांव कविता सहज बरोबंक शकतां. एके भाशेचें मर्म सारकें उमजले 
जाल्यार अन्य भासो अवगत करून घेवप व्हडलेशें कठीण न्हय. 


अुतराकच आमच्या जाण्टेल्यानीं ब्रह्म कित्याक म्हळें हें आतां 
म्हाका समजूंक लागलां. शब्द: नित्य: हें एक अमर सत्य मनीस मरता 
पूण ताचें पुण्य शब्दांत आुरता. 'उरता' म्हणूनच तें उतर जाल्यार कोण 
जाणा ! जीव भवबंधांतलो सुटलो आनी आत्म्याक भेटलो तो उतराक 
लागून अशें ज्ञानेश्षर म्हणटा हें ओगीच न्हय. म्हाका उतरांचे पिशें 
भुरगेपणांतच लागले ही ईश्वराचीच कृपा. तें लागले म्हणूनच हांव कवि 
जावंक पावलो. हांव मामाच्या बडीर गेल्लो जाल्यार गवय जातलों आशिल्लो. 
तसो म्हाका गळो आसाय बी. बापायचे बडीर गेल्लो जाल्यार चित्रिक 
जातलों आशिल्लो. चित्र काडपाची म्हाका पार्तय आसा. पूण म्हजे मुदलचें 
पिशें उतराचें जाल्ल्यान थंयच हांव एकनिश्ठ उल्लो. आतां हांव चित्रां 
काडटां ती उतरांनी काड्टां आनी संगीत आळयतां तें उतरांतल्यानच 
आळयतां. आनी शरिराच्या ह्या पांजऱ्यांतल्यान सुट्ककच हांव हे धर्तरेर 
उल्लो जाल्यार म्हजे कवितेतल्या अुतरांतच उरतलों. 

| गेलों पयली शिकूक धारवाडा आसताना हांव खादीच वापरतालो. पूण 

. गोयांत ती सोपेपणी मेळनाशिल्ली. म्हणून हांव फिरंगी भेस घालूंक 
लागिल्लों. हांव पावलों तेन्ना काकासायब खाटेर बशिल्ले आशिल्ले आनी 
मेळूंक आयिल्ल्या हिंदू फुडाऱयांकडेन म्हत्त्वाच्या प्रस्नाचेर चर्चा करताले. 
कवी काऱ्यान हांव आयिल्ल्यांचे सांगल्या त्याबराबर ताणीं म्हाका म्हऱ्यांत 
आपयलो आनी दंडाक धरून म्हाका आपलेसरी बसयलो. म्हज्या खांदार 
हात दवरून ताणीं चलिल्ली चर्चा तशीच फुडें चलयली. म्हजेकडेन ते 
कांयच उलयले नात. उलोवपाची जणूं गरजच नाशिल्ली. खूब दिसांनी 
जणूं बापायपुताची भेट जाल्ली. 


चर्चा सोपून ते न्हांवक गेले तेन्ना ताणीं म्हाका न्हाणयेत आपल्या 
वांगडा आपयलो. म्हज्या आंगांक शांघायचो सूट आशिल्लो. गळ्यांत तांबडो 
गुंज रेशमी गरवाद आशिल्लो. पूण त्यासंबंदान ताणीं म्हाका कांयच विचाल्ले 
ना. न्हाणी उकतीच आशिल्ली. एका पाटार ते बसले आनी कांय अंतरार 
दुसऱ्या पाटार हांव. तांगेले स्नान बरोच वेळ चलिल्ले आनी ताच्याच 
बरोबर म्हजेकडचे संभाशणय. 


उलयतां उलयतां ताणीं म्हाका विचाले, “गांधी आनी गांधीवाद 
हांचेविशी तुमचे मत कितें?'' 


हांवे म्हळें, ''त्यो खूब व्हडल्यो गजाली. म्हज्या सारकेल्या 
ल्हान मनशान तांचेर मत दिवपाचे धाडस करप योग्य न्हय! हांवे तांगेल्या 
प्रस्नाक अशी बगल दिवपाचें येत्न केलो खरो, पूण काकासायब बदतात 
थोडेच! ताणीं मिश्यांत हांसत म्हाका परतें विचाल्लें, 'गांधी आनी गांधीवाद 
हे आयचे चलनी नाणे. तें आपले पुरते खरे खोटे हे थारावंक नाका?' 
हावें वळखिले कीं आतां म्हाका सोडवाट ना. धीर करून हावें म्हळें, 
''जीवनाच्या संपूर्ण दर्शनात, सत्य शिव आनी सुंदर ह्या तिनींचोय विचार 
जाल्लो आसूंक जाय. गांधी दर्शनांत सत्य आनी शिव हांचो विचार जायतो 
जाला. पूण ताणें सुंदराची दखलच घेतिल्ली दिसना. आनी हांव तर 
जातकच सौंदर्याचो उपासक. दुसरें अशें कीं एक व्यक्ति महात्मा जावं 
येता जाल्यार प्रत्येकाक महात्मा जावंक येवपाक जाय अशें हें दर्शन 
मानता. म्हजे नदरेन हें समीकरण हें अर्दसत्य. समुदायांत सांपडटकच 
बरो मनीस लेगीत आपले बरेपण कशें आणि कित्याक व्हगडावन 

बसता हाजी मीमांसा तातूंत ना." 

म्हज्या आक्षेपांक ताणीं दिल्ल्यो जापो आज म्हाका पटिल्यो 
आसल्यो तरी तेन्ना त्यो म्हाका पटूंक नाशिल्ल्यो हें ताणीं वळखिले 
आनी म्हाका म्हळें, ''आमगेलो सतीशय (तांगेलो चलो) असोच म्हणटा. 
गांधी दर्शन हे एक विकासशील दर्शन हें तुमी वळखूंक जाय आनी 
तातूंत भर घालीत रावंक जाय. ताचेर आक्षेप खुशाल घेयात, पूण 
तशें करताना सुजनपण सोडूं नाकात इतलेच म्हजें म्हणणें." 


जणएकल्या जीवनसाधकाकडल्यान ही किमान अपेक्षा ते करीत 
आनी स्वत: ते तर तिचे जिवंत पुरस्कर्ते आशिल्ले. 


गोंयच्या तेन्नाच्या तांगेल्या वास्तव्यांत म्हजे तांचे एकांतांत बरेचशे 
उलवणे जालें. तातूंत ताणीं शिटकायल्ल्यो दोन गजाली म्हज्या तकलेंत 
घट्ट उल्ल्यो. पयली गजाल ताणीं म्हाका सांगली ती ही की केवळ 
हिंदूचोच विचार करपी फुडाऱ्यांपासून सादूर राव आनी येवजिशी तें अख्ख्या 
गोंयच्या कल्याणाच्या नदरेन येवज. दुसरी गजाल सांगताना ताणीं म्हळे, 
''आयच्या युगांत जो भारत घडत आसा तो संस्कृतायेच्यो तीन प्रवाहांनी. 
तांतलो गंगेचो प्रवाह म्हळ्यार गांधी दर्शन, यमुनेचो प्रवाह म्हळ्यार 
रवींद्र दर्शन आनी गुप्त सरस्पतीचो प्रवाह म्हळ्यार अरविंद दर्शन. ह्या 
तीनय प्रवाहाचे तीर्थ तांच्या आश्रमानी रावन तुमी चाखून पळोवंचे आनी 
आपल्या आयुष्याचो निर्णय घेवचो.'' इतलेच सांगून ते रावलेनात. ताणीं 
म्हाका शिटकावणी दिवंक म्हळें, 'हे तीगय देवमनीस पूण देव न्हयत हें 
मात तुमी ध्यानात धरूक जाय.' 


तांका निरोप दिवंक हांव मडगांव स्टेशनार गेलो तेन्ना म्हाका 
ताणीं विचाल्ले, “आता वर्ध्याक रावंक केन्ना येतात?” संसार सोडून 
तांच्या वांगडा वचचें अशें खूब दिसले, पूण ते म्हाका जमले ना. 


१९४५ वर्सा मुंबय गोमंतक साहित्य संमेलनाचे अधिवेशन जावपाचें 
आशिल्ले. ताजे अध्यक्ष काकासायब जावचे अशें .हांवे मुंबयतल्या 
आमच्यांतल्या साहित्यिक इस्टमित्रांक सुचयलें. त्याप्रमाण तांची अध्यक्ष 
म्हणून निवडय जाली. तेन्नाच हांव मुंबय पाविल्लो. अर्थात तांकां मेळूंक 
गेलो. म्हाका पळोवंन ते खुशाल जाले, गोंयची बारीक सारीक परिस्थिति 

ताणीं म्हजेकडल्यान समजून घेतली आनी सतत तीन दीस आपणाले 

_ भाशण म्हाका दितार केलें. तातूंत कलेन क्रांतीची धेडी जावंक जाय 

_ असो एक विचार ताणीं मांडिल्लो. म्हाका तो रुचलो ना. कला ही सर्व 
स्वतंत्र आसूंक जाय असो म्हजो आग्रो आशिल्लो. हांवे म्हजे आक्षेप 
तांकां सांगतकच ताणीं त्या संबदांन थोडी चर्चा केली खरी, पूण अखेर 
पेन म्हजेफुडे करीत म्हाका म्हळें, 'तुमगेले म्हणणे म्हाका मान्य आसा. 
तीं वाक्यां तुमी तुमकां जाय तशीं बदलात' हाचेर हावें म्हळें, 'तुमगेल्या 
मजकुरांत बदल करपायेदी म्हजी पात्रताय ना. तुमकांच करचो पडटलो.' 
आनी तो ताणीं संतोशान केलोय बी. त्या प्रसंगान तांच्या अंतस्कर्णाची 
उदारकाय जशी म्हाका दिसली तशीच तांगेल्या गंगोघसारकेल्या 
वाक्प्रवाहांची प्रचितीय म्हाका आयली. भाशण सांगताना आयिल्या 
लोकांकडेन उलोवंक ते थांबताले पूण तें चालू करताना आपुण खंय 
पाविल्लों हे ताणीं म्हाका केन्नाच विचाल्ले ना. थांबिल्लो प्रवाह पयलींच्याच 
सहजपणान चालू जातालो. त्या तीन दिसांत तांच्या विभूतिमत्वाची जीं 
अनेक तासां म्हाका पळोवंक मेळळीं तांतल्यान ताणीं सांगिल्या तीनय 
राष्ट्रीय प्रवाहांचे प्रयागतीर्थ तांच्यातच आसां अशी म्हज्या मनाची खात्री 
जाली. 


आमच्या संमेलनाचे अध्यक्षस्थान पत्करताना ताणीं म्हळें, आपणाक 
मानाचे अध्यक्ष जाल्ले नाका, कामाचो अध्यक्ष जाल्लो जाय. कोंकणी 
आनी मराठी ह्या दोनय भासांची गोयांत उदरगत घडयत तांकां गोंयच्या 
लोकांक जागोवपाचे आशिल्ले आनी त्याखातीर गोयांत एक वर्स ते रावपाचे 
आशिल्ले. पूण तांगेली ही मोख आनी तिजे म्हत्व मराठीचो कैवार 
घेतल्यांच्या लक्षांत आयलीं नात आनी संमेलनाचे उद्दिस्टच बारगळले. 
हांव त्या अधिवेशनाक नाशिल्लो. पूण एक भोव बरी संद व्हगडायली 
हाजे म्हाका दूःख झाले. 


त्या उपरांत वर्साभरयांतच डॉ. लोहियान गोयच्या स्वतंत्रतायेच्या 
संग्रामाचें शींग फुकले आनी त्याच दिसा हांव तातूंत ओंडलो. फुडे म्हयन्या 
भितरच गोंयचो प्रस्न थळावो; राश्ट्रीय कॉग्रेसचो ताजेशीं कांय संबद ना 
अशीं वक्तव्यां वल्लभभाय आनी पंडित नेहरू हाणीं केली. आतां आमचे 
चळवळीची धडगत ना हें हावें वळखिले. तिका कॉँग्रेसचे नैतिक फाटबळ 
तरी मेळोवंकच जाय, ना जाल्यार तिजी जेश्टाड जातली. तेन्ना हे 

अरिश्ट फकत काकासायबच निस्तारूंक शकतले अशें म्हाका दिसलें. 
म्हजो तांचो पत्रवेव्हार आशिल्लोच. तांच्या आधारीत हावें महात्माजींची 
आनी पंडितजींची भेट घेतली. तेच म्हाका तांचेकडेन घेवंन गेल्ले. तांच्या 
आधाराक लागून गोंयचे चळवळीक नैतिक फाटबळ दिवपी काँग्रेसची 
थारावणी जावंक शकली आनी आमचे चळवळीक राश्ट्राचे अभय मेळूंक 
पावले. तेन्नाच्यान गोंयची सुटका, गोंयच्या अस्मितायेचें संरक्षण आनी 
कोंकणीक मेळिल्ली साहित्य अकादमीची मान्यताय ह्या तीनय प्रस्नांची 
बरेभशेन सोडवाट जावपांक काकासायबांचो शिंवाचो वांटो आसा. गोंयच्या 
उत्थानाचे खरेले स्रय तांचेचकडेन वता. काकासायबांचे व्हडपण सांगूंक 
गेल्यार ग्रंथ जातलो. तसले दोन ग्रंथ तांगेल्या ८०व्या आनी ८५व्या 
वर्सात प्रसिद्ध जाल्यात. ते वाचतकच तांचे दर्शन, कर्तृत्व आनी विद्वत्व 
केद्या तोलाचे हाची कल्पना येता. देशांतल्या आनी विदेशांतल्या व्हडल्या 
व्हडल्यानी तांची गौरवगाथा गायल्या. नव्या पिळगेन ती तर वाचचीच. 
पूण त्याचबरोबर ताणीं बरयल्ल्या १२० पुस्तकांतली 'स्मरणयात्रा, 
'लोकमाता', 'उत्तरेकडल्यो वण्टी', 'जीवनाचो आनंद” आनी 'परमसखा 
मृत्यु ही पांच तरीं पुस्तकां वाचींत ताचे जीवन धन्य जातलें. 

पांयजणां 


धा वर्सा फाटली गजाल. आकाशवाणींतल्यान निवृत्त जावन हांव 
तेन्ना बोरये रावतालों. घरांत हांव आनी घरकान्न अशीं दोगांच आसतालीं. 
आमगेले घर सामकें रस्त्यावेलें. दार उकतें पळोवंन एकाद्रो सोयरो वा 
इश्ट मोटार थांबोवंन भितर सरतलो. तो येतकच आमकां व्हडलें जातालें. 
ताज्या सवासांत गेल्ल्या वरा देडवरान मन प्रफुल्लीत जाई. 


एकदां असोच एक इश्ट सांजच्या साडेचारांच्या अदमासाक घरांत 
भितर सल्लो आनी मोट्या उत्साहान ताणें म्हाका म्हळें, 'बाकीबाब, 
परबी.' 


'परबीं ? कित्याक रे बाबा?' हांवे विचाल्लें. ताजेर ताणें म्हळें, 
“आयक, हांव वतालों मडगांवां. ज्या बसींतल्यान देंवलां तातूंत एक 
निकतेंच लग्न जाल्लें तरूण जोडपें बशिल्लें, आपसांत गुजगुज उलयताले. 
ताच्या उलोवप्यावेल्यान तें बरें सुविद्य दिसतालें. बस बोरयेंत भितर 
सरून पांचेक मिनिटां जाली जातीत, इतल्यात एक लुंविल्लें शेत दिसले. 
ताज्या एके कडेक एक वडाचें व्हडलें झाड आशिल्ले. ताजेकडेन बोट 
दाखोवंन जोडप्यांतल्या तरुणीन घोवाक म्हळें, 'हें वडा-झाड बाकीबाबालें 
हां.' ताणें अजापान विचाल्लें, 'लुका कशें खबर?' हाचेर तिणें म्हळें 
'ताणी पांयजणांत वर्णिल्लो प्रसंग हांगाच घडला आसूंक जाय. तुमका 
पाठ आसा न्हय ती कविता? म्हणात पळोवंया.' आनी तो ती गुणगुणूंक 
लागलो. कवीक हाचेपरस बरी पावती दुसरी आसूंच नज. हें पळोवंन म्हाका 
खूब आनंद जालो. म्हळें तुजेकडल्यान परबीं मागुंया, तितल्याच खातीर 
हांगा देवलो. आतां सांग ही परबीं मागसारकीच गजाल हय काय न्हय?' 


मागीर च्यापाणी जाले. कवितेसंबंदानच्यो गजाली जाल्यो आनी 
कामाची तिश्टत आशिल्ल्यान आयिल्लो इश्ट मडगांवां वचूंक गेलो. पूण 
ताजेकडल्यान कळिल्ल्या हे गजालीवेल्यान ही कविता कोंकणी 
लोकमानसांत कितली खोल रिगल्या-रूजल्या तें म्हाका पयल्याप्रथम : 


उमजले. 

एकाद्रें भुरगें नशीब घेवंनच जल्माक येता अशें म्हणटात. तशेंच 
कवितेचेंय आसता जाल्यार कोण जाणां! 'पांयजणां' कविता मुंबय 
आकाशवाणीचे कोंकणी कार्यावळींत हांवें पपलेच फावटी म्हळी तेन्ना 
आयकुप्यांकडल्यान म्हाका कितली तरी अभिनंदनाची पत्रां आयलीं. 
महाराश्ट्रांत जाल्ल्या म्हज्या खंयच्याय काव्यगायनाच्या कार्यक्रमात ह्या 
कवितेची फर्माईस हटकून आसता आनी तिका उत्स्फूर्त दादय हमखास 
मेळटा. एकदां तिनसांजचे कातरेर हांव मिरामारचे वेळेर बशिल्लो आसताना 
कांय पत्रकार थंय आयले आनी ताणीं कविता म्हणपाचो म्हाका आग्रो 
केलो. तेन्ना पांयजणां हीय कविता हांवें म्हळी. तेन्ना एका केरळच्या 
पत्रकारान सर्गदन जावंन उद्गार काडले, 'म्हाका कोंकणी कळना. पूण 
हे कवितेंतली भावना म्हाका इतले तीव्रतायेन भावली कीं म्हगेल्या गांवचें 
सगळें वातावरण म्हज्या दोळ्यांमुखार उबें रावलें.' ही सगळी खबर मधु 
मंगेश कर्णिकान आपल्या एका लेखांत वर्णिल्या. पंडित जितेंद्र अभिषेकी 
ही कविता आपल्या संगीतान इतली सजीव आनी मूर्तिमंत करता कीं सांगपाची 
सोय ना. अनेक भासांत तिजे अणकार आनी तिजीं रसग्रहणांय जाल्यांत. 


ही कविता म्हजेकडल्यान बरोवंन जाली ती १९४८त. बरोवंन 
जाली अशें हांवें मुजरतच म्हळां. कारण बरी आनी खरी कवीता करतलो 
म्हणून करूंक येना. ती मनःस्थिती आनी परिस्थिती हांचो सहज मिलाफ 
घड्न आपशींच जावची पडटा. ही कविता जाली ती तशीच. 


घरादारार तुळशीपत्र दवरून हांव गोंयच्या लढ्यांत पडिल्लो. मुंब 
रावन आमच्या प्रस्नाचेर सगळो देश जागोवपाची खटपट करतालों. 
देशभक्तीशिवाय अन्य खंयचीच भावना तेन्ना म्हज्या मनाक आफड 
नाशिल्ली. अशे अवस्थेंत आसताना म्हज्या वडलांचें म्हाका पत्र आयलें 
कीं हांवे म्हज्या बायलेभुरग्यांक म्हजेसरी व्हेलेबगर आतां गत्यंतर ना. 
ताणीं तशे बरोवपाक सबळ कारण आशिल्लें. तेन्नाच्या गोंयच्या 
गोव्हेर्नादोरान तांकां आपोवंन हाडून सांगिल्ले कीं एक हावें परतें गोंयां 
येवचें आनी येवपाचें नासल्यार आपल्या बायलेभुरग्यांक आपले सरीं व्हरचें. 
आमी तांकां त्रास दिवचे नात. पूण वयली ऑर्द आयल्यार आपलो 
निरूपाय जातलो. हो निरोप मेळटकच बेगोबेग पुण्याक वचूंन मोट्या 
प्रयासान हांवे दोन कुडींची जागा मेळयली आनी मंडळीक पुण्याक हाडची 
अशें वडलांक पत्र घालें. | 

मेळिल्ल्या निरोपान म्हाका एकाएकीं वस्तुस्थितीची जाण आयली. 
घरकान्नीची तीव्रतायेन याद जाली. दामून दवरिल्ले खासगी भाव 
सुमाराभायर कोंवळिकेन वयर उप्रासून आयले. घरचीं आनी गोंयचीं सैम- 
चित्रां दोळ्यांर नियांळूक लागली. 


तीनकातर जाल्या. शेताच्या एका कडेर आशिल्ल्या वडाच्या 
झाडामुळा हांव उबो आसां आनी जल्मजरमांतरींच्या म्हज्या प्रेयसीची 
वाट पळेतां. ती येतलीच अशे खात्रीन. आनी जाताय तशेंच. ती दिसना. 
तिज्या पायांतलीं पांयजणां वाजूंक लागतात. संथ, मंद, सवकासाय हांव 
गुणगुणूक लागतां, 


त्या दिसा वडाकडेन गडद तिनसनां 
मंद मंद वाजत आयलिं तुजि गो पांयजणां 


भोंवतणच्या रानान मौन धल्लां. पानांन पान थप्प जालां; पूण 
झेमूंक लागिल्ल्या शेतांतल्या तणाक मात तिज्या पावलांची सलूस लागून 
कंवळी जाग येता अशें म्हाका दिसलें. ते सरशीं फुडलें कडवे आयले, 


मौन पडलें सगळ्या रानां 
शिरशिरून थांबलि पानां 
कंवळि जाग आयलि तणा झेमतां झेमताना 


इतले म्हणसर म्हाका आमोरेची घांट आयकूंक आयली. संथपणान 
व्हांवपी झुवारेचो कंठ कांठ दाटून आयिल्ल्याचो भास जालो आनी त्याच 
खिणाक भोवतणच्या सांवळ्यांतलो घमघम जाणवलो. हांव गुणगुणूंक 
लागलो, 


पैसुल्यान वाजलि घांट 
दाटलो न्हंयचो कंठ कांठ 
सांवळ्यांनी घमघमाट सुटलो त्या खिणा 


इतल्यात चंद्र उदेल्लो दिसलो. सगळ्या आकाश मंडळांत चंद्रजोती . 
लागल्यात असो भास जालो आनी ते सरशीं आंगांतल्या रोमरंध्रांनी 

फुलवाती लागूंक लागल्यो आनी नदर भोवणायता थंय थंय नवलाचे 
शुभ शकून जातात अशें दिसूंक लागलें. उतरां फुटली, 


फुल्ल्यो | वैर चंद्रजोती 
रंध्रांनी लागल्यो वाती 
नवलांचीं जावंक लागलि शकुन लक्षणां 


आमी एकमेकांसामकार आशिल्ली. नामारूपापेलेकडेन पाविल्लीं. 
उलयली तर नाच. तरी लेगीत दोळ्यांत अमृताची दुखां सांठिल्लीं आनी 
जल्मजल्मांतरींचीं सुखां कंठांत दाटिल्लीं आनी तीं सगळीं रत्नां जावंन 
दोळ्यांमुखार झिगझिगतालीं; आनी तशे स्थितीत आमी दोन आसूनय 
जाणीव लोपून, एक जाल्लीं. तेन्ना वळी आयल्यो, 


गळ्यां सुखां दोळ्यां दुखां 
लकलकलीं जावंन थिकां 
नकळटना एक जालीं आमी दोगांय जाणां 


अशा वेळार पिकिल्ल्या तांबड्यागुंज वडफळांच्यो अक्षदा जाल्ल्यो. 
तांच्या वर्सावांत न्हायत न्हायत आमी कितलें चंद्रलोक आनी कितली 
नंदनवनां हुपलीं हें आमचें आमकांच कळळें ना. त्या दिव्य भावान हांव 
म्हणूंक लागलों, 


वडफळांच्या अक्षदांत 
कितलो वेळ न्हायत न्हायत 
हुपले कितले चंद्रलोक इंद्रनंदनां 


कविता तयार जाता आसताना कल्पितच जशे प्रत्यक्ष जाता तसोच 
वर्तमान एकाएकीं भूतकाळ जावंन बसता. आतांय तशेंच जालें. तारूण्यकाळ 
फाटीं पडून हांव जाण्टो जालो अशें म्हाका दिसलें. ते सरशीं कडवें 
आयलें, 


तांतलें कांय नुल्लें आज 
सगळे जिणे आयल्या सांज 

तरीय अकस्मात तुजीं वाजति पांयजणां 


हो केवळ भास नाशिल्लो. खऱ्यानींच तीं पांयजणां वाजिल्ली म्हाका 
आयकूंक येतालीं. तेसरशी म्हजीं कानसुलां तापलीं. तातूंत भोंवर घुवंतात 
अशें म्हाका दिसूंक लागले. आंग चंवरून आलिल्लेवरी दिसलें आनी 
तरणेपणाचीं सगळीं सपनां आनी विरहाक लागून घडिल्लीं सगळीं जाग्रणां 
जिवींतट्टटित जालीं, आयिल्लें जाण्टेपण खिणाभितर मावळ्ळें असो अपूर्व 
प्रत्यय आयलो. ही भावना शब्दरूप जाली ती अशी ! 


कानसुलांनीं भोंवति भोंवर 
आंगार दाट फुलता चंवर 
पट्टि केन्ना सपनां तींच घट्टी जाग्रणां 


हें सगळे सांगूक म्हाका इतलो वेळ लागलो. पूण ही कविता 
बरोवंक ताज्या चौथ्या वांट्यानय वेळ म्हाका लागलो ना. कवितेचे 
निर्मणेचो असो खीण व्हडा भाग्यानच येता. सांगपाक हांवें तो सांगलो 
खरो. पूण तो कितलोय सांगलो तरी ताच्या रसायनाचो सगळो थांग ती 
बरयतल्या कवीक पसून लागना. कविता गुणगुणतच तो सोदपाचो. 

म्हजें उतरांचें पिशें 


उतरांचें पिशें म्हजें मुदलचेंच. आवय सांगताली, म्हाका पयलें 
उतर फुटले तेन्नाच्यान हांव आंगान भरत गेलों. आनी म्हजे नुरेर रसणाय 
चडत गेली. तिजे ह्या सांगणेवेल्यान म्हाका आज दिसता कि म्हजो 
प्राण पोसवलो आनी म्हजे त्राण वाडत गेले ते उतरांकच लागून. सगळ्याच 
भुरग्यांक झुंबराच्या भिंगांचें पिशें आसता. तीं जमवपात आनी तीं ओतांत 
घुंवडावन तांतले तरेकतरांचे रंग नियाळपांत तांकां अपार आनंद आसता. 
जितलो विस्मयाचो तितलोच सौंदर्याचोय. होच आनंद म्हाका उतरां 
खेळवपांत जातालो. हांव तेन्ना तीन वर्सांचो जायन आवयक कुळारा 
व्हरूंक कुडचडच्यान आजो आयिल्लो. हांव आजयेच्या (म्हळ्यार बापायच्या 
आवयच्या) फाटल्यान लागलों कि आवयबरोबर हांवय कुडचड्या वतलों. 
तिजो हांव अपुबयिचो आशिल्लों आनी तिका हांव सारको दोळ्यांसामकार 
जाय आसतालों. ती 'हां' म्हणसर हांव कशीच तिजी फाट सोडिना 
अशे पळोवंन तिणें तिडकल्ल्या भशेन करून म्हळें, 'कुडचड्यार? 
कित्याक? थंय वचून नांवरूप करूक?' तिजे तोंडचें हें नांवरूप हें उतर 
म्हाका सामकें नवें आशिल्ले. म्हाका तें एकदम मानलें ताजेर हांव इतलो 
तुश्टलों की माळयेर वचून हांव तालार गांवक लागलों. 





'कुडचड्यार वचुन एक नांवरूप करूंक जाय 
कुडचड्यार वचुन एक नांवरूप करूंक जाय' 


थोड्या वेळान राक्षीणकशी आजी म्हाका माळयेर सोदूंक आयली. 
पळेता जाल्यार हांव म्हजें हें पैले काव्य म्हणत बसलां. तिणे हांडीर 
घेवंन म्हाका सकयल चौखेर हाडलो आनी थंय आशिल्ल्या सगळ्यांक 
ही गुपित खबर सांगली. ते हांसले. कित्याक, तें अखेरमेरेन म्हाका 
कळळें ना. 


अशे भशेन कानार पडिल्लें नवें उतर हांव तोंडात घोळयतालों. 
मनांत सांठयतालों, अुलैताना तें तरेकतरांनी केळयतालों, एकटुको 

आसताना ताजें स्वरमंडळ तर्जितालो, अर्थाच्यो बारकायो धुंडाळतालों 
आनी त्या उतरांकडेन खेळत अुरतालों. तांजेकडे जीव हरपून असो 
खेळटांखेळटांच तांची म्हजी इतली इष्टागत जमली कीं आपणाले 
जीवकळेचे हृद्गत तीं म्हाका सांगत गेलीं. हांव केन्नाय झाडापेडार चडलो, 
तळ्यार साळकांचे बोंगे काडूंक गेलो, दोंगरार आळमी खुंटूक गेलों किंवा 
शेतोडेर कुल्ल्यो धरूंक गेलों, अशें आजयेक कळळें जाल्यार ती म्हाका 
'अपरसूर्य जाला पोर' अशें म्हणटाली आनी घरांतल्या कसल्याय प्रस्नाचेर 
शाणेपणाचो विचार हांवें सांगलो जाल्यार म्हाका 'चतुर साबाजी” म्हणटाली. 
तेन्ना त्या उतरांचो अर्थ म्हाका कळळो नाशिल्लो. पूण फुडे कळ्ळें की 
अपरसूर्य म्हळ्यार दनपारच्या कडावेलो सूर्य. जितलो प्रतापी तितलोच 
प्रखर-तेजिष्ट. आडांगी भुरग्याक पुर्तुगेज आनी फ्रांसेज भाशेंत अशेंच 
म्हण्टात. मुदलांतले आर्य लोकांल्या तोंडांतलें हें उतर तांगेल्या 
वेगळ्यावेगळ्या भासांनी गेलां. चतुर साबाजी ह्या उतराचो अर्थय म्हाका 
असोच फुडें होलमलो. हो एकेकाळचो नावाजतो गोंयकार मुत्सद्दी. 
राश्ट्रकुटांच्या वा विजयनगरच्या मुस्तींतलो जांवये. तोंडाळ बायलेक पंचाळ 
म्हणपाची आमचेमदीं चाल आसा. द्रौपदी ही पंचाल देशांतली. म्हणून 
पांचाली. ज्या ब्रह्मावर्तातल्यान आमी आयले, ताच्या शेजारचो देश पंचाल. 
ब्रह्मावर्तातल्यो बायलो मर्जिमाफीक. पंचाळ हें उतर तोंडाळ ह्या अर्थान 
ताणींच घोळटिकेत हाडलें. ताणीं तें कशेंय वाफरू; पूण ताका लागून 
आमी मूळ खंयच्यान आयले हाजेर उजवाड पडटा. अशेंच बास्कळ हें 
उतर. बास्कळ हाजो घोळटिकेंतलो अर्थ वायट वा फाल्स. ऋग्वेदाच्यो 
आश्वलायन आनी बाशकल अशो दोन शाखो आसात. आमचे जाण्टेले 
आश्वलायन शाखेचे. ते बाश्कळ शाखेच्या बामणांक उणे लेखताले, म्हणून 
बाश्कछ ह्या उतराक ताणीं हो असो विपरीत अर्थ दिलो. भाशेंतली 
उतरां जसो विसर पडिल्ल्या इतिहासार उजवाड घालतात, तसो 
समाजशास्त्राचेरय घालतात. बापोलभाव, तिपोलभाव, चोपोलभाव, दूदभाव, 
नण्डावो, मावसो, भावो, म्हांत, दायजी, गोत्री, कुळावी अशीं आमच्या 
भाशेचीं नातें दाखवपी जीं उतरां आसात तीं विसकून पळेलीं जाल्यार 
कितली पयसुलीं पसून नातीं आमी लेखताले हाचो समाजशास्त्रीय अभ्यास 
आमच्यानी करूं येता. उतरांचे ध्यान करतां करतां ती उलयतल्या 
समाजाच्या तरेकतरा आंगांचो अभ्यास जांव येता हें म्हज्या लक्षांत येत 
गेले. 

एकदां हांव मडगावां कवी काऱ्यागेर गेल्लो. तागेलें घर वाडोवपाचे 
काम चलिल्लें. म्हणून रातचे न्हिदूंक आमी तागेल्या छापखान्याचेर गेले, 
योगायोगान वामनबाबा कुंडयकारय पाविल्ले. चांन्ने मस्त पडिल्ले. आमी 
छापखान्याच्या व्हारांदारच शेंदऱ्यो पातळायल्यो. प्रौढ संस्कृतिक प्रस्नांचेर 
उंच पांवड्यावेल्यान मध्यानरात्रमेरेन आमची चर्चा चलली. इतल्या म्हणसर 
दोन बायलांच्यो घोंसांच्यो गाळी म्हज्या कानार आयल्यो. हांव सट्ट 
करून उठलो आनी गरादीचेर कोंपर लांवन संध्येतलीं नामां आयकुचीं 
तशीं एकचित्तान त्यो आयकूंक लागलों. त्या बायलांच्या वादावादीवैल्यान 
एकेच्या धगडाक दुसरेन दोळो घालून फितायल्लो हें म्हज्या लक्षात आयलें. 
तांतली एक आशिल्ली कारवारची आनी दुसरी आशिल्ली गोंयची. त्यांच्या 
भाशेवेल्यान हें स्पश्ट कळटालें. ह्यो घोसांच्यो गाळी अशो आशिल्ल्यो 
कीं एकेच गाळीन आवैवटेनच्या चार आनी बापायवटेनच्या चार अशा 
आठ पूर्वजांचो एकदम उद्धार जातालो. श्रेतकेतू रुशीन लग्नसंस्थेची बुन्याद 
घालचे पयलीं कामशमनाचे जितले म्हणून नैसर्गिक आनी अनैसर्गिक 
प्रकार आमचेमदी आशिल्ले जातीत त्या सगळ्यांची संथा थोड्याच वेळांत 
म्हाका आयकूंक मेळळी. हांव हें सगळें गोस्तान आयकतां हे पळौन 
कारो आनी वामनबाब सामके संकोचून गेल्ले. जो उतरांचो अभ्यास करता 
ताचे लेखी गाळ जांव क्रग्वेदांतलें उतर जांव समसारके. उतरांचो ध्यास 
लागतकच, मरण सामके सामकार आयलां, हाजेपासून ताका भान उरना. 
पाणिनीची गजाल तुमकां आयकून खबर आसतलीच. 


तो रानांतल्या आपल्या आस्रमाच्या पोरसांत शिश्यांक निरूकत 
शिकेत बशिल्लो. निरुक्त म्हळ्यार उतराच्या घडणेची फोड. तें शिकयतना 
वासाचो हव घेत एक वाग पाणिनीच्या फुडे आयलो. पूण त्यावेळार जीव 
सांबाळपाचें भान ताका उल्लें ना. 'जिघ्रति इति व्याघ्र' अशें व्याघ्रउतराचें 
निरुक्त तो भुरग्यांक सांगूंक लागलो. तागेलें निरुक्त आयकूंक भुरगे 
खंय जाग्यार आशिल्ले? पाणिनी मात वागाच्या भकीक पडलो. अशें हें 
शब्दांचे पिशें मोटे प्रखर. 


फुडें म्हाका उतरां घडटात कशीं, तांचीं कुळां जातात कशीं, 
तांच्यो आपसांत इष्टागती जातात कश्यो, तांका काळापरत्वे नवे अर्थ 
येतात कशे हें सोदपाचें चट लागले. त्या अभ्यासांत म्हज्या लक्षांत 
आयले की हिम ह्या संस्कृत आुतरावेल्यान शीं हें उतर जालां. म्हणटकच 

` 'शीं' हे उतर तद्भव. पूण त्या उतराचेर ध्यान लायतकच ताजोच फुडें 
धातू जाला आनी तांतल्यान आनीक जायती उतरां जाल्यां हें म्हज्या 
लक्षांत आयलें. शेळें, शेळाव, शेळ, शिंयाळें, शिंयेल, शेळवण, शेळो 
ही उतरां शीं ह्याच धातूपसून घडल्यांत. धातूपसून आुतरां कशाकशींय 
घडनात. ते ते भाशेच्या मर्मस्थ नेमांक लागूनच तीं घडटात. पाणिनी 
सारकेल्या द्रश्‍्ट्या रुशीकच ते दिसतांत. अशा द्रश्‍्ट्यान घडेलीं अुतरांच 
सभावीक आसतात आनी तीच वर्ससकीनी तिगतात. आमच्यांतलो असो 
दरष्टो रुशी म्हळ्यार फक्त एक शणै गोंयबाब. ताकाच तितली कोंकणीची 
ही नाट बरोबर सांपडिल्ली. देखूनच आपले संवसारबुडेत ताका सगळें 
खगोलशास्त्र भुरग्यांक लेगीत कळत इतले सोपे भाशेंत सांगूंक आयलें. 
तातूंत कोंकणींच्या नव्या अुतरावळीची फसलच पिकल्या. ओगीच ताणें 
आपल्या ह्या ग्रंथाक 'गोमंतोपनिषद' म्हणूंक ना. उतरांचें हें अशें ध्यान 
करतां करतां म्हाका तांज्या घडणुकेचे सभावीक नेम उमगत गेले. 


हांव इश्कॉल नोर्मालांत शिकताना कोंकणीचो शब्दकोश करपाचें 
प्रो. राणू नायकाक चट लागिल्लें. ताका फकत उतरांचे अर्थ दिवपाचें 
नाशिल्ले. जमता तितले प्रत्येक उतराचे निरूकतय ताका दिवपाचें आशिल्लें. 
एकदां ताणें म्हाका विचाल्लें, शिरती, आगोती आनी खांडोती हीं उतरां 
कशीं जाल्यांत जातीत? म्हाका तेन्ना संस्कृताचो अभ्यास साप्प नाशिल्लो. 
आजय व्हडलोसो ना. पूण म्हजें अुतरांचे पिशें सैमाचे जाल्ल्यान मराठी 
काव्यांतल्यान होलमल्ल्या संस्कृत अुतरांचो म्हज्यान जाता तसो हावें 
सोद घेतिल्लो. तो म्हाका ऐन वेळार फळाक आयलो. हांवे प्रोफेसराक 
सट्ट करून म्हळें, "म्हाका दिसता शिरवती वेल्यान शिरती, अग्रवती 
वेल्यान आगोती आनी खंडवती वेल्यान खांडोती हीं उतरां घडल्यांत 
जांवये'. हें आयकून ताणें म्हजी कोण तोखणाय केली ! 


अशेंच आनीक एक फावट जालें. आय. सी. एस्‌. लाडान एकदां 
गाडी धाडून तांतडीन म्हाका आपल्या बंगल्यार आपोवंन व्हेलो आनी 
म्हळें, “आचार्य धर्मानंदां वांगडा सध्या हांव धम्मपद वाचतां. तांतूंत 
एकेकडेन संकर हें उतर आयलां. पूण संस्कृतात संकर ह्या उतराक जो 
अर्थ आसा तो थंय लागू पडना. म्हज्या मतान ताचो अर्थ फातर असो 
जांवये, तुमकां कितें दिसता?” 

तांच्या ह्या प्रस्नाउपरांत खरें म्हळ्यार हावें मूळ पाठ पयलीं 
वाचून पळोवपाचो. पूण हांवें म्हळें, 'तशें जाल्यार खरेलो अर्थ संकारो 
जातालो. फातर न्हय'. हांवे सांगिल्लो हो अर्थ थंय जुस्ताजुस्त लागता 
हें पळोवंन अजापान लाडान म्हाका विचाल्ले, 'पालीचो इतलो अभ्यास 
तुमी खंय केलो?” हांसून हांवें म्हळें, “म्हाका थोडो अभ्यास आसा तो 
कोंकणीचो. कोंकणींतली संकारो आनी कंकारो ही जीं उतरां आसात तीं 
संकर आनी कंकर ह्या उतरांवेल्यान जाल्यांत जातलीं.' 


उतरांचें हें म्हगेलें पिशें म्हाका खूप फळादीक जालां. म्हज्या 
संसर्गाक आयिल्ले प्रत्येक भाशेच्या उतरांचें म्हाका अशेंच पिशे लागलें. 
ताका लागून, वाचून म्हाका बारा भासो कळटात आनी पांच भासानी 
हांव कविता सहज बरोबंक शकतां. एके भाशेचें मर्म सारकें उमजले 
जाल्यार अन्य भासो अवगत करून घेवप व्हडलेशें कठीण न्हय. 


अुतराकच आमच्या जाण्टेल्यानीं ब्रह्म कित्याक म्हळें हें आतां 
म्हाका समजूंक लागलां. शब्द: नित्य: हें एक अमर सत्य मनीस मरता 
पूण ताचें पुण्य शब्दांत आुरता. 'उरता' म्हणूनच तें उतर जाल्यार कोण 
जाणा ! जीव भवबंधांतलो सुटलो आनी आत्म्याक भेटलो तो उतराक 
लागून अशें ज्ञानेश्षर म्हणटा हें ओगीच न्हय. म्हाका उतरांचे पिशं 
भुरगेपणांतच लागले ही ईश्वराचीच कृपा. तें लागले म्हणूनच हांव कवि 
जावंक पावलो. हांव मामाच्या बडीर गेल्लो जाल्यार गवय जातलों आशिल्लो. 
तसो म्हाका गळो आसाय बी. बापायचे बडीर गेल्लो जाल्यार चित्रिक 
जातलों आशिल्लो. चित्र काडपाची म्हाका पार्तय आसा. पूण म्हजे मुदलचें 
पिशें उतराचें जाल्ल्यान थंयच हांव एकनिश्ठ उल्लो. आतां हांव चित्रां 
काडटां ती उतरांनी काड्टां आनी संगीत आळयतां तें उतरांतल्यानच 
आळयतां. आनी शरिराच्या ह्या पांजऱ्यांतल्यान सुट्टकच हांव हे धर्तरेर 
उल्लो जाल्यार म्हजे कवितेतल्या झुतरांतच उरतलों. 


१५० 

